



د افغانستان اسلامي جمهوري دولت


د علومو اکاډمي

د طبيعې - تخنیکي علومو د برخې معاونیت

د طبي علومو مرکز

د علمي - څېړنیز سمینار د مقالو ټولګه:

د COVID-19 ناروغۍ د پېښو څېړنه



بِسْمِ اللَّهِ الرَّحْمَنِ الرَّحِيمِ

کتاب پېژندنه:

د کتاب نوم: د COVID-19 ناروغۍ د پېښو څېړنه (د سمینار د مقالو ټولګه).

لیکونکي: د طبي علومو د مرکز علمي غړي

ژبني اډیتور: څېړنوال رفیع الله نیازی

کمپوز او ډیزاین: څېړنوال داکتر میرویس حقمل

اهتمام: څېړنوال داکتر میرویس حقمل

چاپ کال: ۱۳۹۹ لمریز ۲۰۲۰ زېږدیز

چاپ ځای:

چاپ شمېر: ۵۰۰ ټوکه

لیک لړ

سرلیک

منځ

الف	یادښت
1	د نوې کرونا (Covid-19) ناروغۍ شالید او اپیدمیولوژي
26	د COVID-19 د کلینیکي بڼې او تشخیصیه پلټنو څېړنه
41	د Covid-19 ویروس د لابراتواري پلټنو څېړنه
68	د 2019 کرونا ویروس (کووید-19) د خصوصیاتو پېژندنه او تفریقي تشخیص
81	د COVID-19 ناروغۍ اختلاطات
101	د COVID-19 ناروغۍ د درملنې، وقایې او اندارو بررسی
135	د ویروسونو ضد درمل

يادښت

کرونا ویروسونه، د ویروسونو یوه لویه کورنۍ ده چې معمولاً په حیواناتو کې ژوند کوي؛ ځینې وخت په مرغانو او ټي لرونکو حیواناتو کې مرګونې ناروغۍ رامنځته کوي؛ د کرونا ویروسونو ځینې ډولونه له منتو حیواناتو څخه انسانانو ته خپرېږي او په انسانانو کې د بېلابېلو ناروغیو د رامنځته کېدو لامل ګرځي. په تېرو کلونو کې د کرونا ویروسونو ځینې ډولونه لکه SARS او MERS انسانانو ته خپاره شوي او ګڼ شمېر مړینې یې رامنځته کړې وې. د 2019 کال په پای کې نوی کرونا ویروس (nCoV) د چین په وهان ښار کې انسانانو ته خپور شو او COVID-19 ناروغي یې رامنځته کړه؛ د دې ناروغۍ پېښو په چټکۍ سره ډېروالی وموند او د لږې مودې په تېرېدو سره یې نړیواله بڼه غوره او پانډیمي یې رامنځته کړه.

د اروپا د ناروغیو د کنټرول او وقایې مرکز د راپور په اساس په ټولیز توګه د 2020 زېږدیز کال د اپرېل میاشتې تر 11 مې نېټې پورې په ټوله نړۍ (تقریباً 207 هېوادونو) کې د COVID-19 ناروغۍ د 1653204 مثبتو پېښو راپور ورکړل شوی، چې 388555 کسان یې له ناروغۍ څخه روغ شوي، 102088 ناروغانو خپل ژوند له لاسه ورکړی او 1162561 کسان اوس هم فعاله ناروغي لري.

په افغانستان کې د COVID-19 لومړنۍ مثبتې پېښې د 2020 زېږدیز کال د فبروري په 22 مه نېټه په هرات کې ثبت شوه؛ دا کس د ایران له قم ښار څخه هرات ته راستون شوی وو چې له درملنې څخه وروسته ښه او خپل کور ته رخصت شو.

د ورځو په تېرېدو سره، په افغانستان کې د COVID-19 پېښو صعودي سیر خپل کړ او د اپرېل تر 11 مې نېټې پورې د پېښو رسمي اعلان شوی شمېر 555 ناروغانو ته ورسېده. د 555 ناروغانو له ډلې څخه تر اوسه (د 2020 زېږدیز کال د اپرېل 11 مه نېټه) 32 ناروغان ښه شوي، 18 ناروغانو خپل ژوند له لاسه ورکړی او 505 کسان اوس هم فعاله ناروغي لري.

تر اوسه پورې داسې درمل چې د COVID-19 ناروغۍ په وقایه او درملنه کې اغېزناک تمام شي او د امریکا د متحده ایالاتو د درملو او خوړو د ادارې (FDA) له خوا تایید شوی وي، نه شته؛ خو بیا هم یو شمېر درمل اوسمهال تر څېړنې لاندې دي او د څېړنو له بشپړېدو څخه وروسته به معلومه شي چې آیا دا درمل د SARS-CoV-2 ویروس په له منځه وړلو کې اغېزناک دي او که نه؛ یو له دغو ویروسي ضد درملو څخه چې په لابراتواري ازموینو

کې د SARS-CoV-2 په وړاندې اغېزناک ثابت شوی دی د Remdesivir په نوم یادېږي. Remdesivir تر ازمایښت لاندې، وریدي، وسیع الساحه ویروسي ضد درمل دی، چې په لومړیو پړاونو کې د RNA د ترانسکریپشن په نهمه کولو سره د ویروس له تکثر څخه مخنیوی کوي، په ازمایښتي څېړنو کې د SARS-CoV-2 په وړاندې اغېزناک ثابت شوی او د نورو Betacoronaviruses په وړاندې هم په لابراتوار او هم د بدن په داخل کې خپل اغېزناکتوب ښودلی دی؛ اوسمهال نومړی درمل تر کلینیکي څېړنو لاندې دی چې په ClinicalTrials.gov ویب پاڼه کې یې په اړه نوي معلومات کتلي شو او د دې څېړنو په پای کې به د دې درمل د اغېزناکتوب په هکله قضاوت وکړي شو.

د افغانستان د علومو اکاډمي د طبي علومو مرکز تل هڅه کړې چې په هېواد کې شایع او نوي رامنځته شوې حادثې او مزمنې پتالوژي ګانې تر څېړنې لاندې ونیسي، ترڅو د دې ناروغیو پېښې په هېواد کې کمې، د عامو وګړو د پوهاوي سطحه لوړه، د طبي علومو په برخه کې د هېواد د علمي بهایینې لپاره علمي او علمي-څېړنیز آثار تألیف، ترجمه، چاپ او خپاره کړي. همدارنګه د پوهاوي د سطحې د لوړولو، د روغتیايي ستونزو د کمولو او د دې ستونزو د حل لارو د پیدا کولو په موخه د طبي علومو مرکز علمي-څېړنیز کنفرانسونه، سمینارونه او ورکشاپونه د ټولو سکتوري ادارو په فعال ګډون سره هر وخت دایر کړي او په راتلونکي کې به یې هم دایروي.

کله چې د چین په ووهان ښار کې د COVID-19 ناروغۍ لومړنۍ پېښې رامنځته شوې نو د طبي علومو مرکز د بېلابېلو لاملونو (لکه تجارتي تګ راتګ، تحصیلي تګ راتګ او همسایه توب...) په نظر کې نیولو سره دا اټکل کړی وو چې زموږ هېواد افغانستان ته د دې ناروغۍ د سرایت ډېر امکانات شته، نو ځکه یې د روغتیا پانډو په چاپ د عامه پوهاوي لوړول پیل کړل؛ کله چې د ایران په قم ښار کې د دې ناروغي پېښې ثبت شوې او ګڼ شمېر هېوادوال له ایران څخه بېرته هېواد ته راستانه کېدل نو د ناروغۍ د خپرېدو وېره په هېواد کې ډېره شوه؛ په دې وخت کې د طبي علومو مرکز یوه بېړنۍ غونډه وکړه ترڅو د دې ناروغي د خپرېدو د مخنیوي او د عامه پوهاوي د لوړولو په برخه کې اړین ګامونه واخیستل شي؛ د موضوع په اړه د طبي علومو د مرکز په لومړۍ غونډه (په 1398/12/7 نېټه) کې داسې پرېکړه وشوه چې په ملي کچه د موضوع په اړه باید یو علمي-څېړنیز کنفرانس دایر شي او په هغه کې د عامې روغتیا وزارت، د لوړو زده کړو وزارت، د مسلحو قواوو طبي اکاډمي او نور سکتوري ادارات په فعاله توګه ګډون وکړي، نو ځکه ټولو سکتوري ادارو ته

په رسمي مکتوبي شکل د حوت په آواخرو کې د نوې کرونا ناروغي د پېښو د څېړنې تر سرليک لاندې د علمي- څېړنيز کنفرانس د دايرولو خبر ورکړل شو او په دواړو پښتو او دري ژبو د دې کنفرانس د علمي- څېړنيزو مقالو سرليکونه هم وروپيل شول. د څو ورځو په تېرېدو سره طبي علومو مرکز په هيواد کې د کرونا د پېښو د ډېرېدو موضوع ته په پام سره دوهمه علمي ناسته (په 1398/12/11 نېټه) وکړه او په دې ناسته کې يې داسې پرېکړه وکړه چې د موضوع اهميت او مېرْميت ته په کتو او د لاندې دلايلو په اساس اړينه ده چې د نوې کرونا ناروغي په اړه يو فوق العاده علمي- څېړنيز سمینار دایر شي:

- ۱- د COVID-19 ناروغۍ يوه ډېره نوې موضوع ده چې ډېر جر او بحث ته اړتيا لري.
 - ۲- نورو هېوادونو ته په پام سره، د کرونا ناروغي په ډېرې چټکۍ سره خپرېږي.
 - ۳- په سمینار کې معمولاً قطعه نامه خپرېږي چې په هغې کې سکتوري اداراتو ته مشخص وړاندیزونه ځای پر ځای شوي وي.
 - ۴- د موضوع په اړه د عامو خلکو د پوهاوي په لوړولو کې رسنۍ ډېر رول لري او په سمینارونو کې د رسنيو گډون نسبتاً ډېر وي.
- نو په دې اړه د طبي علومو د ریاست له لوري د افغانستان د علومو اکاډمي د ریاست مقام ته وړاندیز وشو او مقام هم د موضوع مېرْميت ته په کتو سره دا وړاندیز منظور کړ؛ کله چې د طبي علومو مرکز خپلې ټولې تیاريانې د سمینار د دايرولو لپاره نېولې وې نو د دولت د عالي مقاماتو له لوري د سمینارونو په دايرولو او اجتماعاتو په جوړولو بندیز ولېږل شو؛ د علومو اکاډمي مسئولینو هم د علومو اکاډمي په اداري غونډه کې پرېکړه وکړه چې د علومو اکاډمي ټول سمینارونه د نوې کرونا ناروغۍ د پېښو د څېړنې د سمینار په گډون باید معطل کړل شي او د طبي علومو مرکز غړي دې د رسنيو، د علومو اکاډمي د انټرنټي پاڼې او د ټولنیزو رسنیو له لارې خلکو ته عامه پوهاوی وکړي؛ د طبي علومو مرکز هم د عامه پوهاوي په اړه خپلې ټولې هڅې ترسره کړې او له هېواد څخه د دې ناروغي تر ورکېدو پورې به خپلو هڅو ته دوام ورکړي؛ همدارنگه د طبي علومو مرکز بله علمي غونډه (په 1398/12/25 نېټه) وکړه او داسې پرېکړه یې وکړه چې باید د افغانستان د علومو اکاډمي د ریاست مقام ته د موضوع مېرْميت ته په کتو د سمینار د مقالو د ټولگې د ژر چاپ وړاندیز وشي او همدارنگه د عامه پوهاوي د لوړولو او ښې استفادې په موخه باید ټولې مقالې په دواړو پښتو او دري ژبو ولیکل شي؛ د طبي علومو د مرکز ریاست د افغانستان د علومو

اکامي د ریاست مقام ته د مقالو د ټولګې د چاپ په اړه وړاندیز وکړ چې مقام هم د پنځه سوه ټوکه پښتو او پنځه سوه ټوکه دري ټولګې د چاپ او د علومو اکاډمي په سایټ کې د دې مقالو د PDF فارمټ د اېلوډولو منظوري او هدایت ورکړ. وروسته د طبي علومو د مرکز غړو د خپلو مقالو په ترجمه باندې پیل وکړ او ټولې مقالې په پښتو او دري ژبو ترجمه شوې.

د ژبني ادیت لپاره دواړه پښتو او دري مقالې پښتو او دري ادبیاتو ته ولېږل شوې؛ پښتو مقالې د ښاغلي څېړنوال رفیع الله نیازی او دري مقالې د آغلې څېړندوی مارینا بهار په واسطه ادیت شوې او د مقالو دواړه ټولګې بېرته د طبي علومو ریاست ته د حمل د میاشتي په ۱۸مه نېټه وسپارل شوې؛ د طبي علومو د مرکز غړو خپلې مقالې یو وار بیا د ادبي ادیت د وړاندیزونو په نظر کې نیولو سره وکتلې او تر دې ورځې پورې د ناروغۍ په اړه د نویو معلوماتو په اساس یې ادیت هم کړې. وروسته، د طبي علومو د مرکز د رئیس په واسطه دا مقالې ډیزاین او د چاپ لپاره آماده شوې.

د افغانستان د علومو اکاډمي د طبي علومو مرکز هیله مند دی چې له دې آفت او دې ته ورته آفتونو څخه ژر تر ژره دا هېواد خلاصون ومومي او هېواد په راتلونکي کې د پرمختګونو په لور خپل پلونه کېږدي.

په آخر کې د علومو اکاډمي له عمومي رئیس ښاغلي څېړنوال دوکتور عبدالظاهر شکیب، د طبیعي- تخنیکي علومو له معاون ښاغلي څېړنپوه انجنیر رحمت گل احمدي، د پښتو ټولګې له ادیتور د علومو اکاډمي له علمي منشي ښاغلي څېړنوال رفیع الله نیازی او د دري ټولګې له ادیتورې آغلې څېړندوی مارینا بهار څخه د زړه له کومي مننه کوم چې په اداري چارو او د ژبني ادیت په برخه کې یې له طبي علومو مرکز ریاست سره مرسته او همکاري وکړه.

په درنښت

څېړنوال ډاکټر میرویس حقمل

د طبي علومو د مرکز علمي غړی او رئیس

څېړنوال ډاکټر میرویس حقمیل

د نوې کرونا (Covid-19) ناروغۍ شالید او اپیدمیولوژي

لنډیز: د COVID-19 ناروغۍ لومړنۍ پېښې د 2019 زېږدیز کال په پای کې له حیوان څخه انسان ته د ویروس په انتقال سره رامنځته شوې. وروسته دا ویروس په چټکۍ سره له متنو انسانانو څخه نورو سالمو انسانانو ته د تماس او تنفسي څاڅکو له لارې خپور شو او په ډېره لږه موده کې د ویروس د چټکې خپرېدا له کبله د ناروغي پانډیمي (Pandemic) رامنځته شوه.

په ټولیز توګه د 2020 زېږدیز کال د اپرېل میاشتې تر 5 مې نېټې پورې په ټوله نړۍ (تقریباً 207 هېوادونو) کې د COVID-19 له 1257682 څخه د ډېرو مثبتو پېښو راپور ورکړل شوی، چې 271847 کسان یې له ناروغۍ څخه روغ شوي، 64400 ناروغانو خپل ژوند له لاسه ورکړی او 921435 کسان اوس هم فعاله ناروغي لري.

د 2020 زېږدیز کال د مارچ میاشتې تر 7 مې نېټې پورې د COVID-19 د پېښو له درې پر څلورو برخو څخه ډېرې په چین کې رامنځته شوې وې، خو د مارچ میاشتې تر 14 نېټې پورې دې ارقامو په ډېره کچه بدلون وکړ او تقریباً په چین کې رامنځته شوې مثبتې پېښې د نورې نړۍ له مثبتو پېښو سره د شمېر له مخې مساوي شوې.

د مارچ تر 22 مې نېټې پورې په افغانستان کې د COVID-19 ټولې 34 مثبتې پېښې ثبت شوې وې؛ د دې 34 پېښو له ډلې څخه 18 په هرات، درې په سمنګانو، یوه په کاپیسا، یوه په

دایکندي، یوه په بادغیس، دوه په لوګر، دوه په کابل، دوه په بلخ، یوه په غزني، دوه په زابل او یوه په قندهار کې ثبت شوې وي.

د ورځو په تېرېدو سره، په افغانستان کې د COVID-19 پېښو صعودي سیر خپل کړ او د اپرېل تر 7 مې نېټې پورې د پېښو رسمي اعلان شوی شمېر 423 ناروغانو ته ورسېده؛ د دې پېښو له ډلې څخه 257 په هرات، 73 په کابل، 23 په قندهار، 11 په بلخ، 9 په نیمروز، 6 په فراه، 6 په سمنګانو، 5 په پکتیا، 4 په لوګر، 4 په دایکندي، 4 په ننگرهار، درې په فاریاب، درې په غزني، درې په زابل، دوه په کندوز، دوه په بغلان، دوه په کاپسا او یوه یوه په غور، بادغیس، سرپل، تخار، بدخشان او پکتیکا کې ثبت شوې دي. د 423 ناروغانو له ډلې څخه تر اوسه (د 2020 زېږدیز کال د اپرېل 7 مه نېټه) 26 ناروغان ښه شوي، 10 ناروغانو خپل ژوند له لاسه ورکړی او 387 کسان اوس هم فعاله ناروغي لري.

د عمر له مخې د COVID-19 ډېرو (86.6%) ناروغانو د 30 او 79 کلونو ترمنځ عمر درلوده؛ یواځې 10% ناروغان د 29 کلونو او یا له دې څخه د کم عمر لرونکي وو؛ د عمر له مخې مړینه تر ټولو ډېره په مسنونو ناروغانو کې چې عمر یې له 60 کلنۍ څخه لوړ وو رامنځته شوې وه؛ له 9 کلنۍ څخه په ټیټ عمر کې کومه مړینه نه ده ثبت شوې؛ د COVID-19 د پېښو د مړینې اندازه (Case fatality rate) د عمر په لوړېدو سره ډېرېږي؛ په 80 کلنۍ او یا پورته عمر کې یې د پېښو د مړینې اندازه تر ټولو ډېره ده؛ د جنسیت له مخې د COVID-19 پېښې په نارینه وو کې 51.4% او په ښځو کې 48.6% لیدل کېږي؛ د جنسیت له مخې 63.8% مړینې په نارینه وو او 36.2% مړینې په ښځو کې رامنځته شوې دي؛ د پېښو د مړینې اندازه په نارینه وو کې 2.8% او په ښځو کې 1.7% ښودل شوې؛ د دندې له مخې تر ټولو ډېرې پېښې په آزاد شغل لرونکو، متقاعدینو او بې دندې خلکو کې رامنځته شوې؛ د پېښو د مړینې اندازه په متقاعدینو کې نسبت نورو گروپونو ته ډېره ښودل شوې.

سریزه: کرونا د ویروسونو یوه لویه کورنۍ ده چې معمولاً په حیواناتو کې ژوند کوي؛ ځینې وخت په مرغانو او تي لرونکو حیواناتو کې مرګونې ناروغۍ رامنځته کوي؛ د کرونا ځینې ډولونه له منتنو حیواناتو څخه انسانانو ته خپرېږي او په انسانانو کې د بېلابېلو ناروغيو د رامنځته کېدو لامل ګرځي. په تېرو کلونو کې د کرونا ځینې ډولونه لکه SARS او MERS انسانانو ته خپاره شوي او ګڼ شمېر مړینې یې رامنځته کړې وې. د 2019 کال په پای کې نوی کرونا ویروس (nCoV) د چین په وهان ښار کې انسانانو ته خپور شو، پېښو

يې په چټکۍ سره ډېروالی وموند او د لږې مودې په تېرېدو سره دې ناروغۍ نړيواله بڼه غوره او پانډيمي يې رامنځته کړه.

ارزښت او مېرمنيت: د COVID-19 ناروغۍ په نړيواله سطحه يوه پانډيمي رامنځته کړې، هره ورځ يې پېښې د ډېرېدو په حال کې دي، تر اوسه يې نه واکسين شته او نه هم اغېزناکه درملنه، افغانستان ته يې هم پېښو سرايت کړی او د هرې ورځې په تېرېدو سره د مثبتو پېښو شمېر ډېرېږي؛ وقايوي تدابير يې ډېر اغېزناک دي خو په اړه يې د خلکو پوهاوی ډېر محدود دی. نو ځکه اړينه ده چې د دې ناروغي اپيدميولوژي وڅېړل شي.

د څېړنې موخه: په نړيواله سطحه د COVID-19 د جغرافيايي خپوروالي بررسي کول؛ د عمر، جنس، دندې او موقعيت له مخې د دې ناروغۍ د پېښو تحليلول؛ د خطر لاندې گروپونو په نښه کول او د پېښو د مړينې د اندازې معلومول دي. د دې ټولو کارونو په پايله کې د نوې کرونا ناروغۍ په اړه د روغتيايي پرسونل او عامو وگړو د پوهاوي لوړول او د دې ناروغۍ د پېښو کمول چې دا به د ناروغۍ له کبله د مړينو د کچې په راټيټولو کې د پام وړ رول ولري.

د څېړنې پوښتنې: 1- په نړيواله سطحه د COVID-19 ناروغۍ جغرافيايي خپوروالی څه ډول دی؟ 2- په کوم عمر خلکو کې دا ناروغي ډېره رامنځته کېږي؟ 3- په کوم جنس کې دا ناروغي ډېرې پېښې رامنځته کوي؟ 4- د دندې له مخې يې پېښې څه ډول دي؟ 5- په کوم عمر کې ډېرې مړينې رامنځته کوي او د پېښو د مړينې اندازه يې نظر عمر ته څومره ده؟ 6- د جنسيت له مخې يې مړينه څرنگه ده؟ 7- کوم خلک په ډېر خطر کې پراته دي او څه بايد وشي چې خطر يې راکم کړو؟


د څېړنې ميتود: دا يوه توصيفي- تحليلي څېړنه ده؛ په دې څېړنه کې د نړيوالو معتبرو ليکنو بيا کتنه شوې (literature review)، تحليل او بررسي يې تر سره شوې؛ وروسته يې لاسته راغلي ارقام په جدولونو او گرافونو کې د ښې روښانتيا په موخه ښودل شوي دي.

د ناروغۍ شاليد او اپيدميولوژي

کرونا وېروسونه (CoV) د سلگونو وېروسونو يوه کورنۍ ده، چې په مرغانو او تي لرونکو حيواناتو کې مرگونې ناروغۍ رامنځته کولی شي. د کرونا وېروسونو څېړنې ډولونه ميوتيشن کوي او له حيواناتو څخه انسانانو ته خپرېږي. دا وېروسونه د تنفسي ځاڅکو او يا له منتنو انسانانو، حيواناتو او يا حيواني محصولاتو سره د مستقيم تماس له لارې خپرېږي. نوی

کرونا ویروس (nCoV) د هغو اوو پېژندل شویو کرونا ویروسونو له ډلې څخه یو دی، چې انسانان منتولی شي او پټه دوره یې تر 14 ورځو پورې ښودل شوې ده. د یادولو وړ ده چې پخوا هم د کرونا ویروسونو اپیدیمي ګانې رامنځته شوې وې؛ لومړنۍ اپیدیمي یې په 2002 او 2003 زېږدیزو کلونو کې په چین او هانګکانګ کې رامنځته او ناروغۍ یې د Sever acute respiratory syndrome (SARS) په نوم ونومول شوه، په دې ناروغۍ کې شدید حاد تنفسي سندروم رامنځته کېده، چې مړینه یې تر 800 کسانو پورې ورسېده. دویمه اپیدیمي یې په منځني ختیځ کې (لومړنۍ پېښې یې په 2012 زېږدیز کال کې په سعودي عربستان کې تشخیص شوې) رامنځته او د MERS په نوم ونومول شوه، دا ناروغۍ په 27 هېوادونو کې خپره شوه او مړینه یې تر 860 کسانو پورې ورسېده. په MERS کې mortality rate نسبت SARS ته ډېر لوړ وو (1).

په تېرو پنځوسو کلونو کې د بېلابېلو ویروسونو اپیدیمي ګانې رامنځته شوې، چې د ځینو د پېښو د مړینې کچه (Case fatality rate) تر COVID-19 ناروغۍ څو څو برابره لوړه ښودل شوې ده (لومړۍ ګراف).



لومړۍ ګراف: په تېرو پنځوسو کلونو کې د نړۍ په کچه د لویو ویرسي اپیدیمي ګانو د پېښو د مړینې کچه رانښيي (2).

د COVID-19 ناروغۍ لومړنۍ پېښې د 2019 زېږديز کال په پای کې له حيوان څخه انسان ته د وېروس په انتقال سره رامنځته شوې. کله چې لومړنۍ پېښې رامنځته شوې، نو د Huanan seafood مارکېټ چې د Hubei ولایت په Wuhan ښار کې یې موقعیت درلود، د هغو شواهدو له مخې چې دا مارکېټ یې د انتان سرچینه ښودله؛ وتړل شو. وروسته نوی کرونا وېروس په چټکۍ سره له منتنو انسانانو څخه نورو سالمو انسانانو ته د تماس او تنفسي څاڅکو له لارې خپور شو. په ډېره لږه موده کې د وېروس د چټکۍ خپرېدا له کبله په چین کې د نوې کرونا وېروسي ناروغۍ اپیدیمي او په نړیواله کچه سپورادیک کیسونه رامنځته شول. د دوو میاشتو په تېرېدو سره دې ناروغۍ ځانته د پانډیمي شکل غوره کړ او پېښې یې د نړۍ په 180 هېوادونو کې لیدل کېږي.

په لومړیو کې دا ناروغي د روغتیا د نړیوال سازمان (WHO) له لوري د نوې کرونا ناروغۍ (Novel corona disease) او لامل یې د Novel corona virus (nCoV) په نومونو ونومول شول خو وروسته؛ د 2020 زېږديز کال په فبروري میاشت کې دې ناروغي ته د COVID-19 نوم ورکړل شو چې له 2019 corona virus disease څخه اخیستل شوی دی. څرنګه چې په COVID-19 کې د SARS په څېر شدید حاد تنفسي سندروم رامنځته کېږي، نو ځکه د دې ناروغي لامل د severe acute respiratory syndrome coronavirus 2 (SARS-CoV-2) په نوم هم پېژندل شوی دی.

د COVID-19 په اړه پوهه او معلومات ورځ تر بلې د ډېرېدو په حال کې دي؛ تر اوسه د روغتیا د نړیوال سازمان، د امریکا د متحده ایالاتو د ناروغيو د کنټرول او وقایې مرکز د چین د ملي روغتیايي کمېټې، د اروپايي اتحاديې د ناروغيو د وقایې او کنټرول مرکز او ځینو نورو سازمانونو او ټولنو په واسطه یوه اندازه اړوند معلومات او لارښودونه خپاره شوي دي.

د 2019 زېږديز کال د دېسمبر له 31 څخه د 2020 زېږديز کال د مارچ تر 14 نېټې پورې یواځې په چین کې د دې ناروغۍ له 80973 څخه د ډېرو پېښو راپور ورکړل شوی وو؛ په دې پېښو کې د لابراتوار په واسطه ټولې تأیید شوې او د کلینیکي لوحې له مخې تشخیص شوې پېښې شاملې دي.

په چین کې د روغتیا نړیوال سازمان دا موندلې ده چې د 2020 زېږديز کال د جنوري میاشتې په وروستیو او د فبروري میاشتې په لومړیو کې د COVID-19 پېښې تر نورو

وختونو ډېرې شوې او د پېښو ګراف یې ډېر لوړ شوی، خو د مارچ د دوهمې لسیزې له پیل څخه وروسته د COVID-19 نوې پېښې په چین کې د پام وړ کمې شوې دي (3). له بلې خوا د COVID-19 د ګڼ شمېر پېښو راپورونه له نورو هېوادونو څخه چې په مختلفو لویو وچو کې پراته دي، ورکړل شوي دي؛ باید یادونه وشي چې د COVID-19 د نویو پېښو د رامنځته کېدلو چټکتیا له چین څخه د باندې په نورو هېوادونو کې د ډېرېدو په حال کې ده. په نورو هېوادونو کې د ناروغۍ رامنځته شوې پېښې په لومړیو کې هغه کسان وو چې له چین څخه یې دغو هېوادونو ته سفر کړی او یا یې له دغو مسافرینو سره تماس درلودلی وو؛ خو وروسته په دغو هېوادونو کې ځاییز خپوروالی (local transmission) رامنځته او پېښې یې د هرې ورځې په تېرېدو سره ډېرې شوې.

که د 2020 زېږدیز کال د مارچ میاشتې د 14 نېټې ارقامو ته پام وکړو نو د دې ناروغۍ تر ټولو ډېرې مثبتې پېښې په چین کې او وروسته په ترتیب سره په ایټالیا (17750)، ایران (12729)، جنوبي کوریا (8162)، هسپانیا (5753)، جرمني (3795)، فرانسې (4499)، د امریکا متحده ایالاتو (2951)، سویس (1359) او ناروې (1034) کې ثبت شوې وې (3)، (11).

له پورتنیو هېوادونو پرته په نورو هېوادونو کې د COVID-19 د مثبتو پېښو شمېر له صفر څخه تر 999 پورې ښودل شوی وو. که د همدې کال د اپرېل میاشتې د 5 مې نېټې ارقامو ته پام وکړو نو وېه وینو چې د چین هېواد د مثبتو پېښو شمېر یواځې په 1602 مثبتو پېښو سره ډېر شوی (ټولې 82575 مثبتې پېښې) دی، حال دا چې په نوره نړۍ کې دا ناروغي په ډېره وسیع پیمانې په چټکۍ سره خپره شوې ده. د اپرېل د پنځمې نېټې د ارقامو له مخې تر ټولو ډېرې مثبتې پېښې د امریکا په متحده ایالاتو کې ثبت شوې، چې 338425 ته یې شمېر رسېږي؛ وروسته په ترتیب سره د ثبت شویو مثبتو پېښو شمېر په هسپانیا (124736)، ایټالیا (124632)، فرانسه (68605)، جرمني (91714)، چین (82575)، ایران (62589)، بریتانیا (41903)، ترکیه (34109)، بلجیم (23403)، سویس (22328)، هالنډ (19580)، کاناډا (17897)، برازیل (14049)، استریا (12734)، پرتګال (12442)، جنوبي کوریا (10384)، اسراییل (9404)، روسیه (8672)، سویډن (7693)، ناروې (6086)، استرالیا (6010)، آیرلنډ (5709)، دنمارک (5386)، هندوستان (5360)، پولنډ (5000)، رومانيا (4417)، جاپان (4257)، مالیزیا (4119)، پاکستان (4072)، اکوادور (3995)، فلپین (3870)، لوکزامبورګ (2970)، اندونیزیا (2956)، پیرو (2954)، سعودي عربستان (2795)، مکسیکو (2785)،

فنلند (2487)، سربيا (2447)، تایلند (2369)، عربي متحده امارات (2359) او قطر (2057) کې وو. د نړۍ په پاته هېوادونو کې د مثبتو پېښو شمېر په هر هېواد کې له 2000 کسانو څخه لږ وو.

د اپرېل تر پنځمې نېټې پورې، د افغانستان په همسايه هېواد ازبکستان کې 534 مثبتې پېښې ثبت شوې خو په تاجکستان او ترکمنستان کې تر اوسه د کومې مثبتې پېښې راپور نه دی ورکړل شوی (11).

په افغانستان کې د COVID-19 لومړنۍ مثبتې پېښې د 2020 زېږديز کال د فبروري په 22 مه نېټه په هرات کې ثبت شوه؛ دا کس د ايران له قم ښار څخه هرات ته را ستون شوی وو چې له درملنې څخه وروسته ښه او خپل کور ته رخصت شو (12).

د 2020 زېږديز کال د مارچ تر 22 مې نېټې پورې په افغانستان کې د COVID-19 ټولې 34 مثبتې پېښې ثبت شوې وې؛ د دغو 34 پېښو له ډلې څخه 18 په هرات، درې په سمنگانو، يوه په کاپيسا، يوه په دايکندي، يوه په بادغيس، دوه په لوگر، دوه په کابل، دوه په بلخ، يوه په غزني، دوه په زابل او يوه په قندهار کې ثبت شوې وې (11).

د اپرېل تر 7 مې نېټې پورې په افغانستان کې د COVID-19 پېښو سعودي سیر خپل کړ او د پېښو رسمي اعلان شوی شمېر يې 423 ناروغانو ته ورسېده؛ د دې پېښو له ډلې څخه 257 په هرات، 73 په کابل، 23 په قندهار، 11 په بلخ، 9 په نيمروز، 6 په فراه، 6 په سمنگانو، 5 په پکتيا، 4 په لوگر، 4 په دايکندي، 4 په ننگرهار، درې په فارياب، درې په غزني، درې په زابل، دوه په کندوز، دوه په بغلان، دوه په کاپيسا او يوه يوه په غور، بادغيس، سرپل، تخار، بدخشان او پکتیکا کې ثبت شوې دي. د 423 ناروغانو له ډلې څخه تر اوسه (د 2020 زېږديز کال د اپرېل 7 مه نېټه) 26 ناروغان ښه شوي، 10 ناروغانو خپل ژوند له لاسه ورکړی او 387 کسان اوس هم فعاله ناروغي لري (11).

په ټوليز ډول د 2020 زېږديز کال د اپرېل مياشتې تر 5 مې نېټې پورې په ټوله نړۍ (تقريباً 207 هېوادونو) کې د COVID-19 له 1257682 څخه د ډېرو مثبتو پېښو راپور ورکړل شوی، چې 271847 پېښې يې له ناروغۍ څخه روغې شوې، 64400 پېښو يې خپل ژوند له لاسه ورکړی او 921435 پېښې يې اوس هم فعاله ناروغي لري.

په ايتاليا کې 15362، په هسپانيا کې 11744، د امريکا په متحده ايالاتو کې 9622، په فرانسه کې 7560، په بریتانيا کې 4313، په ايران کې 3452، په چين کې 3333، په هالنډ کې 1651، په جرمني کې 1342، په بلجيم کې 1283، په سويس کې 666، په ترکيه کې 501، په برازيل

کې 432، په سویل کې 373، په پرتګال کې 266، په کاناډا کې 231، په اندونیزیا کې 191، په استریا کې 186، په جنوبي کوریا کې 183، په اکواډور کې 172، په دنمارک کې 161، په فلپین کې 144، په رومانیا کې 141، په آیرلنډ کې 137، په الجزایر کې 130، په مکسیکو کې 79، په پولنډ کې 79، په دومینیکا جمهوریت کې 77، په هند کې 77، په پیرو (Peru) کې 73، په جاپان کې 70، په یونان کې 68، په مصر کې 66، په چک جمهوریت کې 59، په موراو کې 59، په مالیزیا کې 57، په عراق کې 56، په ناروې کې 50، په اسراییلو کې 46، په پاناما کې 46، په سریا کې 44، په ارجنټین کې 43، په روسیه کې 43، په پاکستان کې 35، په استرالیا کې 34، په هنگري کې 34، په کولمبیا کې 32، په سان مارینو کې 32، په لوکزامبورګ کې 31، په سعودي عربستان کې 29، په اکراین کې 28، په چېلي کې 27، په فنلنډ کې 25، په تایلنډ کې 23، په هندوراس کې 22، په سلوونیای کې 22، په بوسنیا هرزیګوینا کې 21، په البانیا کې 19، په کانګو دیموکراتیک جمهوریت کې 18، په Puerto Rico کې 18، په تونس کې 18، په اندورا کې 17، په بلغاریا کې 17، په لبنان کې 17، په شمالي ماسیډونیای کې 17، په بورکینا فاسو کې 16، په استونیای کې 13، په Croatia کې 12، په Moldova کې 12، په Cyprus کې 11، متحده عربي اماراتو او Bolivia کې لس لس، په کامیرون کې 9، په لتوانیا کې 9، په جنوبي افریقا کې 9، په بنگلادیش کې 8، په افغانستان کې 7، په ارمینیا کې 7، په جاپان کې د نړیوالو منتقلینو 7، په Mauritius کې 7، په کیوبا، سنگاپور او Tobago کې شیر شیر، په ازربایجان، بیلاروس، کانګو، ګانا، اردن، نایجیر، سریلانکا، تایوان، Uruguay او وینزویلا کې پنځه پنځه، په Bahamas، بحرین، Guyana، Guam، آیسلنډ، کینیا او نایجیریا کې څلور څلور، په Jersey، Jamaica، قزاقستان، مالي، Paraguay، قطر او توګو (Togo) کې درې درې، په انګولا، کوسټاریکا، Guatemala، Guernsey، موناکو، عمان، مونتینګرو، سینیګال، سوډان، سوریه او ازبکستان کې دوه دوه او په شپږویشو نورو هیوادونو کې یوه یوه مړینه ثبت شوې ده.

د COVID-19 پېښې د لویو وچو او هېوادونو په اساس د 2020 زېږدیز کال د اپرېل تر 5 مې نېټې پورې په لاندې ډول دي:

1- افریقا: په دې لویه وچه کې په ټولیزه توګه 8293 مثبتې پېښې ثبت شوې دي؛ په جنوبي افریقا کې 1585، په الجزایر کې 1300، په مصر کې 985، په موراو کې 919، په کامیرون کې 555، په تونس کې 495، په بورکینا فاسو کې 302، په عاج ساحل کې 245، په سینیګال کې 219، په ګانا کې 214، په نایجیریا کې 210، په د کانګو په جمهوریت کې 154، په

کینیا کې 126، په نایجر کې 120، په Guinea کې 111، په روواندا کې 102، په مدگاسکار کې 71، په جی بوتی کې 51، په یوگاندا کې 48، په مالي کې 41، په توگو کې 41، په زامبیا کې 39، په ایتوپیا کې 38، په ایریتیریا کې 29، په گابون کې 21، د تنزانيا په متحده جمهوریت کې 21 او په دوه ویشو نورو افریقایي هېوادونو کې د هېواد په سر له شلو څخه کمې؛ پېښې ثبت شوې دي.

2- آسیا: په دې لویه وچه کې په ټولیزه توګه 240227 مثبتې پېښې ثبت شوې دي؛ په چین کې 82575، په ایران کې 62589، په ترکیه کې 34109، په جنوبي کوریا کې 10384، په اسراییلو کې 9404، په هند کې 5360، په جاپان کې 4257، په مالیزیا کې 4119، په پاکستان کې 4072، په فلپین کې 3870، په اندونیزیا کې 2956، په سعودي عربستان کې 2795، په تایلند کې 2369، په متحده عربي اماراتو کې 2359، په قطر کې 2057، په سنگاپور کې 1189، په عراق کې 878، په بحرین کې 688، په لبنان کې 520، په کویت کې 479، په قزاقستان کې 460، په تایوان کې 363، په افغانستان کې 349، په اردن کې 323، په عمان کې 277، په ازبکستان کې 266، په ویتنام کې 240، په Mauritius کې 196، په سریلانکا کې 159، په فلسطین کې 155، په بروني کې 135، په کمبودیا کې 114، په بنگلادیش کې 70، په میانمار کې 21، په مالدیو کې 19، په سوریه کې 16، په منګولیا کې 14، په لاوس کې 10، په نیپال کې 6 او په بوتان کې پنځه پېښې ثبت شوې دي. (4، 5).

3- امریکا: په دې لویه وچه کې په ټولیزه توګه 392401 مثبتې پېښې ثبت شوې دي؛ د امریکا په متحده ایالاتو کې 338425، په کاناډا کې 17897، په برازیل کې 14049، په چېلي کې 4161، په اکوادور کې 3995، په پیرو کې 2954، په مکسیکو کې 2785، په پاناما کې 1801، په ډومینیکا جمهوریت کې 1578، په ارجنټین کې 1451، په کولمبیا کې 1406، په کوسټاریکا کې 435، په یوروګوی (Uruguay) کې 400، په کیوبا کې 288، په هندوراس (Honduras) کې 268، په بولیویا کې 157، په وینزویلا کې 144، په پاراګوی (Paraguay) کې 104، په توباګو (Tobago) کې 103 او د امریکا د لویې وچې په نورو هېوادونو کې د هېواد په سر له شلو څخه لږ پېښې ثبت شوې دي.

4- اروپا: په دې لویه وچه کې په ټولیزه توګه 609519 مثبتې پېښې ثبت شوې دي؛ په هسپانیا کې 124736، په ایټالیا کې 124632، په فرانسه کې 68605، په جرمني کې 91714، په بریتانیا کې 41903، په بلجیم کې 23403، په سویس کې 22328، په هالنډ کې 19580، په استریا کې 12734، پرتګال کې 12442، په سویډن کې 7693، په ناروې کې 6086، په آیرلنډ

کې 5709، په ډنمارک کې 5386، په پولنډ کې 5000، په روسیه کې 4731، په چک جمهوریت کې 4472، په رومانيا کې 4417، په لوکزامبورګ کې 2970، په فنلنډ کې 2487، په سربيا کې 2447، په یونان کې 1673، په ایسلنډ کې 1417، په کرواشيا (Croatia) کې 1126، په اکراین کې 1096، په استونیا (Estonia) کې 1018، په سلوانیا کې 977، په لتوانیا کې 771، په ارمینیا کې 770، په Moldova کې 752، په هنگري کې 733، په بوسنیا او هیرزګوینیا کې 632، ازربایجان کې 521، په لتویا کې 509، په بلغاریا کې 503، په شمالي ماسیدونیا کې 483، په سلوواکیا کې 471، په انډورا کې 466، په قبرس کې 426، په بلاروس کې 394، په البانیا کې 333، په سان مارینو کې 259، په مالټا کې 213، په مونتې نیګرو کې 201، په ګرجستان کې 157، په Liechtenstein کې 77 او په موناکو کې 66 پېښې ثبت شوې دي.


5- اقیانوسیه (Oceania): په دې لویه وچه کې (چې استرالیا او نیوزیلنډ پکې شامل دي) په ټولیزه توګه 6537 مثبتې پېښې ثبت شوې دي؛ په استرالیا کې 6010، په نیوزیلنډ کې 824 او د Oceania په نورو برخو کې په ټولیزه توګه له 200 څخه لږ پېښې ثبت شوې دي.

6- په جاپان کې د نړیوالو منتقلینو (International conveyance in Japan) 705 پېښې ثبت شوې دي (4).


د 2020 زېږدیز کال د مارچ میاشتې تر 7 مې نېټې پورې د COVID-19 د پېښو له درې پر څلورو برخو څخه ډېرې په چین کې رامنځته شوې وې، خو د مارچ میاشتې تر 14 نېټې پورې دغو شمېرو په ډېره کچه بدلون وکړ او تقریباً په چین کې رامنځته شوې مثبتې پېښې د نورې نړۍ له مثبتو پېښو سره د شمېر له مخې مساوي شوې.

د مارچ له 14 مې نېټې څخه وروسته، د COVID-19 ناروغۍ پېښو په نړۍ کې یو چټک صعودي سیر خپل کړ؛ د 2020 زېږدیز کال د اپریل میاشتې تر 5 مې نېټې پورې د پېښو شمېر په نوره نړۍ کې د چین په پرتله تقریباً 14 برابره لوړ شوی دی. (4). (دوهم، درېم او څلورم ګرافونه)


د ناروغۍ شاليد او اپيدميولوژي



دوهم گراف: په چين او نوره نړۍ کې د COVID-19 د پېښو مقايسوي سلنه (د مارچ تر 7 مې نېټې پورې) راښيي.




درېيم گراف: په چين او نوره نړۍ کې د COVID-19 د پېښو مقايسوي سلنه (د مارچ تر 14 مې نېټې پورې) راښيي.



څلورم گراف: په چين او نوره نړۍ کې د COVID-19 د پېښو مقايسوي سلنه (د اپرېل تر 5 مې نېټې پورې) راښيي.

کله چې COVID-19 په لومړیو کې رامنځته شوه، نو پېښې یې یواځې په چین هېواد کې وې؛ وروسته؛ ناروغي له منتې ساحې څخه د انتان لرونکو اشخاصو په واسطه نورو ساحو ته ولېږدول شوه. د فبروري تر 25 مې نېټې پورې د COVID-19 نوې پېښې په چین کې نسبت نورې نړۍ ته ډېرې رامنځته کېدلې، د فبروري پر 26 مه نېټه د نویو پېښو د رامنځته کېدو کچه په چین او نوره نړۍ کې سره مساوي وه، خو د فبروري له 27 مې نېټې څخه وروسته د نویو پېښو د رامنځته کېدو کچه په چین کې نظر نورې نړۍ ته کمه شوه او تر نن ورځې پورې (د اپرېل 5 مه نېټه) په تدریجي ډول له چین څخه د باندې د COVID-19 د نویو پېښو د رامنځته کېدو ګراف د چین د نویو پېښو د ګراف په نسبت د لوړېدو په حال کې دی.

د لویو وچو له مخې؛ په لومړیو کې COVID-19 ناروغي یواځې په آسیا کې رامنځته شوې وه، خو وروسته اروپا، امریکا، افریقا او اقیانوسیه (Oceania) ته هم خپره شوه. په پنځم ګراف کې د 2020 زېږدیز کال د اپرېل د 5 مې نېټې د ارقامو په اساس، د ټولو مثبتو پېښو (پخوانۍ + نوې رامنځته شوې) له مخې اروپا لومړۍ ځای خپل کړی او وروسته په ترتیب سره امریکا، آسیا، افریقا او اقیانوسیه ځای لري (4).



پنځم ګراف: د لویو وچو له مخې د COVID-19 ناروغۍ د پېښو شمېر راښيي.


د COVID-19 ناروغۍ د اپيدميولوژي په هکله د چين د ناروغيو د کنترول او وقايې مرکز او Statista Research Department په واسطه په ټولو هغو ناروغانو (44672 ناروغان) چې د 2020 زېږديز د فبروري مياشتې تر 11 نېټې پورې د COVID-19 د لرلو له مخې تثبيت شوي وو يوه پراخه څېړنه ترسره شوه. په دې څېړنه کې لومړی ټول اړين معلومات د چين د اتلاني ناروغيو له معلوماتي سيستم څخه را وايستل شول او بيا په Descriptive او exploratory analysis میتود سره د لاندې مواردو په نظر کې نيولو سره تحليل شول:

1- د ناروغانو د مشخصاتو خلاصه. 2- د عمر او جنس له مخې د COVID-19 پېښې.
3- د COVID-19 له کبله مړينې او د پېښو د مړينې اندازه. 4- د COVID-19 جغرافيايي خپوروالی. 5- د دندې له مخې د COVID-19 د خپرېدلو او مړينې تناسب.
دا څېړنه په Cross-sectional او مشاهداتي څېړنيزو ډيزانونو سره؛ د 2019 زېږديز کال د دسمبر مياشتې له 31 نېټې څخه د 2020 زېږديز کال د فبروري مياشتې تر 11 نېټې پورې؛ ترسره شوې وه.

د پورتنۍ څېړنې پايلې د فبروري مياشتې پر 24 مه نېټه خپرې شوې او په لاندې ډول ورڅخه يادونه کوو:

1- د فبروري مياشتې تر 11 نېټې پورې په ټوليزه توگه 72314 ناروغان د COVID-19 د لرلو په شک ثبت شوي وو؛ په دې ډله کې 44672 (61.8%) پېښې د COVID-19 لپاره مثبتې شوې، 16186 (22.4%) پېښې مشکوکې وې، 10567 (14.6%) پېښې په کلينيکي ډول تشخيص شوې وې او 889 (1.2%) پېښې پرته له اعراضو وې.


2- د عمر له مخې د COVID-19 ډېری (86.6%) ناروغانو د 30 او 79 کلونو ترمنځ عمر درلوده؛ يواځې 10% ناروغان د 29 کلونو او يا له دې څخه د کم عمر لرونکي وو. په شپږم گراف کې، د فبروري د مياشتې تر 11 نېټې پورې د COVID-19 د مثبتو پېښو (44672 پېښې) ارقام اناليز او د عمر له مخې ډلبندي شوي دي (6، 7).



شپږم ګراف: په چین کې د COVID-19 ناروغۍ د پېښو (د 44672 مثبتو پېښو په اساس) ډلبندي د عمر له مخې رابښي.


له شپږم ګراف څخه څرګندېږي چې د COVID-19 تر ټولو ډېرې (22.4%) پېښې په 50-59 کلنۍ عمر کې رامنځته کېږي؛ په 40-49 او 60-69 کلنۍ عمر کې یې پېښې سره مساوي (19.2%) دي؛ په 30-39 کلنۍ عمر کې یې 17%؛ په 70-79 کلنۍ عمر کې یې 8.8%، په 20-29 کلنۍ عمر کې یې 8.1%؛ په 80 کلنۍ او له هغه څخه پورته عمر کې یې 3.2%؛ په 10-19 کلنۍ عمر کې یې 1.2% او له 9 کلنۍ څخه په ښکته عمر کې یې 0.9% پېښې ثبت شوې دي.

3- د عمر له مخې مړینه تر ټولو ډېره په مسنون ناروغانو کې چې عمرونه یې له 60 کلنۍ څخه لوړ وو رامنځته شوې وه؛ له 9 کلنۍ څخه په تیټ عمر کې کومه مړینه نه ده ثبت شوې (6). (اووم ګراف)




اووم گراف: د عمر له مخې د مړو شويو ناروغانو سلنه رانښيي.

4- د COVID-19 د پېښو د مړينې اندازه (Case fatality rate) د عمر په لورېدو سره ډېرېږي؛ په 80 کلنۍ او يا پورته عمر کې يې د پېښو د مړينې اندازه تر ټولو ډېره ده (6).
(اتم گراف)




اتم گراف: په چين کې د COVID-19 ناروغۍ د پېښو (د 44672 مثبتو پېښو په اساس) د مړينې اندازه د عمر له مخې رانښيي.

5- د جنسیت له مخې د COVID-19 پېښې په نارینه وو کې نسبت ښځو ته لږ څه ډېرې ښودل شوې دي؛ په نارینه وو کې یې پېښې 51.4% او په ښځو کې یې پېښې 48.6% لیدل کېږي. په نهم گراف کې دا ارقام ښودل شوي دي (8، 6).




نهم گراف: په چین کې د COVID-19 ناروغۍ د پېښو (د 44672 مثبتو پېښو په اساس) سلنه د جنس له مخې راښيي.

6- د جنسیت له مخې؛ 63.8% مړینې په نارینه جنس او 36.2% مړینې په ښځینه جنس کې رامنځته شوې دي (6). (لسم گراف).




لسم گراف: د مړو شویو ناروغانو سلنه نظر جنسیت ته راښيي.

7- د COVID-19 ناروغۍ د پېښو د مړينې اندازه (Case fatality rate)؛ په نارينه وو کې 2.8% او په ښځو کې 1.7% ښودل شوې. په يوولسم گراف کې نظر جنس ته د مړينو سلنه واضح شوې ده (6، 9).




يوولسم گراف: په چين کې د COVID-19 ناروغۍ د پېښو (د 44672 مثبتو پېښو په اساس) د مړينې سلنه د جنس له مخې راښيي.

8- د دندې له مخې د COVID-19 ناروغۍ د 44672 مثبتو پېښو ډلبندي ترسره شوه او وليدل شول چې تر ټولو ډېرې پېښې يې په آزاد شغل لرونکو، متقاعدينو او بې دندې خلکو کې رامنځته کېږي (6). (دولسم گراف).




دولسم گراف: د دندې له مخې د COVID-19 د 44672 مثبتو پېښو ډلبندي راښيي.

9- 46.1% مړینې په متقاعدو ناروغانو کې رامنځته شوې وې (6). (دیارلسم ګراف).



دیارلسم ګراف: د مړو شویو ناروغانو شمېر او سلنه نظر دندې ته راښيي.

10- د دندې له مخې د COVID-19 ناروغۍ د پېښو د مړینې اندازه (Case fatality rate) په متقاعدينو کې نسبت نورو کټګوريو ته ډېره ده (6). (خوارلسم ګراف).



خوارلسم ګراف: د دندې له مخې د COVID-19 ناروغۍ د پېښو د مړینې اندازه (Case fatality rate) راښيي.


د ناروغۍ شاليد او اپيدميولوژي

په لنډ ډول؛ د 2020 زېږديز کال د فبروري مياشتې تر 11 مې نېټې پورې په چين کې د COVID-19 ناروغۍ مثبتې پېښې، د مړينو شمېر، د پېښو د مړينو اندازه او د ناروغانو د ليدنې وخت نظر اساسي مشخصاتو ته په لومړۍ جدول کې ښودل شوي دي.

لومړۍ جدول: په چين کې د COVID-19 ناروغۍ مثبتې پېښې، د مړينو شمېر، د پېښو د مړينو اندازه او د ناروغانو د ليدنې وخت نظر اساسي مشخصاتو رانښيي (البته د 2020 زېږديز کال د فبروري د مياشتې تر 11 مې نېټې پورې په 44672 مثبتو پېښو کې) (6).

اساسي مشخصات	مثبتې پېښې شمېر (%)	مړينې شمېر (%)	د مړينو د پېښو سرعت Case fatality rate, %	د مشاهدې وخت PD
عمر (په کال)				
0-9	416 (0.9)	---	---	4383
10-19	549 (1.2)	1 (0.1)	0.2	6625
20-29	3619 (8.1)	7 (0.7)	0.2	53953
30-39	7600 (17)	18 (1.8)	0.2	114550
40-49	8571 (19.2)	38 (3.7)	0.4	128448
50-59	10008 (22.4)	130 (12.7)	1.3	151059
60-69	8583 (19.2)	309 (30.2)	3.6	128088
70-79	3918 (8.8)	312 (30.5)	8	55832
>80	1408 (3.2)	208 (20.3)	14.8	18671
جنسیت				
نارینه	22981 (51.4)	653 (63.8)	2.8	342063
ښځینه	21691 (48.6)	370 (36.2)	1.7	319546
دنده				
د صنعت په برخه کې خدمت کوونکي	3449 (7.7)	23 (2.2)	0.7	54484
بزرګر/آزاد شغل	9811 (22)	139 (13.6)	1.4	137992
روغتيايي کارکوونکي	1716 (3.8)	5 (0.5)	0.3	28069
تقاعد شوي	9193 (20.6)	472 (46.1)	5.1	137118
نورې دندې/بې دندې	20503 (45.9)	384 (37.5)	1.9	303946
ټوليز شمېر	44672	1023	2.3	661609

هغه ارقام چې د چین د ملي روغتيايي کمیټې (National Health Commission) له خوا خپاره شوي دي؛ ښيي چې د COVID-19 له کبله د چین په بېلابېلو برخو کې د پېښو د مړینو سلنه توپیر لري؛ د دې ارقامو د تحلیل په پایله کې لیدل کېږي چې د ناروغۍ د پېښو تر ټولو ډېرې مړینې (4.9%) په Wuhan ښار کې رامنځته شوې او وروسته په ترتیب سره د Hubei ولایت نورې برخې (3.1%)، Nationwide (2.1%) او د چین نور ولایتونه (0.16%) د پېښو د مړینو د سلنې له مخې ځای نیسي. په پنځلسم ګراف کې دا ارقام ښودل شوي دي (10).



پنځلسم ګراف: د چین د هیواد په بېلابېلو برخو کې د مړینو سلنه راښیي (10).

له دې ارقامو څخه څرګندېږي چې مړینې په مسنو ناروغانو کې نسبت ځوانانو ته ډېرې رامنځته کېږي؛ 80% مړینې په هغو ناروغانو کې رامنځته کېږي چې عمر یې له 60 کلنۍ څخه لوړ وي؛ د دې مړینو له 75% څخه ډېرې په هغو خلکو کې رامنځته کېږي چې مترافقه یا نورې ناروغۍ (لکه حادثې یا مزمنې تنفسي ناروغۍ، قلبي وعايي ناروغۍ، د شکرې ناروغۍ او د معافیتي سیستم ضعیفونکې ناروغۍ) ولري (10).

پایله: د نوي کرونا ویروس ناروغي (COVID-19) په چټکۍ سره له ناروغ شخص څخه روغ شخص ته د تنفسي څاڅکو، مستقیم تماس او یا منتو اجناسو له لارې خپرېږي. کرونا

ويروس له نارمل پوستکي څخه بدن ته نشي ننوتلی خو د پوزې، خولې او سترگو له لارې په آساني سره بدن ته ننوتلی شي.

د 2020 زېږديز کال د اپرېل مياشتې تر 5 مې نېټې پورې دا ناروغي له 207 څخه په ډېرو هېوادونو کې خپره شوې او په ټوليزه توگه يې 1257682 مثبتې پېښې رامنځته کړې دي. په رامنځته شويو پېښو کې 271847 کسان له ناروغۍ څخه روغ شوي، 64400 ناروغانو خپل ژوند له لاسه ورکړی او 921435 کسان اوس هم فعاله ناروغي لري.

په مسنو خلکو کې د ناروغۍ پېښې ډېرې او د پېښو دمړينې اندازه لوړه ده، خو د عمر په کمېدو سره يې پېښې او د پېښو د مړينې اندازه دواړه کمېږي. په نارينه وو کې يې پېښې نسبت ښځو ته ډېرې او د پېښو د مړينې اندازه يې هم په نارينه وو کې لوړه ده. په آزاد شغل لرونکو، بې دندې او متقاعدو خلکو کې يې پېښې ډېرې او د پېښو د مړينې اندازه يې په متقاعدينو کې له نورو لوړه ده. تر اوسه پورې د COVID-19 ناروغي رسمي ثبت شوې مثبتې پېښې په افغانستان کې کمې (د اپرېل تر 7 مې نېټې پورې 423 مثبتې پېښې) دي خو د عامه پوهاوي کموالی او ځينې وخت له پوهاوي سره سره وقايوي تدابيرو ته نه پاملرنه او د قرنطين د اساساتو نه پلي کول؛ په پراخه پيمانه د دې ناروغۍ د خپرېدو خطر ډېرولی شي.

وړاندیزونه: د نوي کرونا ويريوسي ناروغۍ د پېښو او مړينو د کنټرول او د ناروغۍ له خپرېدو څخه د مخنيوي په موخه لاندې وړاندیزونه اړين بولم:

1- اړينه ده چې له سرحدونو سره خواته د قرنطين عاجل کمپونه جوړ او هېواد ته بيرته راستنېدونکي هېوادوال لږ ترلږه د 14 ورځو لپاره په دې کمپونو کې قرنطين شي.

2- له کرنا ناروغۍ څخه زيانمنونکو (آسيب پذيره) ولايتونو کې د سمپلونو د معاینې ځايي لابراتوارونه جوړ، په ټولو اړينو موادو سمبال او په هېڅ دليل سمپلونه د معاینې لپاره نورو ولايتونو ته انتقال نشي.

3- ټول هغه ولايتونه چې د دې ناروغۍ مثبتې پېښې ثبت شوې دي بايد قرنطين شي؛ د ژوند د اړتيا ټول توکي په کافي اندازه دغو ولايتونو ته ولېږدول شي.

4- ټول هېوادوال، په ځانگړې توگه هغه کسان چې د دې ناروغي په خطر گروپ کې شامل دي بايد وقايوي تدابيرو او د قرنطين اصولو ته جدي پاملرنه وکړي.

5- د نوي کرونا ويريوسي ناروغي په اړه د ليکل شويو مقالاتو مجموعه چاپ او ټولو ولايتونو، په ځانگړې توگه له کرونا ناروغۍ څخه زيانمنونکو ولايتونو ته په کافي شمېر

ورسول شي چې روغتيايي پرسونل او عام وګړي په دې حساس وخت کې ورڅخه اعظمي ګټه پورته کړي.

6- عامې روغتيا وزارت ته وړاندیز کېږي چې صحي پرسونل ته PPE او د ځان ساتنې ټول اړین توکي په بهرنۍ توګه برابر کړي ترڅو صحي پرسونل له دې ناروغۍ څخه اغېزمن نشي.

7- اطلاعاتو او فرهنګ وزارت او په ځانګړې توګه خصوصي رسنیو ته وړاندیز کېږي چې د عامه پوهاوي په برخه کې بې عوضه مرستې وکړي او د دې ناروغي او د ځان ساتنې د لارو چارو په برخه کې لا ډېر اعلانات خپاره کړي.

Abstract: The first cases of COVID-19 occurred at the end of 2019 with the transmission of the virus from animal to human. Later, the virus spread rapidly through respiratory droplets and direct contact from infected humans to other healthy humans and within a short period, the rapid spread of the virus caused the pandemic.

Collectively as of 5th April 2020; 1257682 positive cases of COVID-19 have reported all over the world (approximately 207 countries), with 271847 cases recovered from the disease, 64400 Cases lost their lives and 921435 cases are still actively infected.

As of March 7th, more than three-fourths of the COVID-19 cases occurred in China, but as of March 14th, the data changed drastically and Positive cases became equal in china and out of china.

After March 14th, the incidence of COVID-19 outbreaks has taken the fastest growing trend in the world; from April 5, 2020, the number of cases in the rest of the world is approximately 14 times, compared to China. The first positive case of COVID-19 in Afghanistan was recorded in Herat on February 22, 2020; this person returned from the Qom city of Iran to Herat and after successful treatment, he is discharged from the hospital.

As of March 22; 34 positive cases of COVID-19 have been reported in Afghanistan, including 18 cases in Herat, three in Samangan, one in Kapisa,

one in Daikundi, one in Badghis, Two in Logar, two in Kabul, two in Balkh, one in Ghazni, two in Zabul and one in Kandahar.

Till April 7th, the official reported positive cases of COVID-19 in Afghanistan has reached 423 patients; 257 of these cases are in Herat, 73 in Kabul, 23 in Kandahar, 11 in Balkh, 9 in Nimroz, 6 in Farah, 6 in Samangan, 2 in Paktia, 4 in Logar, 4 in Daikundi, 4 in Nangarhar, three in Faryab, three in Ghazni, three in Zabul, two in Kunduz, two in Baghlan, two in Kapisa, one in Ghor, one in Badghis, one in Sari-Pul, one in Takhar, one in Badakhshan and one in Paktika. So far (7 April 2020), of the 423 patients; 26 patients have recovered, 10 have lost their lives and 387 are still active patients.

The majority (86.6%) of COVID-19 patients were between the ages of 30 and 79; only 10% of patients were 29 years of age or younger; age-related death was most frequent in patients older than 60 years; no fatalities were recorded below 9 years of age; the case fatality rate of COVID-19 increased with age. The highest case fatality rate was noted in 80 years old or above ; the incidence of COVID-19 is 51.4% in men and 48.6% in women; on the base of gender 63.8% Of deaths were reported in men and 36.2% in women; case fatality rate was reported 2.8% in males and 1.7% in females; according to the job, the highest number of deaths occurred in Freelance, retirees, and unemployed people; The case fatality rate was higher in retirees than other groups.

مأخذونه

1- Statista Research Department. Regional comparison of COVID-19 fatality rate in China 2020. 12.March. 2020.

Available at: <https://www.statista.com/statistics/1094999/china-wuhan-coronavirus-covid-19-fatality-rate-region/> (accessed: 13.March. 2020; 10:00AM).

2- John Elflein. Fatality rate of major virus outbreaks in the last 50 years as of 2020. 11. March. 2020.

Available at: <https://www.statista.com/statistics/1095129/worldwide-fatality-rate-of-major-virus-outbreaks-in-the-last-50-years/> (accessed: 14.March. 2020; 8:30 PM).

3- Kenneth McIntosh. Coronavirus disease 2019 (COVID-19). 13.March. 2020.

Available at: <https://www.uptodate.com/contents/coronavirus-disease-2019-covid-19> (accessed: since 14.March. 2020).

4- European Centre for Disease Prevention and Control. Geographical distribution of 2019-ncov cases. 14. March. 2020.

Available at: <https://www.ecdc.europa.eu/en/geographical-distribution-2019-ncov-cases> (accessed: since 14.March. 2020).

5- WHO. Coronavirus disease 2019 (COVID-19) Situation Report 54. 14. March. 2020.

Available at: https://www.who.int/docs/default-source/coronaviruse/situation-reports/20200314-sitrep-54-covid-19.pdf?sfvrsn=dcd46351_6 (accessed: 14.March. 2020; 7:30 PM).

6- Chinese center for disease control and prevention. The Epidemiological Characteristics of an Outbreak of 2019 Novel Coronavirus Diseases (COVID-19). 17. February. 2020.

Available at: <http://weekly.chinacdc.cn/en/article/id/e53946e2-c6c4-41e9-9a9b-fea8db1a8f51> (accessed: 5. March. 2020; 1:30 PM).

7-Statista Research Department. Age distribution of COVID-19 patients in China 2020. 12. March. 2020.

Available at: <https://www.statista.com/statistics/1095024/china-age-distribution-of-wuhan-coronavirus-covid-19-patients/> (accessed: 13. March. 2020; 1:30 PM).

- 8- Statista Research Department. Gender distribution of COVID-19 patients in China 2020. 12. March. 2020.
Available at: <https://www.statista.com/statistics/1095039/china-gender-distribution-of-wuhan-coronavirus-covid-19-patients/> (accessed: 13. March. 2020; 1:30 PM).
- 9- Statista Research Department. Gender comparison of COVID-19 fatality rate in China 2020. (accessed: 3. March. 2020; 1:30 AM).
Available at: <https://www.statista.com/statistics/1099654/china-wuhan-coronavirus-covid-19-fatality-rate-by-gender/> (accessed: 13. March. 2020; 1:30 PM).
- 10- Worldometer. Coronavirus (COVID-19) Mortality Rate. 5. March. 2020.
Available at: <https://www.worldometers.info/coronavirus/coronavirus-death-rate/#who-report-02-20> (accessed: 10. March. 2020; 11:00AM).
- 11- Worldometer. Confirmed Cases and Deaths by Country, Territory, or Conveyance. 14. March. 2020.
Available at: <https://www.worldometers.info/coronavirus/#countries> (accessed: since 14. March. 2020).
- 12- Sayed H. Mousavi and et al. The first COVID-19 case in Afghanistan acquired from Iran. 23. March. 2020.
Available at: [https://www.thelancet.com/journals/laninf/article/PIIS1473-3099\(20\)30231-0/fulltext](https://www.thelancet.com/journals/laninf/article/PIIS1473-3099(20)30231-0/fulltext) (accessed: 24. March. 2020; 7:00 PM).

څېړندوی ډاکټر عبدالرحیم وردک

د COVID-19 د کلینیکي بڼې او تشخیصیه پلټنو څېړنه

لنډيز: د COVID-19 معمول نښې نښانې له تنفسي اعراضو لکه تې، ټوخلې او سالنډې څخه عبارت دي. په شدیدو حالاتو کې کېدلی شي د سینه بغل، شدید حاد تنفسي سندروم، پښتورگو عدم کفایې او حتي مړینې لامل وگرځي. په COVID-19 باندې ککړو ناروغانو کې رادیولوژیک معاینات د ناروغۍ د سیر په مقدم تشخیص او ارزښت کې حیاتي رول لري. تردې دمه د سي ټي سکن موندنې د COVID-19 د کلینیکي تشخیص لپاره د سترو شواهدو په ډول توصیه کېږي. دا څېړنه د نوموړي اتان په کلینیکي اعراضو او تشخیص باندې تمرکز کوي او په عین حال کې د دې ناروغۍ په کنټرول او مخنیوي کې د سي ټي سکن او د قطعي تشخیص لپاره د RT-PCR رول روښانه کوي.

سریزه: د Corona viruses (CoV) د لومړي ځل لپاره د 2019 م. کال په ډیسمبر میاشت کې د چین د ووهان په Hubei ولایت کې رامنځته شو. د څو اونیو په تېرېدو سره نوموړی انتان د چین نورو برخو او حتی د نړۍ نورو هېوادونو ته خپور شو. د 2020 م. کال د فبروري پر 12 نېټه د نړیوال روغتيايي سازمان (WHO) له خوا دغه ناروغي د Novel coronavirus او وروسته د COVID-19 Coronavirus Disease 2019 په نومونو ونومول شوه. Corona viruses (CoV) د ویروسونو یوه غټه کورنۍ ده چې له عادي زکام څخه نیولې تر شدیدو ناروغيو لکه Middle East Respiratory Syndrome (MERS –)

(CoV) Severe Acute Respiratory Syndrome (SARS-CoV) پورې رامنځته کولای شي. د 2019 Coronavirus disease (COVID-19) ډول يې نوی ډول دی چې تر دې وړاندې يې په انسانانو کې ناروغي نه وه رامنځته کېدې.

Corona viruses (CoV) يوه زونوتيک (Zoonotic) ناروغي ده په دې معنی چې له حیواناتو څخه انسانانو ته انتقالېږي، د بېلگې په توګه SARS-CoV ډول يې له پېشوګانو څخه او MERS-CoV ډول يې له Dromedary او بڼانو څخه انسانانو ته انتقال مومي. یو شمېر د دې ویروسونو په حیواناتو کې شته چې تر اوسه انسانان پرې ککړ شوي نه دي.

معمولې نښې نښانې يې له تنفسي اعراضو، تې، ټوخلې او ساليدي څخه عبارت دي. په شدیدو حالاتو کې کېدلای شي د سینه بغل، شدید حاد تنفسي سندروم، پښتورگو عدم کفایې او حتي مړينې لامل وګرځي.

اوس مهال، Real-time reverse-transcription-polymerase-chain-reaction (RT-PCR) آزمويڼه د COVID-19 لپاره رامنځته شوې او په روغتيايي مرکزونو کې ورڅخه کار اخیستل کېږي. سره له دې چې RT-PCR د دغه انتان د قطعې تشخیص لپاره سټانډرډ لابراتواري پلټنه شمېرل کېږي خو د دغه انتان د انتشار په مقدمه مرحله کې د دې آزمويڼې کاذب منفي لوړه کچه او په ډېرو حالتونو کې ورته نه لاس رسی د منتن شویو ناروغانو چټک تشخیص محدود کړی دی. رادیولوژيکي معاینات په ځانګړي ډول د سینې سي ټي سکن د دې انتاني ناروغۍ په تشخیص کې مهم رول لوبوي. د سینې سي ټي سکن کولای شي د سږو انتان په مقدمه مرحله کې تشخیص او د عامې روغتیا د سرویلانس او ځواب وینې سیستمونه چټک کړي. اوس مهال د چین په Hubei سیمه کې د صدري سي ټي سکن موندنې د کلینیکي تشخیص د تایید لپاره د سترو شواهدو په توګه توصیه کېږي. د COVID-19 سره په مبارزه کې د رادیولوژيکي رول په خپل وخت هر اړخیزه بررسي فوري او اجباري ګڼل کېږي (2، 3).

اهمیت او مېریت: څرنګه چې لیدل کېږي په نړیواله کچه د COVID-19 ناروغۍ د خپرېدو کچه مخ په زیاتېدو ده او د هرې ورځې په تېرېدو سره د مړينې او معیوبیت لامل کېږي او د نړیوال روغتيايي سازمان (WHO) او زموږ په هېواد کې د تایید شویو پېښو له کبله د عامې روغتیا وزارت له لومړیتوبونو څخه شمېرل کېږي. د دې لپاره چې دا ناروغي په مقدم ډول تشخیص او درملنه شي نو اړینه ده چې د دې ناروغۍ کلینیکي بڼه او

تشخيصه میتودونه وڅېړل شي تر څو په مقدم تشخیص سره د ناروغۍ له خپرېدلو مخنیوی وشي او د مړینې او معیوبیت کچه کمه کړل شي.

د څېړنې موخه: د COVID-19 د کلینیکي بڼې او نویو تشخیصه میتودونو په ګوته کولو څخه عبارت دی.

د څېړنې پوښتنه: د COVID-19 ناروغۍ کلینیکي بڼې نښانې او نوي تشخیصه میتودونه کوم دي؟

د څېړنې کړنلاره (میتود): یوه تو صیفي-تحلیلي څېړنه ده.

د COVID-19 کلینیکي بڼه

د COVID-19 د خفاء دوره تر 14 ورځو پورې رسېږي، خو په ډېری پېښو کې تر 5 ورځو پورې دوام کوي. د تبې او تنفسي اعراضو حمله له ککړېدو وروسته تقریباً له دریو څخه تر شپږو ورځو په جریان کې رامنځته کېږي.

نوموینا کېدلې شي د نوموړي انتان ډېر معمول او جدي تظاهر وي چې د تبې، ټوخلې، تنفسي عسرت او د سینې په انځوریزه معایناتو کې د دوه طرفه ارتشاح په واسطه مشخصېږي. که څه هم ډېری ناروغان د جدي ناروغۍ درلودونکي وي، خو دغه انتان تر ډېره بریده پورې وخیم نه وي. د Chinese Center For Disease Control and Prevention له مخې چې تقریباً د نوموړي انتان 44500 تایید شوې پېښې پکې شاملې دي او د ناروغۍ شدت پکې ارزول شوی دی، 81 سلنه ناروغانو وضعیت خفیف (خفیف سینه بغل یا هیڅ موجود نه وه)، 14 سلنه ناروغانو شدید (د بېلګې په توګه تنفسي عسرت، هایپوکسیا یا د 24 الی 48 ساعتونو په جریان کې په ترسره شویو تصویري معایناتو کې له پنځوس سلنې څخه زیات د سږو مصابیت) او 5 سلنه ناروغانو وضعیت بحراني یا خطرناک (د بېلګې په ډول تنفسي عدم کفایه، شاک یا د ډېری اعضاوو له وظیفوي تشوش سره یوځای) وه. په ټوله کې د مړینې کچه 2.3 سلنه وه، په غیر بحراني پېښو کې یې د مړینې راپور ورکړل شوی نه دی. د مړینې ډېری پېښې په هغو ناروغانو کې رامنځته شوې وې چې عمر یې لوړ وه او یا د متراقفه ناروغیو درلودونکي وو.

پر تنفسي اعراضو سربېره، په ځینو ناروغانو کې د معدي معایي اعراضو لکه زړه بدوالي او اسهال راپور هم ورکړل شوی دی خو دغه اعراض نسبتاً غیر معمول وي. همدارنګه د نوموړي انتان غیر عرضي بڼه هم څرګنده شوې خو فزیکونسي یې معلومه شوې نه ده.

د هغې څېړنې له مخې چې د چین په Wuhan سیمه کې د COVID-19 نومونیا په 138 ناروغانو باندې تر سره شوې ده، اوسط عمر یې 56 کلونه وو، 99 سلنه ناروغانو تبه، 59 سلنه ناروغانو وچ ټوخی او 35 سلنه ناروغانو عضلي درد درلوده، د ناروغۍ د پنځو ورځو په منځنۍ برخه کې په 31 سلنه ناروغانو کې تنفسي عسرت رامنځته شوی وو. په 20 سلنه ناروغانو کې Acute respiratory Distress syndrome رامنځته شوی وو او په 12.3 سلنه کې Mechanical ventilation توصیه شوی وو. شپږ ناروغان مړه شوي وو چې په دوی کې د ژوندي پاتې شویو ناروغانو په پرتله د D-dimer کچه لوړه او لمفوپنې ډېره شديده وه. همدارنګه په نوموړي ښار او له دې ښار څخه د باندې د Cohort ترسره شویو څېړنو د دې انتان کټ مټ پورته یاده شوې کلینیکي بڼه څرګند کړې ده (1).

د ناروغۍ د حملې په جریان کې منتن شوي ماشومان په عمده ډول له تبې، سټریا او ټوخلې سره لیدل کېږي او کېدلی شي له Nasal congestion، پزې بهېدنې، بلغم، نس ناستي، سردردی او داسې نورو سره یوځای شي. زیاتره ماشومان له ټیټې څخه تر متوسطې درجې پورې تبه لري، حتی کېدلی شي هیڅ تبه ونلري. تنفسي عسرت، سیانوزس او نور اعراض کېدلی شي د ناروغۍ د پرمختګ په صورت کې اکثراً له یوې اوونۍ وروسته رامنځته شي او د سیستمیک توکسیک اعراضو لکه کسالت، ناآرامي، ضعیفه تغذي، بې اشتهايي او کم فزیکي فعالیت سره مل وي. د ځینو ماشومانو وضعیت کېدلی شي په چټکۍ سره خراب شي او تنفسي عدم کفایه پکې رامنځته شي چې نشي کېدلی د 1-3 ورځو په جریان کې د Conventional oxygen (د پزې د کټیر، ماسک) په ذریعه اصلاح شي. په دغسې وخیمو حالاتو کې، د سپټیک شاک سربېره، میتابولیک اسیدوزس، غیر قابل تغیر وینې بهېدنه او د تحثر وظیفوي تشوش رامنځته کېدلی شي. چټک تنفس او په اصغاء کې د Moist rales آوړېدل اکثراً په نومونیا باندې دلالت کوي. د چټک تنفسي سرعت کریټریاوې په لاندې ډول سره دي:

- له دوو میاشتو څخه د کم عمر ماشوم لپاره په یوه دقیقه کې له 60 څلو سره برابر یا له دې څخه لوړ.
- د 2-12 میاشتو ماشوم لپاره په یوه دقیقه کې له 50 څلو سره برابر یا له دې څخه لوړ.
- د 1-5 کلونو ماشوم لپاره په یوه دقیقه کې له 40 څلو سره برابر یا له دې څخه لوړ.
- له 5 کلونو څخه لوړ عمر ماشوم لپاره په یوه دقیقه کې له 30 څلو سره برابر یا له دې څخه لوړ.

د ناروغۍ په تشدیدېدو سره، تنفسي Distress، Nasal flaring، فوق القصي، بين الضلعي او تحت الضلعي Retraction، Grunting او سیانوز رامنځته کېدلی شي.

Maternal hypoxemia د وخیم انتان په ذریعې رامنځته کېږي او کېدلی شي د Premature delivery، Intrauterine asphyxia او د نورو خطرونو لامل وګرځي. نوي زیرېدلي ماشومان په ځانګړي ډول له معینې مودې څخه مخکې زیرېدلي ماشومان (Preterm infants) چې هغوی په زیات احتمال سره له ناڅرګنده یا غیر وصفی اعراضو سره یوځای وي؛ زیاتي مشاهدې ته اړتیا لري.

د اوسنیو ورکړل شویو راپورونو له مخې زیاتره ماشومان د ښه انذار درلودونکي وي، په خفیفو حالاتو کې د ناروغۍ له حملې څخه وروسته له یوې څخه تر دوه اونیو په ترڅ کې ښه والی مومي او تر اوسه پورې یې د مړینې راپور ورکړل شوی نه دی (4).

په لنډ ډول ویلی شو چې د نوموړي انتان کلینیکي اعراض سره له دې چې غیر وصفی دي خو بیا یې هم پېژندل مهم دي، معمول اعراض یې د تبې، ټوخلې، عضلي درد، سالنډې او ستریا څخه عبارت دي. ناروغان کېدلی شي د تبې له رامنځته کېدو څخه یو څو ورځې مخکې له زړه بدوالي او نس ناستي سره یوځای وي. تبه معمول وي خو د انتان وصفی عرض نه شمېرل کېږي. لږ شمېر ناروغان کېدلی شي سردردې یا Hemoptysis ولري او حتی نسبتاً غیر عرضي وي. په انتان ککړ شوي زاړه نارینه چې له مترافقه ناروغیو سره یوځای وي؛ زیاتره د اسناخو د شدید تخریب له کبله په تنفسي عدم کفایه باندې اخته کېږي. د ناروغۍ حمله کېدلی شي په چټکۍ سره د اعضاوو وظیفوي تشوش (د بېلګې په توګه Shock، Acute respiratory distress syndrome، Acute cardiac injury او Acute kidney injury) ته پرمختګ وکړي او حتی په شدیدو حالاتو کې کېدلی شي د مړینې لامل وګرځي (2، 5).

د COVID-19 تشخیص

د ابتدایي منجمت ستراتیژي باید د شکمنو پېښو ژر پېژندلو، سمدستي جلاوالي او د انتان د کنټرول پر اقداماتو باندې تمرکز وکړي. اوس مهال د COVID-19 احتمال باید په لومړۍ درجه په هغو ناروغانو کې په پام کې ونیول شي چې تبه یا د تنفسي ښکتنۍ لارو اعراض ولري، چې د COVID-19 په انډیمیک ساحو کې اوسېږي یا یې په دې وروستیو (د تیرو 14 ورځو په ترڅ کې) کې انډیمیک ساحو ته سفر کړی وي یا په هغو اشخاصو کې چې په

دې وروستیو (د تیرو 14 ورځو په جریان کې) کې یې د COVID-19 د شکمنې یا تایید شوي پېښې سره نږدې تماس پیدا کړی وي (1).

په دغو انتان ککړو ناروغانو کې د وینې د سپینو کرویاتو شمېر توپیر کوي. د ناروغانو د سپینو کرویاتو شمېر کېدلی شي نارمل یا ټیټ وي، ترومبوسایټوپني موجوده وي، لمفوپني ډېره معمول وي، خو د لوکوپني او لوکوسایټوزس راپور هم ورکړل شوی دی، د امینوترانسفیراز سویه لوړه وي، Activated thromboplastin time پراخه وي، د C-reactive protein سویه لوړه وي، د سایتوکینو لکه IL1B, IL1RA, IL7, IL8 موجودیت د ناروغۍ له تشددو سره یوځای وي او Procalcitonin (PCT) په زیاتره حالاتو کې نارمل وي خو که له 0.5 ng/mL څخه یې اندازه لوړه وي، نو په دې صورت کې له باکټري سره یوځای Co-infection باندې دلالت کوي. د ټولو ناروغانو د سینې په CT-scan کې Parenchymal lung abnormalities چې له دوه طرفه Pachy shadows او Ground-glass opacities څخه عبارت دي؛ موجود وي.

په لنډه توګه ویلی شو، کوم ناروغ چې تبه او د پورتنۍ تنفسي لارې اعراض ولري او له لمفوپني یا لوکوپني سره یوځای وي؛ باید د نوموړي انتان شک ورباندې وشي، په ځانګړي ډول د هغو ناروغانو لپاره چې د کرونا ویروس د انډیمیک ساحو د لیدلو یا تماس کولو تاریخچه ولري (2، 5).

د کلینیکي تشخیص لپاره تر ټولو لومړنۍ کار دا دی چې ووهان ته د تللو یا د ووهان له خلکو سره په تماس کې راتللو او یا نورو انډیمیک ساحو ته د تللو تاریخچه تایید کړل شي. په هر حال د ناروغۍ د چټکې او پراخه خپرېدو له کبله ووهان ته یا نورو انډیمیک سیمو ته د ناڅرګنده تاریخچې سره یوځای ناروغانو شمېر د ډېرېدو په حال کې دی. د چین د روغتیا ملي کمیسیون د Severe Acute Respiratory Syndrome (SARS) او Middle East respiratory syndrome (MERS) په اړه د نړیوال روغتیايي سازمان (WHO) د سپارښتنو پر بنسټ د 2019 نوي Coronavirus Pneumonia د تشخیص او درملنې پروګرام تنظیم کړ. یو ناروغ چې د یو ځلې مواجه کېدلو تاریخچه او دوه کلینیکي اعراض ولري د یوې شکمنې پېښې په توګه په پام کې نیول کېږي. که چېرته د مواجه کېدلو روښانه تاریخچه ونلري، نو په دې حالت کې د شکمنو ناروغانو لپاره باید درې کلینیکي اعراض وموندل شي.

د ویروسي نومونیا لپاره د سینې د قفس د سي ټي سکن موندنې د COVID-19 انتان د کلینیکي تشخیص د ثبوت په توګه په پام کې نیول کېږي. په هر صورت، نړیوال روغتيايي سازمان د 2020 م. کال د فبروري میاشتې تر 17 نېټې پورې د RT-PCR له تایید پرته د سي ټي سکن موندنې قبولې نه کړې او د 2019 نوي کرونا ویروس د تشخیص او درملنې خورا وروستی خپور شوي برنامې د کلینیکي تشخیص اصطلاح له منځه وړې ده. د COVID-19 نهایی اتیولوژیک تشخیص اړین دی، چې د تنفسي یا د وینې د نمونو څخه په ګټې اخیستنې سره د نوموړي انتان لپاره د مثبت RT-PCR په واسطه یا د وینې یا تنفسي نمونو کې د ویروسي جین د ترتیبولو په واسطه چې د COVID-19 سره په لوړه کچه ورته والی لري؛ د تایید وړ ګرځي. د کلینیکي تظاهراتو مطابق، تایید شوي ناروغان په خفیف، متوسط، شدید او بحراني ډلو وېشل کېږي. د نوموړي انتان تشخیصیه ارزونه په لومړي او دویم جدولونو کې بیان شوي دي.

لومړۍ جدول: د COVID-19 د سرویلانس لپاره د پېښې تعریف په ګوته کوي (2،4).

لږ تر لږه له لاندې حالاتو څخه دوه دانې موجود وي: 1- تبه او یا تنفسي اعراض (د بېلګې په توګه ټوخلې، عضلي درد او ستړیا). 2- د ویروسي نومونیا انځوریزه بڼه. 3- د ناروغۍ په مقدمه حمله کې د وینې د سپینو کروياتو شمېر نارمل یا ټیټ یا د لمفوسایټونو د شمېر کموالی او د اعراضو له حملې څخه مخکې د 14 ورځو په جریان کې یوه یا زیاتې لاندې ځانګړتیاوې موجود وي: 1- اندیمیک ساحو ته د سفر کولو یا اوسېدلو تاریخچه یا نورې سیمې چې په دې وروستیو کې نوموړی انتان ورته خپور شوی وي. 2- له یوه داسې ناروغ سره په تماس کې کېدل چې د COVID-19 لابراتواري معاینه (د نوکلیک اسید مثبت آزمونه) یې تایید شوې وي. 3- د ووهان له خلکو سره یا د نورو اندیمیک سیمو له خلکو سره په تماس کې راتلل چې د تې یا تنفسي اعراض راپور یې ورکړل شوی وي. 4- Cluster onset.	شکمنه پېښه (Suspected case)
شکمني پېښې باید یو د لاندې اتیولوژیکي شواهد ولري: 1- د COVID-19 نوکلیک اسید لپاره د ناروغ د وینې یا تنفسي نمونه کې د Real-time fluorescence polymerase chain reaction مثبتوالی. 2- د ناروغ د وینې یا تنفسي نمونه کې د Viral gene sequences موجودیت چې په لوړه کچه له COVID-19 سره ورته والی لري. 3- د کلچر په ذریعه د ستوني له سواب، غایطه موادو یا د وینې له نمونو څخه د COVID-19 ګرانولونو بېلوالی.	تایید شوي پېښه (Confirmed case)


دویم جدول: د تایید شوي COVID-19 لپاره د کلینیکي وخامت ځانګړتیاوې په ګوته کوي (2).

ډولونه (Types)	موندنې (Findings)
خفیف (Mild)	خفیف کلینیکي اعراض (له 38 سانتي ګراد څخه ټیټه تبه چې له یوځلې سره یوځای وي یا نه وي، تنفسي عسرت، Gasping یا مزمې ناروغۍ شتون نلري) موجود او د سینه بغل لپاره انځوریزې موندنې موجودې نه وي.
متوسط (Moderate)	تبه، تنفسي اعراض او د نومونیا لپاره انځوریزې موندنې موجودې وي.
شدید (Severe)	تنفسي Distress موجود وي، په کاهلاتو کې تنفسي Rate په یوه دقیقه کې له 30 څلو سره برابر یا له دې څخه لوړ وي، د استراحت په حالت کې SpO_2 له 93% څخه ټیټ وي، PaO_2 / FiO_2 له 300 mmHg سره برابر یا له دې څخه ټیټ وي او همدارنګه ناروغان کېدلی شي د سینې د سې ټي سکن په ترسره کېدو سره له 24 څخه تر 48 ساعتونو په جریان کې له 50% څخه لوړ د ناروغۍ سریع پرمختګ ولري.
بحراني (Critical)	تنفسي عدم کفایه به چې میخانیکي مرستې ته اړتیا پیداکوي شتون لري، شک رامنځته کېږي او له سپرو څخه بهر د اعضاوو عدم کفایه لیدل کېږي چې د جدي مراقبت واحد ته اړتیا لري.

نوت: PaO_2 : partial pressure of oxygen SpO_2 : oxygen saturation. RR: respiratory rate


FiO_2 : fraction of inspired oxygen

د COVID-19 په تشخیص کې د رادیولوژي رول: د COVID-19 په مقدم تشخیص او درملنه کې رادیولوژیک معاینات ډېر اهمیت لري. څرنگه چې د سینې د قفس رادیوګرافي د Ground-glass opacity د تشخیص لپاره حساسیت نلري او کېدلی شي د انتان په مقدمه مرحله کې نارمل موندنې وښيي، نو ځکه د COVID-19 د تشخیص لپاره د لومړۍ کړنې انځوریزې معاینې په توګه نه توصیه کېږي. په هر صورت، دوه طرفه څو محراقي Consolidation په شدیدو ناروغانو کې لیدل کېدلی شي چې د کوچني پلورايي ایفیوژن سره د کتلوي Consolidation د یوځایوالي له کبله سري سپین رنګي بڼه غوره کوي. باید یادونه وشي چې د سینې د قفس سي ټي سکن د COVID-19 pneumonia په مقدم تشخیص کې زیات اغیزناک تماميږي. د نوموړې ویروسې نمونیا په 3665 تایید شویو ناروغانو باندې ترسره شوې څېړنې ښودلې ده چې له دې ډلې څخه په 95.5% (3498) ناروغانو کې نومونیا رامنځته شوې وه چې په لاندې شکل کې د نوموړي انتان رادیوګرافیک بڼه ښودل شوې ده (2).




لومړۍ شکل: د COVID-19 نمونیا راډیوګرافیک بڼه رابښي (2).

د CT – scan موندنې: COVID-19 pneumonia کېدلی شي د سینې د قفس په سږي کې سکې غیر وصفي او بېلابېلې بڼې ولري. د نوموړي انتان د تشخیص لپاره د سږي کې سکې وصفي موندنې له Pachy consolidation سره یوځای Multifocal bilateral ground glass opacities څخه عبارت دي. د خالص Ground glass opacity آفت کېدلی شي د COVID-19 pneumonia مقدمه بڼه وي. د پلورايي ایفیوژن، Lung cavitation، Lymphadenopathy او Calcification خورا لږ راپور ورکړل شوی دی. د نوموړي انتان د تشخیص لپاره د سږي سکې موندنې شکلونو کې ښودل شوي دي.



دویم شکل: د COVID-19 pneumonia لپاره د خالص Multiple Consolidation بڼه رابښي (2).



درېیم شکل: د COVID-19 pneumonia لپاره د Multiple ground glass opacity بڼه راښيي (2).



څلورم شکل: په COVID-19 کې د Consolidation او Ground glass opacity بڼه راښيي (2).

د COVID-19 pneumonia لپاره د سینې قفس د سي ټي سکن موندنې په درېیم جدول کې ښودل شوې دي.

دریم جدول: د COVID-19 pneumonia لپاره د سینې قفس د سي ټي سکن موندنې رانښيي (2).

Ground glass opacities +/-consolidation	+++
Pure consolidation	+
Multiple lesions	+++
Bilateral involvement	+++
Posterior part / lower lobe predilection	+++
Peripheral / subpleural distribution	+++
Crazy-paving pattern	++
Air bronchogram	++
Reversed halo sign on high-resolution CT	+
Pleural effusion	+
Cavitation, calcification, lymphadenopathy	Absent

نوبت: (+) علامه د سي ټي سکن د موندنو نسبي فريکونسي له ټيټ (+) څخه تر لوړ (+++) پورې بيانوي.

ځينې ناروغۍ چې له 19 pneumonia سره ورته والی لري او بايد د نوموړې ناروغۍ په تفريقي تشخيص کې په پام کې ونيول شي او دا ناروغۍ له Community-acquired pneumonia (Streptococcus pneumonia، Mycoplasma pneumonia او Chlamydia pneumonia) او نورو کرونا ويريوسي انتاناتو څخه عبارت دي. تفريقي تشخيص د ټي لرونکو شکمنو ناروغانو د مقدم قرنطين او د انتان د تیتوالي د کمولو لپاره خورا مهم دی. په څلورم جدول کې د COVID-19 کلينيکي او انځوريزې موندنې له Common cold، Influenza، او نورو کرونا ويريوسي ناروغيو لکه SARS او MERS سره پرتله شوې دي. د انډيمیک ساحو څخه د ليدنې تاريخچه يا له تاييد شويو يا شکمنو ناروغانو سره په تماس کې راتلل د نوموړي انتان د تشخيص اساسي برخه شمېرل کېږي. په هر حال، د هغو ناروغانو لپاره چې اپيډيمولوژيکي تاريخچه يې معلومه نه وي نو په دې صورت کې د هغوی وصفی کلينيکي او انځوريزه بڼه کولای شي شکمن COVID-19 څرګند کړي او په دې ناروغانو بايد د RT-PCR آزموينه هم ترسره شي.

څلورم جدول: د Common cold, Influenza, SARS, MERS او COVID-19 پرتله په گوته کوي (2).

Diseases	Respiratory symptoms	Constitutional symptoms	CT imaging findings
Common cold	Stuffy nose, runny noses, sneeze	No obvious discomfort	Usually normal
Influenza⁵²	Stuffy nose, runny noses, sore throat and dry cough	High fever, muscle ache, malaise	Small patch GGO and consolidation with subpleural and/or peribronchial distribution Subpleural GGO and consolidation prominent
SARS^{56,57}	Cough, dyspnea	Fever, chill, malaise, headache, diarrhea	lower lobe involved, interlobular septal and intralobular septal thickening Bilateral, basilar and subpleural airspace, extensive GGO and occasional septal thickening and pleural effusions
MERS^{58,59}	Sore throat, dry cough, dyspnea	Fever, chill, rigor	Multifocal patchy GGOs with subpleural distribution
Mild COVID-19¹²	Cough or not, sore throat	Fever	Diffuse heterogeneous consolidation with GGO
Severe COVID-19¹²	Breathless, respiratory failure	Fever, muscle ache, confusion, headache	

نوټ: SARS: Severe acute respiratory syndrome. MERS: Middle East respiratory
GGO: Ground-glass opacity syndrome

په لنډه توګه ویلی شو چې COVID-19 د اپیدیمولوژیکي تاریخچې، کلینیکي بڼې، انځوریزو موندنو او RT-PCR آزمویښې په واسطه تشخیصیږي (2).

پایله

1 - COVID-19 pneumonia غیر وصفي کلینیکي بڼه لري او عمده اعراض یې له تې، ټوخلې، سالتې، ستړیا او عضلي دردونو څخه عبارت دي.

2 - د صدري سي ټي سکن مشخصه بڼه او د انډيمیک ساحو د لیدنې يا د نوموړي انتان له تاييد شوي ناروغ سره د تماس کولو تاريخچه؛ په لوړه کچه د COVID-19 pneumonia نبوده کوي، سره له دې چې د دې انتان د قطعي تشخيص د تاييد لپاره RT-PCR او له وينې او تنفسي نمونو څخه د ویروسی جين تر لاسه کول ستندېرډ لابراتواري آزموينې شمېرل کېږي.

3 - د COVID-19 pneumonia د تشخيص لپاره د سينې د سي ټي سکن وصفی بڼه له Patchy consolidation سره يوځای Multifocal bilateral ground glass opacities څخه عبارت ده چې په څرګند ډول په محيطي تحت پلورايي برخه او په ځانګړي ډول د سږو په شاتني يا ښکني فص کې رامنځته کېږي.

4 - د سينې سي ټي سکن کولای شي د COVID-19 pneumonia په ژر تشخيص، کلينيکي تصميم نيولو او د ناروغۍ د پرمختګ په څارلو کې مرسته وکړي او همدارنګه د نوموړې ناروغۍ په مقدم کنترول او مخنيوي کې حياتي رول لوبوي.

5 - د COVID-19 نومونیا په تفريقي تشخيص کې ځينې ناروغۍ لکه-Community acquired pneumonia، Streptococcus pneumonia، Mycoplasma pneumonia او Chlamydia pneumonia) او نور کرونا ویروسي انتانات مهم ګڼل کېږي.

وړاندیزونه

1 - د عامي روغتيا محترم وزارت ته وړاندیز کېږي چې د هېواد په ټولو ولايتونو په ځانګړي ډول له ګاونډيو هېوادونو سره د ګډې پولې په لرونکو ولايتونو کې د COVID-19 pneumonia د مقدم تشخيص لپاره په نويو وسايلو سمبال روغتيايي واحدونه ورغوي.

2 - ټولو محترمو اړونده ادارو په ځانګړي ډول ټولنيزو رسنيو ته وړاندیز کېږي چې د نوموړې ناروغۍ د کلينيکي نښو نښانو په اړه د هېواد ټولو وګړو ته پوره معلومات ورکړي تر څو د شکمنو پېښو د شتون په صورت کې د مقدم تشخيص په موخه اړونده روغتيايي مرکزونو ته مراجعه وکړي.

3 - د هېواد ټولو محترمو وګړو ته سپارښتنه کېږي چې د شکمنې پېښې د لیدنې په صورت کې د مقدم تشخيص په موخه اړونده روغتيايي مرکز ته خبر ورکړي تر څو په اړه يې د روغتيايي کارکوونکو له خوا اړين اقدامات په وخت ترسره شي.

Abstract: Common signs and symptoms of COVID-19 are fever and respiratory symptoms such as Cough, shortness of breathing or dyspnea. In severe cases it can cause of pneumonia, severe acute respiratory syndrome, renal failure and even death. Most COVID-19 infected patients were diagnosed with pneumonia and characteristic CT imaging patterns, radiological examinations have become vital in early diagnosis and assessment of disease course. To date, CT findings have been recommended as major evidence for clinical diagnosis of COVID-19. This review focuses on the clinical symptoms, radiological examinations and Real-time reverse-transcription-polymerase-chain-reaction (RT-PCR) of COVID-19, while highlighting the role of chest CT in prevention and disease control and role of RT-PCR for definitive diagnosis.

مأخذونه

1- Kenneth McIntosh, Martin S Hirsch, Allyson Bloom. Coronavirus disease 2019 (COVID-19). 2 March 2020.

Available at: <https://www.uptodate.com/contents/coronavirus-disease-2019-covid-19>

2 – Zi Yue Zu*, Meng Di Jiang*, Peng Peng Xu.et al. Coronavirus Disease 2019 (COVID-19): A Perspective from China. 21 Feb 2020.

Available at: <https://pubs.rsna.org/doi/10.1148/radiol.2020200490>

3- Report of the WHO-China Joint Mission on Coronavirus Disease 2019 (COVID-19); 16 – 24 February 2020.

Available at: <https://www.who.int/docs/default-source/coronaviruse/who-china-joint-mission-on-covid-19-final-report.pdf>

4- Zhi-Min Chen, Jun-Fen Fu, Qiang Shu, Ying-Hu Chen, Chun-Zhen Hua, Fu-Bang Li, et al; Diagnosis and treatment recommendations for pediatric respiratory infection caused by the 2019 novel coronavirus; 2020.

Available at: <https://link.springer.com/article/10.1007%2Fs12519-020-00345-5>

5- Jun She, Jinjun Jiang, Ling Ye, Lijuan Hu, Chunxue Bai & Yuanlin Song. 2019 novel coronavirus of pneumonia in Wuhan, China: emerging attack and management strategies; 2020.

Available at: <https://clintransmed.springeropen.com/articles/10.1186/s40169-020-00271-z>

څېړنوال ډاکټر محمد حسن ساعي

د Covid-19 ویروس د لابراتواری پلټنو څېړنه

لنډيز: د کرونا ویروسونه، ډیر مهم انساني او حیواني پتوجنونه دي. هغه ناروغان چې د دې ناروغي شکمنې نښې او معیارونه له ځانه نښي، د تنفسي پتوجنونو پر معاینې سربېره، باید د SARS-CoV-2 لپاره هم تر معاینې لاندې و نیول شي. د امریکا د متحده ایالاتو د ناروغيو د کنټرول او مخنیوي مرکز (CDC)، د SARS-CoV-2 د معاینې لپاره د علوي تنفسي او د امکان په صورت کې له سفلي تنفسي طروقو څخه د سمپلونو د ټولولو سپارښتنه کوي. کېدای شي چې اضافي سمپلونه (لکه غایطه مواد، ادرار) هم راټول کړای شي.

لکه څنګه چې لیدل کېږي د دې شیوع تشخیصی لړلید په چټکۍ سره د بدلون په حال کې دی. د COVID-19 لومړنۍ پېښې، د جینومیک (Genomic) تسلسل په مرستې سره تشخیص کېدلی، خو تر اوسه پورې په زیات شمیر تجارتي او غیر تجارتي RT-PCR معاینو وده کړې دی. همدارنګه نړیوالو پېښې یې زیاتوالی موندلی، له همدې کبله د COVID-19 پېښو د تشخیص او پېژندنې لپاره د تشخیصی ظرفیت د زیاتوالي یو چټک پرمختګ ته ډېره آرتیا لیدل کېږي.

سریزه: د 2019م کال، په دسمبر کې د چین د Wuhan ښار په یوه ډله ناروغانو کې یو نوی کرونا ویروس وپېژندل شو چې لومړې په امتحاني ډول د 2019 نوي کرونا ویروس

(2019-nCoV) په نامه ونومول شو، اوس مهال دغه ویروس د Taxonomy نړیوالې کمېټې له خوا د SARS-CoV-2 په نامه نومول شوی دی. دغه ویروس کولای شي د 2019 کرونا ناروغي (COVID-19) لامل وګرځي. نړیوال روغتيايي سازمان (WHO) دغه ویروس د COVID-19 په نامه پېژني (4)، (5). د COVID-19 شکمنو ناروغانو څخه په سمه توګه د سمپلونو اخیستل او د هغې ژر تر ژره معاینه کول، د کلینیکي مراقبت او د شیوع د کنټرول لپاره ډېر اړحیت لري او باید د لابراتوار د متخصص له خوا لارښوونه او تر سره شي. د شکمنو پېښو ناروغ موندنه باید د nucleic acid amplification tests (NAAT) معاینې لکه د RT-PCR معاینې په واسطه تر سره شي.

اهمیت: د 2019 کرونا ویروس (COVID-19)، یوه خطرناک انتان دی چې شیوع یې په چټکۍ سره په ټوله نړۍ کې د پراختیا په حال کې ده او کوم ځانګړی اعراض او علایم نه لري، نو له همدې کبله یې لابراتواري تشخیص ډیر اهمیت او ارزښت لري.

مېرْمیت: د COVID-19 لابراتواري تشخیص یو ساده او معمولي کار نه دی، له همدې کبله د دې ډول انتاناتو د پېژندلو لپاره د عامې روغتیا وزارت د ناروغيو د کنټرول او مخنیوي مرکز (CDC) په چوکاټ کې د ځانګړي او مشخص لابراتوارونو جوړېدل او په هغه کې د مسلکي او په کار پوهو کسانو ګومارل چې په اړینو وسایلو او امکاناتو سمبال وي، یو مېرم او ضروري کار دی، چې وکولای شي د دې ویروس تشخیص په سمه توګه سر ته ورسوي.

د څېړنې موخه: د دې څېړنې موخه د COVID-19 ویروس د لابراتواري تشخیص ځانګړتیاوې او توضیح څخه عبارت دی.

د څېړنې پوښتنه: کوم کسان باید د COVID-19 لابراتواري څېړنو لاندې و نیول شي او مهم لابراتواري شرایط، معیارونه او لابراتواري پاڼلی یې کومې دي؟

د څېړنې میتود: د COVID-19 دغه لابراتواري څېړنه په کتابخانه یي میتود تر سره شوی او د معتبرو نوي طبي انټرنټي او د روغتیا نړیوال سازمان سرچینو څخه پکې ګټه اخستل شوې ده.

عمومي معلومات

هغه ویروس چې د Covid-19 لامل کېږي، لومړی د 2020م کال د جنورۍ پر 7 نیټه له کلینیکي سمپلونو څخه تر لاسه شو. د یادونې وړ ده چې د ویروس له پېژندنې څخه

وروسته د څو اونیو په ترڅ کې یو شمیر د باور وړ او حساس وسایلو ته وده او پراختیا ورکړل شو. د 2020م کال د جنورۍ په 16 نېټه د ویروس د څېړنې په موخه لومړی Hubei ته RT-PCR واستول شو. د 2020م کال د جنورۍ پر 19 نېټه ټولو ولایتونو ته Real-time PCR kits توزیع کړای شو او د 2020م د جنورۍ پر 21 نېټه Hong Kong SAR او Macao SAR ته هم واستول شو. د 2020م کال د جنورۍ په 12 نېټه د ویروس د تسلسل او د PCR د اساساتو او څېړنې په اړه معلومات د چین د ناروغیو د کنټرول او مخنیوي مرکز (China CDC) له خوا د نړۍ روغتيايي سازمان (WHO) او نړیوالې ټولنې سره شریک کړای شو. پر نوي ویروس باندې د څېړنو د پایلو د ودې اسانولو په موخه، په چین کې د Covid-19 ویروس تسلسل د GISAID دیتابیس ته ولیردول شو.

د 2020م کال د فبرورۍ پر 23 نېټه، د Covid-19 د تشخیص لپاره، 10 ډوله kits په چین کې د NMPA له خوا منظور شوی دی چې په هغه کې 6 ډوله کېټونه د RT-PCR، د Isothermal amplification یو کېټ، د ویروس د تسلسل یوه مجموعه یا محصول او د کلونیدل انتي بادي دوه زرین کېټونه شامل دي. د بېړنیز پروسیجر د غوښتنې په حالت کې، نور مختلف معاینات هم منظور شوي دي. اوس مهال، لږ تر لږه د PCR کېټونو شپږ سیمه ییز تولید کوونکي د NMPA له خوا منظور شوي دي. ټول تولید کوونکي کولای شي چې په یوه اوونۍ کې 1650000 د معاینې کېټونه تولید او توزیع کړي.

د PCR په واسطه د Covid-19 د معاینې لپاره، د دواړو علوي تنفسي طروقو (انفي بلعومي او فمي بلعومي) او سفلي تنفسي طروقو (بهر ته را وتلی بلغم، endotracheal aspirate یا د bronchoalveolar لواز) څخه سمپلونه را ټولېږي.

Covid-19 د تنفسی، غایطی او د وینې په سمپلونو کې تشخیص کېږي. د هغو لومړنیو معلوماتو (data) په اساس چې د 2020م کال د فبرورۍ پر 20 نېټه د Guangzhou د ناروغیو د کنټرول او مخنیوي مرکز (CDC) له خوا وړاندې شوي، کېدای شي چې ویروس، لومړی د علوي تنفسي طروقو په سمپلونو کې د اعراضو له پیل کېدلو څخه 1 تر 2 ورځې مخکې تشخیص کړای شي او په منځنیو پېښو کې له 7 څخه تر 12 ورځو پورې او په شدیدو پېښو کې له 1 څخه تر 2 اونیو پورې ثابت پاتې کېدای شي. د اعراضو له پیل کېدلو څخه پنځه ورځې وروسته د شا او خوا 30% ناروغانو په غایطه موادو کې د ویروس RNA تشخیص کېږي او په منځنیو پېښو کې له 4 څخه تر 5 اونیو پورې د لیدنې وړ وي. په هر حال، له انتاني ویروس سره د شته اړیکو څرنگوالي لا تر اوسه پورې په ښه توګه روښانه

شوی نه ده. په داسې حال کې چې په ځینو پېښو کې ژوندی ویروس له غایطه موادو څخه کلچر کېږي، خو د فمي غایطې سرایت رول تر لا اوسه پورې په سمه توګه نه دی روښانه شوی. هغه Covid-19 چې د هوايي طروقو د ایټلي حجراتو له کلینیکي سمپلونو څخه تجرید شوي دي د Vero E6 او Huh-7 حجرې له سلسلې څخه عبارت دی.

د ویروس سیرولوژیک تشخیص په بیرې سره وده کوي، خو تر اوسه پورې په پراخه توګه نه استعمالېږي. د چین او نړیوال روغتيايي سازمان ګډ هیئت، د چین د ناروغیو د کنټرول او مخنیوي مرکز (China CDC) سیمه ییز څېړندویانو ټیم، د Guangzhou د احيای مجدد طبی مرکز او د Guangdong روغتيايي لابراتوار له کار کوونکو سره کتنه وکړه. نوموړی ټیم د chemiluminescence څخه په کار اخیستلو د IgG، IgM، معایناتو په ودې او د IgM+IgG معاینې چټک استعمال تګلاره او همدارنګه د تر ودې لاندې ELISA معایناتو په اړه راپور ورکړ.

لکه څرنګه چې د Covid-19 ویروس، 96% جینوميک (genomic) ورته والی د SARS په شان د شبکور (bat) له کرونا ویروس سره او له 86% څخه تر 92% پورې له یو مېري خوړونکي (SARS pangolin) په شان کرونا ویروس سره ورته والی لري، نو له همدې کبله تر زیاته کچه د Covid-19 لپاره د یو حیواني منبع شتون ممکن دی. ددغه ویروس تشخیص په هغو محیطي سمپلونو کې چې د Wuhan د ښار د بحري خواړو له مارکېټ څخه اخیستل شوی و، د RT-PCR په معاینې سره مثبت تائید شوی دی.

په چین کې د Covid-19 د تشخیص لپاره، د nucleic acid په اساس لږ تر لږه 8 میتوده او 2 د کلونیدل انټي بادي زرین kits د NMPA په واسطه تائید شوي دي. نور مختلف معاینات د تائید کېدلو په درشل کې دي. د دغه او راتلونکو سیرولوژیکي معایناتو د حساسیت او اختصاصیت ورته والی، کېدای شي چې یو ډېر مهم پرمختګ وي. دغه نظریه کولای شي چې د اړیکه لرونکو د تشخیص په ودې سره، د ککړو ناروغانو وختي تشخیص او تجرید ته په پراخه توګه زیاتوالی ورکړي. د IgM او IgG انټي بادي ګانو چټکه معاینه هم د وختي تشخیص لپاره یو مهم میتود کېدای شي. یو ستندرد سیرولوژیکي معاینه کولای شي چې د serosurveys (د عمومي نفوس سیرولوژیکه سروې د یوې خاصې ناروغۍ په وړاندې د معافیت معاینه ده) په شرایطو کې د Retrospective تشخیصونو لپاره و کارول شي چې د Covid-19 انتان د پوره تسلسل د پېژندنې لپاره مرسته کوي (2)، (6).

په شکمنو ناروغانو کې د لډبراتورۍ معایناتو د لارښوونې اساسات: د PHO لډبراتور، د معیاراتو او شواهدو لرونکو ناروغو کسانو سمپلونه چې تر څېړنې لاندې وي، یا لکه څرنګه چې د عامې روغتیا مسئولینو له خوا مطرح شوی، د COVID-19 احتمالي پیښو سمپلونه د COVID-19 د معاینې لپاره مني. لکه څرنګه چې د ناروغۍ کلینیکي تظاهرات د ناروغۍ لپاره اختصاصي نه دي، نو له همدې امله، کوم وخت چې ناروغان د ډاکټر د معاینې په پایله کې د COVID-19 تر خطر لاندې ولیدل شي، نو دا ډول ناروغان هم د لډبراتورۍ معایناتو لپاره منل کېږي. اوس مهال PHO د COVID-19 په غیر عرضي شکمنو ناروغانو کې په روټین ډول د دې معایناتو سپارښتنه نه کوي (1)، (3).

د معاینې د غوښتنې لپاره ضروري معلومات: د دې لپاره چې یوه معاینه په چټکۍ سره تر سره شي، د 2020م کال د فبرورۍ له 10 نېټې څخه را په دې خوا، د COVID-19 د معاینې لپاره د PHO مخکنۍ منظورۍ ته اړتیا نشته. د COVID-19 د مخصوصې معاینې لپاره د PHO په رسمي غوښتنلیک کې لاندېنې معلومات اړین دي:

- 1- آیا دا کس د معاینې لپاره لازم معیارونه لري (هو/نه).
- 2- د سفر کولو تاریخچه (هېواد او تاریخ یې).
- 3- د اړیکو تاریخچه [تر معاینې لاندې کس، پېښه یا احتمالي پیښو سره اړیکه (هو/نه) او د هر ځای مخامخ کېدلو تشریح].
- 4- کلینیکي معلومات (لکه تبه، ټوخی، د پزې افرازات، سینه او بغل) د اعراضو د پېلیدو د تاریخ په ګډون.
- 5- د نمونې ډول.
- 6- د ناروغ د اوسېدو ځای (1)، (3).

د معاینې د اجرا لپاره تصمیم باید د کلینیکي او اپیدمیو فکتورونو په اساس باندې وي او د انتان د احتمال په اړه یوه ارزونه تر سره شي. د هغو کسانو د ارزونې لپاره چې د COVID-19 له یوې پیښې سره اړیکه ولري، کېدای شي چې د غیر عرضي یا خفیف عرضي اړیکو لپاره د PCR یوه معاینه په پام کې ونیول شي. د ناروغ موندنې پروتوکول باید له سیمه ییز وضعیت سره سمون وړکړل شي. د ناروغۍ د تشخیص پېښې په منظم ډول تر کتنې لاندې ونیول شي او د لاسرسۍ وړ نوي معلوماتو په توګه updated کړای شي.

د COVID-19 د پېښو له شکمنو ناروغانو څخه د مناسبو سمپلونو را ټولول او معاینه، د ناروغۍ د کلینیکي مراقبت او د شیوع د کنټرول لپاره یو ارجحیت لري او باید د لابراتوار د متخصص له خوا لارښوونه وشي. په ویروس شکمنې پېښې باید د nucleic acid په تقویتی معایناتو، لکه RT-PCR باندې ناروغ لټونه وشي.

که چېرته تر اوس مهال پورې د COVID-19 د معاینې اجرا کول په ملي کچه د لاسرسۍ وړ نه وي، نو په داسې یو حالت کې باید سمپلونه یو مناسب ځای ته واستول شي. که چېرته د ناروغۍ درملنه اړینه وي، نو په دې حالت کې د سیمه ییزې درملنې د لارښوونې سره سم چې د community-acquired pneumonia لپاره سپارښتنه کېږي، باید ناروغان د تنفسي پتوجنونو د موندنې لپاره په رویتین لابراتواري پروسیجرونو معاینه کړای شي. د اضافي معایناتو اجرا، باید د COVID-19 معاینې اجرا کول ځنډون نه کړي. لکه څرنګه چې کېدای شي، co-infections را منځ ته شي، نو له دې کبله ټول شکمن ناروغان، سره له دې چې نور تنفسي پتوجنونه پکې موندل شوي وي، باید د COVID-19 لپاره معاینه کړای شي.

لومړنۍ پلټنې چې په Wuhan کې تر سره شوي و، د COVID-19 د 425 پېښو په منځ کې د تفریخ دوره په منځنۍ توګه 5.2 ورځې وې، سره له دې هم، د ډیرو ځایونو کسانو په منځ کې توپیر کوي. د ویروس غوره موډلونه لا تر اوسه پورې نه دي پېژندل شوي او ډیرو پلټنو ته اړتیا ده چې د وخت تنظیم، د ویروس د مختلفو ډولونو او مقدار په منځ کې بېلونه په ښه توګه زده کړای شي او د وړ سمپلونو ټولول په ښه توګه تر سره شي. سره له دې چې د تنفسي سمپلونو ګټورتیا ډېره ده، خو کېدای شي چې ویروس په نورو سمپلونو کې هم تشخیص کړای شي، لکه غایطه مواد او وینه. د ناروغانو او ساتونکو پوهاوی د سمپلونو د ټولولو، د وینې د معاینه کېدلو او د وروستیو څېړنو وړتیا لپاره باید سیمه ییز لارښوونې تعقیب کړای شي (5)، (6).

د سمپلونو ټولول او د هغې لېږدول

د سمپلونو ټولولو لپاره سپارښتنې

A- هغه ناروغان چې نه بستر کېږي (د هغه کسانو په ګډون چې په بېړنۍ څانګه کې وي).
* د علوي تنفسي طروقو څخه یو واحد سمپل د Covid-19 د معاینې لپاره منل کېږي.
د علوي تنفسي سمپلونه د انفي بلعومي سوب (nasopharyngeal swab یا NPS) یا د ستوني ویروسي سوب راټولولو څخه عبارت دی چې په یو عمومي ترانسپورت وسط کې

اخيستل کېږي. د انفي بلعومي سوب ډير غوره دی، ځکه معلومات ښيي چې د Covid-19 د تشخيص لپاره، نظر د ستوني سوب ته د هغه حساسيت لوړ دی.

B- داخل بستر ناروغان

بستر ناروغانو ته سپارښتنه کېږي چې لږ ترلږه دو سمپلی له دوه مختلفو ځايونو څخه راټول کړي:

* له علوي تنفسي طوقو څخه، انفي بلعومي سوب او د ستوني ويروسي سوب په يو عمومي ترانسپورت وسط کې راټول کړای شي.

* د سفلي تنفسي طوقو سمپلونه: که امکان ولري راټول کړای شي.

* بلغم: په هغه حال کې چې ناروغ بلغم ولري، او له هغې نه په غير، بايد چې تنبيه نشي.

يادښت: د 2020م کال د مارچ مياشتې د معلوماتو له مخې، د PCR مرکب معاینه (multiplex PCR يا MRVP)، د تنفسي ويروس د Covid-19 لپاره، بايد وروسته له دې په ټولو سمپلونو باندې تر سره نه شي. د MRVP معاینه يواځې د هغو ناروغانو لپاره غوښتل کېږي چې د PHO منل شوي معيارونه او شواهد ددغې معاینې لپاره شتون ولري (په روغتون بستر وي، د پېښو شيو، د institutionalized). د منل شويو توضيحاتو او معيارونو د څېړنې په موخه، ناروغ بايد د تنفسي ويروس د معاینې د معلوماتو څانگې ته واستول شي (1)، (3).

په هغه بستر ناروغانو کې چې د 2019-nCoV انتان تائيد شوی وي، د ويروس څخه د پاک کېدلو او تصفيه کېدلو معلومولو لپاره بايد د علوي او سفلي تنفسي- طوقو څخه سمپلونه راټول کړای شي. د سمپلونو تکرار ټولول په سيمه ييز حالاتو پورې اړه لري، خو لږ تر لږه د 2 څخه تر 4 ورځو په موده کې بايد ټول کړای شي تر څو په داسې يوه ناروغ کې چې د کلينیک له نظره ښه والی پيدا کړی وي لږ تر لږه د 24 ساعتونو څخه په لږ وخت کې دوه پرلپسې منفي پایلې لاسته راوړل شي (که چېرته سمپلونه د علوي تنفسي- طوقو او سفلي تنفسي طوقو څخه راټول شوی وي). که چېرته د سيمه ييز انتان د کنترول فعاليتونه د droplet احتياطي اقداماتو د لری کولو څخه مخکې دوه منفي پایلو ته اړتيا ولري، بايد سمپلونه زياتره هره ورځ راټول کړای شي (2).

د سمپل د راټولولو په وخت کې مصئون پروسيجرونه: د وړ سمپل د راټولونې، ذخيره کولو، د هغه بسته بندي او ليږد لپاره بايد د SOPs د کافي استعمال او د روغتيايي

کارکونکو له زده کړې څخه ډاډ گیرنه ورکړل شي. ټول سمپلونه چې د لابراتواري پلټنو لپاره راټولېږي، باید په فعال ډول ککړ و ګڼل شي. له همدې کبله، هغه روغتیايي کارکونکي چې سمپلونه راټولوي، باید بیمه کړای شي، تر څو له انتان څخه مخنیوی او کنټرولي لارښوونې په دقیقه توګه تر سره کړای شي (2)، (5).

1 بکس: په لابراتوار کې Biosafety فعالیتونه

د هغو ناروغانو سمپلونه چې شکمن په نظر راځي، باید په ښه سمبال شویو لابراتوارونو کې د هغو کارکونکو په واسطه چې د هغه په تخنیک کې ښه روزنه لیدلې وي، په مصنوعي پروسیجرونو سره تر سره شي. په ټولو حالاتو کې، د Biosafety ملي لارښوونې تعقیب کړای شي. تر اوسه پورې د COVID-19 پورې اړوند خطري محدود معلومات ښکاره شوي دي، له همدې کبله، ټول پروسیجرونه باید له خطر سره د مخامخ کیدلو په ارزونه تر سره شي. د مالیکولي معاینې لپاره د سمپلونو د لمس کولو په وخت کې، د BSL-2 وسیلې یا د هغه معادل ته اړتیا وي. د ویروس کلچر لپاره لږ ترلږه د BSL-3 وسایلو ته اړتیا لیدل کېږي (5).

- د علوي تنفسي لارو سمپلونه: د ناروغانو د فمي بلعومي سوب یا انفي بلعومي لواړ اخیستل کېږي.

- د سفلي تنفسي لارو سمپلونه: بلغم (که موجود وي) او یا د شزن داخل یا د bronchoalveolar د لواړ تخلیه په تنفسي ډېر شدید ناروغانو کې. د aerosolization خطر یاد داشت او د انتان د مخنیوي او کنټرول پروسیجرونه په دقیقه توګه رعایت کړای شي). لکه څرنګه چې د کرونا ویروسونه د SARS او MERS لپاره مسئول ګڼل کېږي، له همدې کبله کېدای شي چې د وینې او غایطه موادو اضافي کلینیکي سمپلونه د COVID-19 ویروس د تشخیص لپاره راټول کړای شي.

د COVID-19 ویروس د جریان کثرت او د وخت اندازه په غایطه موادو او ادرارو کې مشخص شوی نه دی. په هغه پېښو کې چې ناروغان مړه شوي وي، کېدای شي چې د اوتوپسي موادو څخه، د سږو د نسج په ګډون تر څېړنې لاندې و نیول شي. په هغو ناروغانو کې چې ژوندي پاتې شوي وي، کېدای شي چې مربوطه سیرم (حاد یا د نقاوت دوره) د Retrospective پېښو د تشخیص لپاره د ګټور سیرولوژیکو څېړنو په موخه د لاسرسي وړ وي. د سمپلونو د ټولولو لپاره، د غیر عرضي ناروغانو د معاینې په ګډون زیاتره سپارښتونه په (1 جدول) کې لیدلای شو (2)، (5).

لومړۍ جدول: د عرضي او اړيکه لرونکو ناروغانو څخه د سمپلونو راټولونه (5).

د وخت تنظيم	د سمپل ډول	معاینه	ناروغ
د ټولولو لپاره وړاندیز د ویروس د له منځه تلو د نظارت لپاره د امکان په صورت کې په تکراري ډول د سمپلونو اخیستل. د مکرر سمپل اخیستلو د اغیزمنتیا او ډاډ من وړتیا د معلومولو لپاره ډېرو څېړنو ته اړتیا ده.	سفلي تنفسي طروق - بلغم - تخلیه کول - لواژ کول علوي تنفسي طروق - انفي بلعومي او فمي بلعومي سمپلونه - د انفي بلعومي لواژ - د انفي بلعومي تخلیه کول د عایطه موادو، مکمله وینه یا ادرار او که ناروغی شتون ولري له اوتوپسي څخه مواد.	Nucleic acid amplification tests for COVID-19 (NAAT)	
د لومړني سمپل د تائید لپاره چې په لومړۍ اوونۍ کې اخیستله شوی وي، د دویم برابر سمپلونو راټولول په خپل زړه د 2-4 اوونيو وروسته اړتیا ده (د نقاھت دوری د سمپل اخیستلو لپاره مطلوب زماني تنظيم یو ثابت اړتیا ده)	د سیرولوژیکي معاینې لپاره سیرم، کوم وخت چې د باور او لاسرسي وړ وي.	سیرولوژي	ناروغ
او د وروستي مستند اړیکې د تفریخ په دوره کې	انفي بلعومي او فمي بلعومي سمپلونه	NAAT	اړیکه
د Baseline سیرم ژر تر ژره اخیستل د اړیکې د تفریخ په دوره کې او د سیرم اخیستل 2-4 اوونۍ وروسته له وروستۍ اړیکې څخه (برابر زماني تنظيم د نقاھت دورې د نمونې اخیستلو لپاره یو ثابت اړتیا ده)	د سیرولوژیکي معاینې لپاره سیرم، همدا چې د باور او لاسرسي وړ وگرځي.	سیرولوژي	د روغتیايي مراقبت مرکز یا نوری سیمې په اړه شیعو چې په هغو ځایونو کې اړیکه لرونکي کسان اعراض لري یا هغه ځایونه چې غیر عرضي کسان له یوې COVID-19 پیښې سره شدیدې اړیکه ولري

د کلینیکي سمپلونو بسته بندي او لیرد

له ترانسپورت څخه مخکې امدادګي

سمپل په یوه بیوهزارد (biohazard) بیګ کې ځای پر ځای او مهر کړای شي، سمپلونه وروسته له ټولولو څخه باید په 2-8 درجه د سانتي ګراد تودوخه کې ذخیره او د یخ په پاکټونو کې د PHO لابراتوار ته واستول شي. که چېرته د معاینې لپاره د سمپل لیرد تر 72 ساعتونو ډیر وځنډیږي، نو په داسې یو حالت کې سمپل باید په 80- درجه د سانتي ګراد تودوخه کې سړه او د یخ په ډول وچ کړای شي.

د PHO لابراتوار ته د لومړني کلینیکي سمپلونو بسته بندي اولیردونه، د خطرناکه محمولی ترانسپورټیشن قوانینو سره سم تر سره کړای شي. که چېرته اړتیا پېښ شي، اضافي معاینات د میکروبیولوژي په ملي لابراتوار (NML) کې چې په Winnipeg (په کاناډا کې) کې موقعیت لري، تر سره کړای شي. د PHO په لابراتوار کې د COVID-19 اوسنۍ معاینه له پیل څخه تر پایه پورې له 24 ساعتونو څخه لږ وخت نیسي (1)، (3).

سمپلونه له راټولونې څخه وروسته د تشخیص لپاره باید ډیر ژر لابراتوار ته ورسېږي، د لیردولو په وخت کې د سمپلونو لمس کول او په سمه توګه لاس په لاس کول ډېره اړینه ده. هغه سمپلونه چې باید بې له ځنډه لابراتوار ته وسپارل شي، کېدای شي چې د 2-8 درجو د سانتي ګراد تودوخه کې ذخیره او ولیردول شي. که چېرته لابراتوار ته د سمپلونو د لیردیدلو د ځنډ احتمال موجود وي، نو په دې وخت کې د ویروس ترانسپورټی وسط (Viral transport medium) استعمال په لازمي ډول سپارښتنه کېږي. کېدای شي چې سمپلونه په 29- درجه تودوخه کې او یا په 70- درجو تودوخه مطلوب حالت کې کنگل کړای شي او که چېرته د ډیر ځنډ احتمال موجود وي، نو باید په وچ یخ کې ولیردول شي (دویم جدول). دا خبره ډېره مهمه ده چې د سمپلونو له مکرر کنگل کولو او اوبه کېدلو څخه ډډه وشي (5).

دوهم جدول: د سمپلونو راټولول او ذخیره کول

د سمپل ډول	د مواد د راټولولو ظرف	له ذخیره کولو څخه تر په ملي لایراتوار کې د معاینې پورې د تودوخه درجه	د لېږدولو لپاره د حرارت سیارښتنه د لېږد د متوقعه نېټې سره سم
انفي بلعومي او فمي بلعومي سوب	Dacron یا polyester کې راټول شوي سوبونه	2-8 °C	2-8 °C که 5 ≤ ورځ -70 °C (وچ یخ) که 5 > ورځ
د Bronchoalveolar لواژ	معقم کانټینر	2-8 °C	2-8 °C که 2 ≤ ورځ -70 °C (وچ یخ) که 2 > ورځ
د Endotracheal او انفي بلعومي تخلیه او یا لواژ یا انفي تخلیه	معقم کانټینر	2-8 °C	2-8 °C که 2 ≤ روز -70 °C (وچ یخ) که 2 > ورځ
بلغم	معقم کانټینر	2-8 °C	2-8 °C که 2 ≤ ورځ -70 °C (وچ یخ) که 2 > ورځ
د بیوپسی یا اوتوپسی لپاره نسج د سړي د نسج په ګډون	معقم کانټینر د saline یا VTM	2-8 °C	2-8 °C که 24 ≤ ساعت -70 °C (وچ یخ) که 24 > ساعت
سیرم	د سیرم د بېلولو تیوبونه (کاھلان: 3-5 ملی لیتر مکمله وینه)	2-8 °C	2-8 °C که 5 ≤ ورځ -70 °C (وچ یخ) که 5 > ورځ
مکمله وینه	د راټولولو تیوب	2-8 °C	2-8 °C که 5 ≤ ورځ -70 °C (وچ یخ) که 5 > ورځ
غایطه مواد	د غایطه موادو کانټینر	2-8 °C	2-8 °C که 5 ≤ ورځ -70 °C (وچ یخ) که 5 > ورځ
ادرار	د ادرار د راټولولو کانټینر	2-8 °C	2-8 °C که 5 ≤ ورځ -70 °C (وچ یخ) که 5 > ورځ

د سمپلونو ټرانسپورت د ملي سرحداتو په شا و خوا کې باید له ملي قوانینو سره سم او برابر تر سره شي. د هغو سمپلونو نړېوال لېږد چې کېدای شي د COVID-19 لرونکې وي، باید د ملګرو ملتونو خاص قوانین او بل هر اړوند معمول قانون د هغه په لېږدېدنه کې په پام ونيول شي (5)، (6).

له لابراتوار سره د ښو اړیکو او د اړینو معلوماتو درلودلو اطمینان: د سمپلونو له لېږد څخه مخکې، لابراتوار ته د تیاریځۍ خبرتیا، د سمپلونو په سمه توګه او ژر تر ژره په کار اچول او پریځل وخت راپور ورکول هڅوي. باید په سمپلونو باندې په سمه توګه برچسپ ووهل شي او د تشخیص د غوښتنې له فورم سره مل کړای شي (2)، (5).

د COVID-19 ویروس لابراتواري معاینې: هغه لابراتوارونه چې د COVID-19

ویروس معاینات تر سره کوي، باید د biosafety فعالیتونه په کلکه توګه په پام کې ونیسي (5). د COVID-19 په ناروغانو کې د وینې د سپینو کرياتو شمېره (WBC) کېدای شي چې مختلف وي، خو بیا هم Leukopenia، leukocytosis او lymphopenia راپور ورکړل شوي دي، خو Leukopenia ډېر تر سترګو کېږي. د امینوترانسفیراز (aminotransferase) کچه هم لوړه ښودل شوې ده. د pneumonia (سینه او بغل) زیاتره ناروغان د بستر کېدلو په وخت کې د procalcitonin نارمل کچه لري خو هغه ناروغان چې د جدي مراقبت په څانګه (ICU) کې ساتنې او پالنې ته اړتیا لري، کېدای شي چې دغه کچه لوړه شي. په هغه څېړنه کې چې د امریکا په متحده ایالاتو کې تر سره شوي ده، د D-dimer لوړوالی او شدید lymphopenia د لوړې کچې مړینو سره مل ؤ. هغه ناروغان چې شکمن معلومېږي، د نورو تنفسي پتوجنونو لپاره د معاینې تر څنګ، باید د SARS-CoV-2 (هغه ویروس چه د COVID-19 لامل کېږي) لپاره هم تر معاینې لاندې ونیول شي.

د امریکا په متحده ایالاتو کې، د ناروغیو د کنټرول او مخنیوي مرکز (CDC) د SARS-CoV-2 د معاینې د ترسره کولو لپاره د د علوي تنفسي طروقو سمپلونه (انفي بلعومي اوفمي بلعومي) او د امکان په صورت کې د سفلي تنفسي طروقو څخه (بلغم، د شرن تخلیه یا د bronchoalveolar لواز) د معاینې سپارښتنه کېږي. د بلغم تحریک استطباب نه لري. اضافي سمپلونه (لکه غایطه مواد، ادرار) هم کېدای شي چې راټول کړای شي. د تنفسي طروقو سمپلونه باید د هوا له لارې له سرایت څخه د مخنیوي په احتیاطي اقداماتو باندې تر سره شي.

د SARS-CoV-2 RNA د پولیمیراز زنځیر د غبرګون په واسطه تشخیص کېږي، دا معاینات د امریکا په متحده ایالاتو کې د CDC له خوا، یا داسې لابراتوار چې د CDC شرایط ولري، تر سره کېږي. د SARS-CoV-2 لپاره یوه مثبت معاینه د COVID-19 د تشخیص

تائيد کوي. که چېرته لومړني معيانات منفي راپور ورکړل شوي وي او د COVID-19 د شتوالي گومان لاتر اوسه پر خپل ځای پاتې وي، نو په داسې يو حالت کي د نړۍ روغتيايي سازمان (WHO)، له مختلفو ځايونو څخه د بيا سمپل اخيستلو او معايينه کولو سپارښتنه کوي (3 جدول). د يو شکمن يا د COVID-19 مستند ناروغ سمپلونه، د مصنويت او له خطر څخه خلاص دليلونو په خاطر، بايد د ويروسي کلچر لپاره وانستول شي. د 210 عرضي او په COVID-19 شکمن ناروغانو ارزونه کي، په 30 تنو کي نور تنفسي پتوجنونه مثبت ؤ او په 11 تنو کي SARS-CoV-2 په مثبت ډول تشخيص شو چې د نورو پتوجنونو لپاره د معاييني د ارزښت ښکارندوی دی (4).

دریم جدول: د Kits غوښتنلیک او د 2019 کرونا ناروغی (COVID-19) لپاره د معايینی وړانیز (1).

غوښتل شوی معاینه	د اړتیاوو غوښتنه	د سمپل ډول	اصغري حجم	د ټولولو اسباب يا وسیله
COVID-19	Coronavirus Disease 2019 (COVID-19) Test Requisition	علوي تنفسي طروق: انفي بلعومي سوب (NPS)	انفي بلعومي سوب په 1 ملی لیتر د ترانسپورت عمومي وسط (UTM)	Virus Respiratory Kit order # 390082
COVID-19	Coronavirus Disease 2019 (COVID-19) Test Requisition	د ستونی ویروسي سوب	سوب په 1 ملی لیتر عمومي ترانسپورت وسط (UTM)	Virus Culture Kit order #390081
COVID-19	Coronavirus Disease 2019 (COVID-19) Test Requisition	سفلي تنفسي طروق (که امکان ولري): بلغم، BAL، bronch، wash، پلورايي مایع، د سرو نسج	1 ملی لیتر	Tuberculosis Kit order#: 390042

د معایناتو میتودونه: د COVID-19 لپاره معيانات د real-time PCR د پروتوکول په اساس تر سره کېږي چې د PHO لابراتوار او د میکروبیولوژي ملي لابراتوار (NML) په واسطه قانوني پیژندل شوي دي. د هغه اړوند اهداف د RdRp (RNA-dependent RNA polymerase) د جین او د E (envelope) جین څخه عبارت دی.

سمپلونه د یو واحد real-time PCR هدف په وسیله تشخیص کېږي یا هر هغه هدف چې ونښی کولای تشخیص شي، د PCR او Sanger د تسلسل د معاینې په اجرا کولو سره چې د Covid-19 ویروس د RdRp gene لپاره تر سره کېږي، کېدای شي چې تشخیص شي. په لابراتوار کې د Covid-19 لابراتواري تائید په لاندې ډول تر سره کېږي:

* د real-time PCR په واسطه د دوه جینوميک (genomic) اهدافو تشخیص

یا

* د یو یا یو واحد هدف تشخیص یا هغه دواړه اهدافه چې مشخص شوي نه وي، د ویروس تشخیص د تسلسل په واسطه

د PHO لابراتواري معاینات هغه وخت قطعي شمیرل کېږي چې:

* د real-time PCR په واسطه یو واحد هدف تشخیص کړای شي.

یا

د real-time PCR په واسطه یو یا دواړه اهدافه تشخیص کړای شي.

او

* د Covid-19 ویروس د تسلسل یا ترتیب کولو په واسطه تشخیص نشي. که چېرته اړتیا وي، سمپلونه د ډېرو معایناتو لپاره د میکروبیولوژي ملي لابراتوارونو ته استول کېږي. د real-time PCR په اړه توضیحات چې د PHO په لابراتوار کې د Covid-19 ویروس د معاینې لپاره استعمالیږي، د Covid-19 ویروس په تشخیصي موندنو کې چه د real-time RT-PCR په واسطه استعمالیږي، د لاسرسۍ وړ وي.

د PHO لابراتوارونه دغه پروتوکول چې د Covid-19 ویروس د تشخیص لپاره اختصاصي دی، تعدیل کوي (1).

د Covid-19 ویروس لپاره د نکلیک اسید د زیاتوالي معاینه (NAAT)

د Covid-19 د پېښو معمول تائید د RNA ویروس د بی مثال تسلسل په تشخیص سره د نکلیک اسید د زیاتوالي د معاینې (Nucleic acid amplification tests یا NAAT) په وسیله تر سره کېږي او که چېرته اړتیا وي، د پولیمیرایز زنځیر د معکوس کاپي کېدلو (real-time reverse transcription polymerase chain reaction یا rRT-PCR) دا رنگه بې له ځنډه غبرګون د نکلیک اسید په تسلسل سره تر سره کېږي. تر اوس مهاله یو شمیر ویروسي جینونه د N, E, S او RdRP جین په ګډون تر هدف لاندې نیول شوي دي. هغه پروتوکولونه چې استعمال شوي، د هغوی بېلګې دلته پیدا کېږي. د RNA را ایستل باید په

يوه روک لرونکي biosafety جعبې کې د BSL-2 يا له هغې سره معادل يوې وسيلې کې تر سره شي. د RNA د را ايستلو څخه مخکې د کوم حرارتي تداوې سپارښتنه نه کېږي (2)، (5).

په هغو سيمو کې د NAAT په و سيله د پېښو تائيد چې د Covid-19 وېروس لا پېژندل شوي نه وي

په هغو سيمو کې چې د Covid-19 وېروس په دوران کې نه وي، د يوې څېړنې لاندې پېښې د لابراتواري تائيد لپاره چې د NAAT په واسطه تر سره کېږي، د لاندنيو شرايطو څخه د يوه شرط شتوالی اړين دی:

- د Covid-19 وېروس په جينوم (genome) باندې د لږ تر لږه دوو مختلف هدفونو نيولو سره د NAAT يوه مثبتۀ پايله ده، چې د يو با اعتباره ارزونې په استعمال سره ترجيحاً لږ تر لږه د هغه يوه هدف د Covid-19 وېروس لپاره اختصاصي وي (لکه څرنګه چې اوس مهال د SARS په شان د کرونا کوم وېروس، نور په انساني ټولنه کې په دوان کې نه دی او دا کولای شي د بحث وړ وګرځي چې آيا دا د Covid-19 يو وېروس دی يا د SARS په شان د کرونا اختصاصي وېروس)، يا:

- د betacoronavirus د موجوديت لپاره د NAAT يوه مثبتۀ پايله او د Covid-19 وېروس د genome قسمي يا مکمل تسلسل لاپېژندنه په دې ډول دی چې د تسلسل هدف په زياته کچه ستره وي يا د NAAT معاینې په استعمال سره د amplicon له ارزونې سره توپير ولري.

که چېرته پایلې، ناسازګاره او سره توپير ولري، نو په دې حالت کې بايد د ناروغ څخه د دوهم ځل لپاره سمپل واخيستل شي او که چېرته د وېروس تسلسل له اصلي سمپل څخه يا د NAAT په يوه مناسبه ارزونه کې يو amplicon توليد شوی وي چې نظر د NAAT لومړني ارزونې سره توپير ولري، نو بايد د باور وړ يوه پايله لاسته راوړل شي. لابراتوارونه په اصرار سره د بين المللی مرجع په يو لابراتوار کې د هرې حيرانونکې پایلې د تائيد غوښتونکي دي (5).

په هغو سيمو کې د NAAT په وسيله د پېښو لابراتواري تائيد چې د COVID-19 وېروس دوران پکې ثابت وي.

په هغو سيمو کې چې د Covid-19 وېروس په پراخ ډول خپور شوی وي، يوه ساده الګوريتم (Algorithm) کولای شي دهغوې لپاره وکارول شي، د بېلګې په توګه د rRT-

PCR په وسیله ناروغ موندنه د یو واحد تشخیصي هدف په اساس کافي ګڼل کېږي. د یوې یا تر هغې ډېر منفي شمیرې پایلې نشي کولای چې د Covid-19 ویروس احتمالي تشخیص رد کړي. یو شمیر فکتورونه کولای شي چې په ککړو کسانو کې د منفي پایلو لامل وګرځي:

- د سمپل ضعیف کیفیت، چې په هغه کې د ناروغ مواد لږ وي (د یو کنټرول په پایله کې جوت کېږي چې آیا په انتاني سمپل کې د انساني DNA کچه په کافي اندازه موجوده ده چه د PCR په وسیله تر هدف لاندې ونیول شي).

- سمپل د انتان د پیل څخه په ځنډ یا ډېر وختي راټول شوی وي.

- سمپل په سمه توګه لاس په لاس او لېږدېدلای نه وي.

- کېدای شي چې اساسي تخنیکي دلیلونه د معاینې په اجرا کې موجود وي، د بېلګې په توګه د ویروس میوټیشن یا د PCR نهې کېدل.

که چېرته یو ناروغ د Covid-19 ویروس په درلودلو ډېر شکمن وي او په خاصه توګه که سمپلونه یواځې له علوي تنفسي طروقو څخه اخیستل شوی وي او د هغوې لابراتواري پاملې منفي لاسته راغلې وي، نو په دې حالت کې که امکان ولري، باید اضافي سمپلونه، د هغې له جملې، د سفلي تنفسي طروقو څخه راټول او معاینه کړای شي.

هر NAAT ارزونه باید داخلي او خارجي کنټرول ولري او د لاسرسې په صورت کې باید لابراتوارونه و هڅول شي تر څو د کیفیت ارزونې په خارجي پروګرامونو کې ګډون وکړي. همدارنګه لابراتوارونو ته سپارښتنه کېږي چې خپل لومړنۍ مبادي او څېړنې د ثبت د اجرا او دهغه په وظیفوی کیفیت او بالفعل ککړ کونکو باندې د اعتبار سنجې لپاره وړاندیز کړي.

هغه لابراتوارونه چې د Covid-19 ویروس په معاینه کې لږه تجربه لري، باید له هغو لابراتوارونو سره په ګډ کار کولو ته و هڅول شي، چې د دې پتوچن په باره کې ډیره تجربه ولري، تر څو د هغوي لومړني لابراتواري پاملې د تائید وړ وګرځي او کارونه یې ښه والي پیدا کړي.

په هغو هیوادونو کې چې مخکې له دې د Covid-19 ویروس په دوران کې نه وي، د نړۍ روغتیايي سازمان (WHO) د Covid-19 ویروس لابراتواري تائید په لاندې ډول سپارښتنه کوي:

- لومړني پنځه مثبت سمپلې .

- لومړني لس منفي سمپلې (د هغه ناروغانو څخه راټول کړای شي چې د ناروغۍ د پېښو لپاره مناسب وي) د WHO داسې یو لابراتوار ته د هغو ليردول چې وکولای شي د Covid-19 معاینې تائید کړي. که چېرته د Covid-19 ملي لابراتوارونه د معاینې د تائید لپاره په یوه معتبره لابراتوار کې، د سمپلونو ليردېدلو مرستې ته اړتیا ولري، نو د WHO یوه محموله د لاسرسۍ وړ دي (5).

د بی له ځنډه معاینې غوښتنه (STAT)

د PHO لابراتوارونه دنده لري تر څو د روغتیايي مراقبت مسئولینو ته د مرستې لپاره د روغتیايي مراقبت د ژر تر ژره تصمیم نیولو په خاطر، په بیرنيو شرایطو کې معایناتو ته ارجحیت ورکړي (STAT:):

* STAT سمپلونه باید د معاینې مشخص مرجع ته د رسېدلو په خاطر له عادي سمپلونو څخه په ځانگړي توگه واستول شي.

* STAT سمپلونه باید په یوه بسته کې چې د STAT واضح علایم ولري، ځای پر ځای کړای شي او د کاناډايي Biosafety ستندردونو سره سم لاس په لاس (handled) شي او د خطرناکه محمولې ترانسپورټیشن قوانینو (Dangerous Goods Regulations) سره سم و ليردول شي.

* د سمپلونو په ځانگړي توگه ليردولو کې بی غوري، د معاینې د ځنډ لامل کېدای شي او د ترانسپورټیشن د ځنډ له امله، زیاتره د یو روټین سمپل په توگه په کار اچول کېږي (1).

د COVID-19 لپاره د PHO د معایناتو الگوریتم (Algorithm) (د 2020م کال د فبرورۍ 7 څخه)

A- د Covid-19 لپاره معاینه

* د Covid-19 لپاره معاینه د real-time RT-PCR د هغو پروتوکولونو په اساس تر سره کېږي چې د PHO او د میکروبیولوژۍ ملي لابراتوارونو (NML) په واسطه تائید شوي وي، د هغو په اهدافو کې د RdRp (RNA-dependent RNA polymerase) جین او E (envelope) جین گډون لري.

* د real-time PCR په واسطه د جینومیک د دوه اهدافو تشخیص د لابراتوري تائید لپاره کافي گڼل کېږي.

* سمپلونه د real-time PCR په یو واحد هدف سره تشخیص کېږي او هر نا مشخص هدف، د RdRp جین د تائید لپاره، د Covid-19 ویروس د PCR معاینې او د Sanger تر تسلسل معاینې لاندې نیول کېږي.

* سمپلونه د میکروبیولوژي ملي لابراتوارونو د وینې پگ ښار (Winnipeg په کاناډا کې) ته لیردول کېږي (1).

B - د نورو تنفسي ویروسونو معاینه

* که چېرته ناروغان د PHO لابراتوار د منلو وړ معیارونه او شرایط (په روغتون کې بستري کېدل، شیوع، institutionalized) ولري، کېدای شي چې د نورو تنفسي ویروسونو د معاینې لپاره وړاندیز او معرفي شي. د ډیرو توضیحاتو او د منلو وړ معیاراتو لپاره د تنفسي ویروسونو معلوماتي پانې ته راجع کېږي. نظر داخلي data او د لاسرسۍ وړ تسلسل data ته، د Covid-19 لپاره کوم متصل غبرګون نه پېښېږي.

* که چېرته ناروغان د الوتونکو د انفلونزا شواهد او معیارونه له ځانه سره ولري، کېدای شي چې د Influenza لپاره د معایناتو سپارښتنه وشي.

یادښت: د نورو تنفسي ویروسونو او د الوتونکو د انفلونزا لپاره معاینات باید د لابراتوار په رسمي پاڼه کې سپارښتنه وشي (1).

په SARS او MERS پېښو کې ګډ انتانات (Dual infections) او نور تنفسي انتاناتو ویروسونه پیدا شوي و. په دې مرحله کې مونږ د ټولو شکمنو پېښو لپاره مفصل میکروبیولوژیکي څېړنو ته اړتیا لرو. کېدای شي چې د علوي تنفسي او سفلي تنفسي طروقو سمپلونه د نورو تنفسي انتاناتو لپاره معاینه کړای شي، د بېلګې په توګه د A او B انفلونزا (د zoonotic influenza په ګډون)، تنفسي syncytial ویروس، parainfluenza ویروس،

human rhinoviruses، adenoviruses، enteroviruses (EVD68)، metapneumovirus، او endemic human coronaviruses (HKU1, OC43, NL63, and 229E). همدارنګه کېدای شي چې د سفلي تنفسي طروقو سمپلونه د بکټریايي پتوجنونو لپاره، د Legionella pneumophila په ګډون معاینه کړای شي (2).

اضافي معاینات چې باید تر کتنې لاندې ونيول شي

د Community-acquired pneumonia د بکټريايي عواملو لپاره معاینات

په pneumonia (سینه او بغل) باندې اخته ناروغ هم باید د community pneumonia acquired بکټريايي عواملو لپاره معاینه کړای شي. د PHO په لابراتوار کې لاندېني معاینات د اجرا وړ دي:

Mycoplasma pneumoniae/Chlamydia pneumoniae duplex PCR-I :

* باید په همغه انفي بلعومي يا ستوني سوب کې تر سره شي چې د COVID-19 لپاره اخیستل شوی و.

□ - Legionella:

* د Legionella PCR معاینه کېدای شي چې په همغه انفي بلعومي يا ستوني سوب کې تر سره شي چه د COVID-19 لپاره اخیستل شوی و (لکه بلغم، BAL، bronchial wash، aspirates، د سږي نسج).

* د Legionella urinary antigen معاینه (د ادرار لږ حجم 2 ملي لیتره).

یادښت: که چېرته د یوې ارزونې لاندې شخص وضعیت خراب شي او ښه والی پیدا نکړي، نو باید معاینه یې تکرار شي، حتی که د هغه پخواني معاینات د نورو پتوجنونو لپاره مثبت هم وي (1).

سیرولوژیک معاینات

د تشخیصي اهدافو لپاره د سېرولوژیکي معایناتو سپارښتنه یواځې هغه وخت کېږي چې د RT-PCR معاینې د لاسرسې وړ نه وي. د سمپلونود راټولولو لپاره د ځان ساتنې شخصي وسایل (PPE) استعمال شي (د علوي تنفسي سمپلونو لپاره د droplet او اړیکو احتیاطي اقدامات، د سفلي تنفسي طروقو د سمپلونو لپاره د هوا په وسیله د انتقال احتیاطي اقدامات). کله چې د علوي تنفسي طروقو څخه سمپلونه راټولېږي، ویروسي سوېونه (معمم Dacron یا مصنوعي وریښم، نه مالوچ) او ویروسي ترانسپورت وسط (viral transport media) استعمالېږي. د پزې د سوړیو (nostrils) یا د تانسلونو څخه سمپل نه اخیستل کېږي. په یو شکمن novel coronavirus ناروغ کې، په خاصه توګه که pneumonia یا شديده ناروغی ولري، د علوي تنفسي طروقو څخه یو واحد سمپل نشي کولای چه تشخیص رد کړي او د علوي تنفسي طروقو او سفلي تنفسي طروقو څخه د اضافي سمپلونو اخیستلو سپارښتنه کېږي. د سفلي تنفسي طروقو په سمپلونو کې (نظر علوي تنفسي طروقو

څخه) د تشخیص احتمال ډیر دي او د اوږدې مودې لپاره دوام کوي. که چېرته د سمپلونو اخیستلو لپاره لاسرسې د غوښتنې سره سم موجود وي (د بېلګې په توګه، په میخانیکي تنفس لرونکو ناروغانو کې)، ډاکټران کولای شي چې یواځې د سفلي تنفسي طروقو څخه د سمپلونو اخیستلو ته ترجیح ورکړي. د بلغم تحریک کولو څخه باید ډډه وشي ځکه چې د هوا له لارې د سرایت خطر د زیاتوالي لامل ګرځي (2).

سیرولوژیک سروې ګانې کولای شي د یو روان شیوع (outbreak) او د یو retrospective شیوع د پراختیا د کچې په ارزونه کې مرسته وکړي. په هغو پېښو کې چې د NAAT ارزونه منفي لاسته راښيي او یوه قوي اپیدمیولوژیکه اړیکه د COVID-19 ویروس سره موجود وي، نو په دې حالت کې له سیرم سره سم سمپلونه (په حاد او نقاهت مرحله کې) کولای شي هغه تشخیص تائید کړي چې د سېرولوژیک معایناتو په مرسته د لاسرسۍ وړ وي، نو کېدای شي چه د دې اهدافو لپاره د سیرم سمپلونه ذخیره کړای شي. د کرونا ویروس نورو ډولونو په مقابل کې متصالب غبرګون کېدای شي چې یوه ننگونه وي، خو تجارتي او غیر تجارتي سېرولوژیک معاینات د ودې په حال کې دي. په کلینیکي سمپلونو کې د سېرولوژیکي معایناتو ځینې ارزونې چاپ ته سپارل شوي دي (5).

ویروسي تسلسل (Sequencing)

د کلینیکي سمپلونو د سلنې منظم تسلسل، برسیره د موجوده ویروس پر تائید، په ویروسي جینوم کې د میوټیشن د نظارت لپاره هم ګټور تالری شي او امکان لري چې د متقابل طبی اقدام اجرا په ګډون، تشخیصي معاینات هم اغېزمن کړي. همدارنګه د ویروس د ټول جینوم تسلسل کولای شي چې د مالیکولي اپیدمیولوژي ارزونې په اړه پوهاوی ورکړي. د جنتیک تسلسل د معلوماتو د عزل کولو لپاره خلکو ته د GISAID په ګډون د لاسرسۍ وړ ډېر databases موجود دي چې د ارایه کوونکو د حقوقو د ساتنې لپاره په پام کې نیول شوي دي (5).

ویروسي کلچر

د ویروس کلچر د ویروس د تشخیص لپاره د یو رویتین پروسیجر په توګه نه توصیه کېږي (5).

د پېښو او د معایناتو د پایلو راپور ورکول

لابراتوارونه باید د ملي راپور ورکونې اړتیاوې تعقیب کړي. په عمومي ډول د ټولو معایناتو پایلې، منفي وي یا مثبت، باید بې له ځنډه اړوند ملي مسئولینو ته راپور ورکړل شي.

د COVID-19 د معاینې وروستې پایلې، لکه څرنګه چې په رسمي غوښتن پانډه کې ذکر شوی، د PHO له لابراتوار څخه، اړوند سپارښت ورکونکي مرجع ته راپور ورکړل شي. ټولې مثبتې پایلې د عامې روغتیا د یو مهم ناروغۍ په توګه، د عامې روغتیا سیمه ییز برخې ته ولېږل شي، همدارنګه د یو لنډ مهال اقدام په توګه، ټولې منفي پایلې هم د عامې روغتیا سیمه ییز برخې ته ولېږل شي (1).

د COVID-19 ویروس د ښه تشخیص په اړه څېړنه

د ویروس او ناروغیو ډیر اشکال او اړخونه لا تر اوسه روښانه شوي نه دي. د یو ښه لارښوونې د جوړولو لپاره د ډېری پوهې او مهارت درلودلو ته اړتیا لېدله کېږي، د بېلګې په توګه:

د ویروس دینامیک (Viral dynamics): د سمپل د مالیکولي معاینې لپاره د وخت او کلینیکي موادو د ډول تنظیم.

- د ناروغۍ وخامت په مختلفو ټولنو کې، د بېلګې په توګه د عمر په اساس.

- د ویروس د غلظت او ناروغۍ د وخامت تر منځ اړیکه.

- د ویروس د دوران لرلو موده او د کلینیکي منظرې سره د هغې اړیکې (د بېلګې په توګه د ویروسي تصفیې یا پاکېدلو سره د کلینیکي ښه والی واقع کېدل، یا له کلینیکي ښه والي سره سره، د ویروس دوران ثابت وي).

- د ګټورو او د اعتماد وړ سپرولولوژیکو څېړنو وده او پراختیا.

- د مالیکولي او د لاسرسي وړ سپرولولوژیکو څېړنو پرتلیزه ارزونه.

- د هغو میوټیشنونو (mutations) څخه نظارت چې د مالیکولي معایناتو تر سره کول اغیزمن کولای شي. د مثبتو پېښو زیاته سلنه د تسلسل (sequencing) لپاره اړین دي.

- د نړۍ روغتیايي سازمان (WHO) د ښه پوهاوی لپاره د معلوماتو (data) شریکول هڅوي او په دې توګه د COVID-19 د شیوع کنټرول او دهغه پر ضد اقدام ته وده ورکوي (5).

* د ویروسي تشخیص د سمپل د لېږدېدو لپاره باید د ویروسي ترانسپورت وسط (viral transport medium یا VTM) څخه چې د antifungal او آنتي بیوټیک لرونکي وي، استعمال شي.

د سمپل له مکرر کنگل کولو او ذوب کېدلو څخه ډډه وشي. که چېرته VTM د لاسرسي وړ نه وي، کېدای شي چې د هغه پر ځای معقم saline وکارول شي (په دې حالت کې د

سمپل د ذخیره کولو وخت او د تودوخې درجه چې په پورته کې د 2-8 د سانتي ګراد درجه یادونه شوی، کېدای شي چې توپیر وکړي).

د خاصو موادو د راټولولو تر څنګ چې په جدول کې ذکر شوی، نور ډاډ من مواد او وسایل هم شته، لکه د سمپلونو د راټولولو او ترانسپورت کانټینرونه او بیکونه، سره کوونکي او د یخ پاکټونه او یا وچ یخ، د blood-drawing معقم وسایل (لکه ستنې، سرنجونه او تیوبونه)، برچسپونه او دایمي مارکرونه، شخصي محافظتي وسایل (PPE) د سطحو لپاره د میکروب ضد مواد او نور (5).

پایله

1- د کرونا ویروسونه (Coronaviruses) د انسانانو او حیواناتو د ویروسونو یوه مهمه او ستره کورنۍ ده چې کولای شي په انسانانو کې د یو شمېر ناروغیو، [له زکام څخه نیولې تر تنفسي حاد او شدید سندروم (SARS) پورې د یو شمېر ناروغیو] لامل شي او د یو شمېر حیواني ناروغیو لامل هم کېدای شي.

2- د 2019 کرونا ویروس یوه خطرناکه انتان دی او نړیوال روغتيايي سازمان (WHO) د 2019 کرونا ویروس د COVID-19 په نامه پېژني.

3- هغه ویروس چې د Covid-19 لامل کېږي، لومړی د 2020م کال د جنورۍ پر 7 نیټه له هغو کلینیکي سمپلونو څخه چې د چین د Huanan ولایت د Wuhan ښار د بحري خاوارو له یو مارکېټ څخه ترلاسه شوي و، د RT-PCR د یو معاینې په واسطه مثبت تائید شو.

4- د Covid-19 ویروس 96% جینوميک (genomic) ورته والې د شب پرته په شان د SARS له ویروس سره او د 86% څخه تر 92% پورې د میري خوړونکي (pangolin) SARS په شان ویروس سره ورته والی لري، نو له همدې کبله د Covid-19 لپاره د یو حیواني منبع د احتمال موجودیت ډېر دی.

5- کېدای شي چې د Covid-19 ویروس په تنفسي، غایطي او ویني سمپلونو کې تشخیص کړای شي. د تنفسي سمپلونو ګټورتیا ډېره ده او د PCR په وسیله د Covid-19 د معاینې لپاره د علوي تنفسي طروقو (انفي بلعومي او فمي بلعومي سوبونه) او سفلي تنفسي طروقو (راوتلې بلغم، endotracheal aspirate یا د bronchoalveolar لواژ) څخه راټولېږي.

6- د Covid-19 د معاینې لپاره د علوي تنفسي طروقو څخه یو واحد سمپل د منلو وړ دی. د انفي بلعومي سمپل ته ډیر ترجیح ورکول کېږي، ځکه چې د Covid-19 ویروس د

تشخيص لپاره نظر له ستوني سوب ته لوړ حساسيت لري. د بستري ناروغانو لپاره لږ ترلږه دوه سمپله له دوه مختلف ځايونو څخه راټول کېږي.

7- اضافي کلينيکي سمپلونه، لکه وينه، او غايطه مواد کولای شي د Covid-19 د تشخيص لپاره راټول کړای شي. په غايطه موادو او په خاصه توګه په ادرارو کې د Covid-19 دوران کثرت او زمان معلوم شوی نه دی.

8- سپرولوژيک تشخيص په چټکۍ سره د پرمختګ په حال کې دی، ځولتر اوسه پوری د Covid-19 د تشخيص لپاره په پراخه پيمانه نه استعمالېږي.

9- په چين کې د Covid-19 د مستقيم تشخيص لپاره د nucleic acid په اساس لږ تر لږه 8 ميتوده او د کلونيدل د زرين انټي باډي دوه تشخيصي kits تائيد شوي دي. د وېروس لپاره شکمنې پېښې بايد د nucleic acid په تقويتي معایناتو، لکه د RT-PCR په واسطه ناروغ موندنه وشي.

10- د Covid-19 د شکمنو پېښو ناروغانو څخه په چټک ډول د مناسبو سمپلونو راټولونه او معاینه د کلينيکي مراقبت او د شيوخ د کنترول لپاره ډير ارجحيت لري او بايد د لابراتوار د متخصص په واسطه لارښونه وشي.

11- د PHO لابراتوار ته د لومړنيو سمپلونو بسته بندي او لېږدېدنه د خطرناکه محمولی د ترانسپورټيشن له قوانينو سره سم تر سره کېږي. سمپل په يو biohazard بيګ کې ځای پر ځای او مهر کېږي. سمپلونه له راټولېدو څخه وروسته بايد د 2-8 درجو د سانتي ګراد تودوخه کې ذخيره شي او د يخ په پاکټونو کې د PHO لابراتوار ته ولېږدول شي. که چېرته د سمپل لېږد د لابراتواري معاینې لپاره له 72 ساعتونو څخه ډېر ځنډ شي، بايد سمپل په 80- درجو د سانتي ګراد تودوخه کې سره او د يخ په شکل وچه شي.

12- سمپلونه بايد وروسته له ټولولو څخه ژر تر ژره د تشخيص لپاره لابراتوار ته واستول شي، د سمپلونو د لېږدېدلو په وخت کې، په سمه توګه د هغوی لمس کول او لاس په لاس کول ډېر مهم او اړين کار دی. که چېرته لابراتوار ته د سمپلونو د رسيدلو د ځنډ احتمال موجود وي، نو په قوي ډول سپارښتنه کېږي، تر څو چې د وېروسي ترانسپورت وسط (Viral transport medium) وکارول شي، کېدای شي چې سمپلونه په 29- درجو د سانتي ګراد تودوخه کې يا په 70- درجه د سانتي ګراد مطلوبه تودوخه کې منجمد کړای شي، او که چېرته د ډېر ځنډ توقع موجود وي، نو بايد سمپلونه په وچ يخ کې ولېږدول شي. ډېر مهم دی چې له مکرر منجمد کېدو او اوبه کېدو څخه ډډه وشي.

13- هغه ناروغان چې شکمن معلومېږي، د نورو تنفسي پتوجنونو لپاره د معاینې د سپارښتنې تر څنګ، باید د SARS-CoV-2 (هغه ویروس چې د COVID-19 لامل کېږي) لپاره هم تر ارزونې لاندې ونیول شي.

14- SARS-CoV-2 RNA د پولیمیراز زنجیر د غبرګون په واسطه تشخیص کېږي، د امریکې په متحده ایالاتو کې دا معاینات د CDC یا داسې یو لابراتوار چې د CDC د شرایطو لرونکي وي، تر سره کېږي. د SARS-CoV-2 یوه مثبت معاینه د COVID-19 تشخیص تائید کوي، که چېرته لومړنۍ معاینې منفي راپور ورکړل شوي وي او د COVID-19 د موجودیت اشتباه لا تر اوسه موجوده وي، نو په دې حالت کې د نړۍ روغتیايي سازمان له مختلفو تنفسي طروقو څخه د بیا سمپل اخیستلو او معاینه کولو سپارښتنه کوي.

15- د یو شکمن یا د COVID-19 په ویروس ککړ مستند سمپل، د مصئونیت او له خطر څخه د خلاصیدلو دلیلونو په خاطر، باید چې ویروسی کلچر لپاره وانستول شي.

16- د COVID-19 معاینات د real-time PCR د پروتوکول په اساس اجرا کېږي چې د PHO لابراتوار او د میکروبیولوژي ملي لابراتوار له خوا قانوني پیژندل شوي وي، د هغه اړوند اهداف د RdRp (RNA-dependent RNA polymerase) جین او E (envelope) جین څخه عبارت دي.

17- که چېرته یو ناروغ د Covid-19 ویروس په درلودلو شکمن وي او په خاصه توګه که سمپلونه یواځې له علوي تنفسي طروقو څخه اخیستل شوي وي اولابراتواري پاڼې یې منفي لاسته راغلي وي، نو په دې حالت کې که امکان ولري، باید اضافي سمپلونه، او د هغې له جملې څخه د سفلي تنفسي طروقو څخه راټول او معاینه کړای شي.

18- د ویروس ډېری اشکال او اړخونه او اړوند ناروغۍ لاتر اوسه پورې نه دي پیژندل شوي، نو له همدې امله، د ښې لارښودنې د جوړیدو لپاره زیات پوهې او مهارت او ډیرو څېړنو ته اړتیا لېدله کېږي.

وړاندیزونه

1- د 2019 کرونا ویروس (COVID-19) تشخیص یوه ساده او معمولي کار نه دی او ورځ په ورځ د هغې نوي پېښې رامنځته کېږي، نو له همدې کبله وړاندیز کېږي چې د دې ډول انتاناتو د اختصاصي تشخیص لپاره په پلازمېنه او زونونو کې د عامې روغتیا وزارت د ناروغیو د کنترول او مخنیوي (CDC) په چوکاټ کې ځانګړې لابراتوارونه جوړ او په اړینو

تشخيصي او Biosafety وسايلو او امکاناتو سمبال او تکره مسلکي کسان پکې و گومارل شي.

2- د COVID-19 ويروس يو خطرناک انتان دې چې اوس مهال نړيوال شيعو لري او کوم ځانگړي او اختصاصي کلينيکي اعراض او علايم نه لري، نوله همدې امله د هغې د ډير شيعو د مخنيوي او ژر تشخيص په موخه وړانديز کېږي چې ټول شکمن کسان ژر تر ژره د قطعي لابراتواري تشخيص لپاره د عامې روغتيا وزارت اړوند روغتيايي مراجعو ته ځانونه ورسوي.

3- که چېرته د COVID-19 تر څېړنې لاندې کوم ناروغ وضعيت مخ په خرابيدو شي او ښه والې پيدا نه کړي، نو په دې حالت کې وړانديز کېږي چې د COVID-19 د لابراتواري قطعي تشخيص لپاره بيا هم د ناروغ څخه مناسب سمپلونه راټول او معينه کړای شي، حتی که د هغې مخکېنې معاینې د نورو پتوجنونو لپاره مثبت هم وي.

4- لکه څرنگه چې د ناروغانو ټول کلينيکي سمپلونه د COVID-19 ويروس په لرلو شکمن ښکاره کېږي، نو له همدې کبله وړانديز کېږي چې ډاکټران او د لابراتوار ټول مسلکي او خدماتي کارکوونکي د Biosafety لارښوونې په ټولو حالاتو کې رعايت او تعقيب کړي.

5- د کرونا ويروس د معاینې ټولو لابراتونو او تکنیشنانو د پوهې د ظرفيت او مهارت د زیاتوالي په موخه وړانديز کېږي چې د نورو تجربه لرونکو لابراتوارونو سره گډ کار و کړي تر څو وکولای شي خپلو عملي اجراءاتو ته وده او ښه والی و بخښي او د هغوی د ابتدايي معایناتو پايلې د تائيد وړ و گرځي.

6- د لابراتواري ارزونې لپاره ټول راټول شوي سمپلونه په بالفعل ډول ککړ گڼل کېږي، نوله همدې امله وړانديز کېږي چې ټول هغه مسلکي او خدماتي روغتيايي کار کوونکي چې د سمپلونو په راټولولو، لېږدولو او معاینه کولو باندې مشغول دي، باید د روغتيايي حالت له مخې بيمه کړای شي.

Abstract

Coronaviruses are important human and animal pathogens. Patients who meet the criteria for suspect cases, should undergo testing for SARS-CoV-2, in addition to testing for other respiratory pathogens. In the United States, the CDC recommends collection of specimens to

test for SARS-CoV-2 from the upper respiratory tract and, if possible, the lower respiratory tract. Additional specimens (eg, stool, urine) can also be collected.

The diagnostic landscape of this outbreak is changing quickly. The first COVID-19 cases were detected using genomic sequencing, but multiple RT-PCR commercial and non-commercial assays have since been developed. As the international case load increases, there is an urgent need to rapidly scale up diagnostic capacity to detect and confirm cases of COVID-19.

مأخذونه

1- Ontario Agency for Health Protection and Promotion. Coronavirus Disease 2019 (COVID-19) Testing. February 10, 2020 (Updated 2 March 2020)

Available at: <https://www.publichealthontario.ca/en/laboratory-services/test-information-index/wuhan-novel-coronavirus>

2- WHO. Clinical management of severe acute respiratory infection when novel coronavirus (2019-nCoV) infection is suspected, interim guidance 28 January 2020.

Available at: <https://www.who.int/docs/default-source/coronaviruse/clinical-management-of-novel-cov.pdf>

3- Saudi center for disease prevention and control: Ministry of Health. Corona virus Disease 19 (COVID-19) Guidelines. February 2020.

Available at:

<https://www.moh.gov.sa/CCC/healthp/regulations/Documents/Coronavirus%20Disease%202019%20Guidelines%20v1.1..pdf>

4- Kenneth McIntosh, Martin S Hirsch, Allyson Bloom. Coronavirus disease 2019 (COVID-19) uptodate. Mar 09, 2020.

Available at: <https://www.uptodate.com/contents/coronavirus-disease-2019-covid-19>.

5- WHO. Laboratory testing for coronavirus disease 2019 (COVID-19) in suspected human cases, Interim guidance 2 March 2020,

Available at: apps.who.int/iris/bitstreams/retrieve

6-WHO and China CDC. Report of the WHO-China Joint Mission on Coronavirus Disease 2019 (COVID-19). 16-24 february 2020.

Available at: <https://www.who.int/docs/default-source/coronaviruse/who-china-joint-mission-on-covid-19-final-report.pdf>

څېړنپوه ډاکټر احمد شاه عمر وردک

د 2019 کرونا ویروس (کووید-19) د خصوصیاتو پېژندنه او تفریقي تشخیص

لنډيز: کرونا ویروسونه (Coronaviruses) د ویروسونو یوه لویه کورنۍ ده چې د لومړي ځل لپاره په ۱۹۶۰م. کال کې کشف او وپېژندل شول. له ظاهري ځانگړنو څخه یې د ویروس پر سطح باندې تاج ته ورته زوائد دي. د کرونا ویروس نوی ډول چې د لومړي ځل لپاره د ۲۰۱۹م. کال د سمبر میاشت کې د چین د هیوبي ولایت په واهان ښار کې د سینه بغل په ناروغانو کې وپېژندل شو د بیتا کرونا ویروس له ډلې څخه دی او له دوو لایو څخه جوړ شوی دی، د ویروس هسته جنتیکي مواد او بهرنۍ لایه یې پروتني مواد جوړوي. د کرونا ویروس نیوکلیک اسید د RNA له ډول څخه دی، تقریبي اوږدوالی یې 30 نانومتر، مثبت حس او د پولی ادینیلات (polyadenylated) له واحدې رشتې څخه دی. جهش یا میوټیشن په کرونا ویروس کې یو طبیعي دود دی، خو پېښې یې ډېرې کمې دي. د کرونا ویروس د نورو ویروسونو په خلاف 5'→3' کود کوي چې د دغه ویروس په ساتنه او د انسان او حیوان په حجرو کې دننه د تکرر په تداوم کې کلیدي نقش لوبوي. د کرونا ویروسونه له یو بل سره د یوځای کېدو او د نوي ترکیب د جوړولو وړتیا لري په ځانگړي ډول کله چې دوو ویروسونو په عین وخت کې یوه حجره اخته کړې وي. د ټولو کرونا ویروسونو انکشاف د منتن شویو حجراتو په سایټوپلازم پورې منحصر دی. که څه

هم د کرونا ویروسونه په حیواناتو کې ډېر لیدل کېږي خو اووه ډوله یې د انسان تنفسي سیستم اخته کوي. دا ویروسونه په ژمي او پسرلي کې د زکام یا رېزش ډېرې پېښې رامنځته کوي او له راینو ویروسونو وروسته د رېزش تر ټولو لوی لامل گڼل کېږي، ځېنې وخت کرونا ویروس د افرادو پر تنفسي او هضمي سیستم حمله کوي د اسهالاتو او د ریوی نسج د التهاب یا نمونیا لامل کېږي. دا ویروسونه په معمول ډول په ډیرو کسانو کې له نرم او ملایم زکام سره مل وي. د کرونا مرض تفریقي تشخیص باید له ورته ناروغیو او له هغه زکام او سینه بغل څخه وشي چې د نورو ویروسونو او باکتریاو له کبله رامنځته کېږي، چې تر ډېره بریده په لابراتواري معایناتو پورې تړلی دی.

سریزه: په نړۍ کې د کرونا ویروس پانډیمي پر ورځني ژوند، تجارت او ترانزیت، صحي مراقبتونو، صحي لگښتونو او مصارفو، معیوبیتونو او مړینو باندې څرگندې اغېزې لري، په دې مقاله کې د کرونا ویروس د مختلفو ډولونو خصوصیات په خاص ډول سره کاوید-19 چې د کرونا ناروغي سببي لامل او یوه نوې پدیده ده تشریح شوي دي او د کرونا ناروغي تفریقي تشخیص له ورته ناروغیو څخه تر بحث لاندې نیول شوی دی.

موخه: د کووید-19 ناروغۍ د سببي لامل د ځانگړنو (خصوصیاتو) په گوته کول او له دې ناروغۍ سره د نورو ورته ناروغیو د تفریقي تشخیص روښانه کول.

اهمیت او مبرمیت: د کرونا ناروغي د سببي لامل پر خصوصیاتو او مشخصاتو باندې پوهېدل او د دغې ناروغۍ تفریقي تشخیص له ورته ناروغیو څخه، دغو ناروغانو ته پاملرنه زیاتوي، غوره صحي مراقبتونه یې کېږي، د ناروغانو انداز ښه والی مومي، د دې ناروغۍ د اختلاطاتو او مړینو کچه راکموي.

د څېړنې پوښتنې: ۱- د نوې کرونا ناروغي عامل د کومو ویروسونو له ډلې څخه دی او څه خصوصیات لري؟

۲- نوې کرونا ناروغي باید له کومو ناروغیو سره تفریقي تشخیص شي.

میتود: دا یوه توصیفي-تحلیلي څېړنه ده؛ په دې څېړنه کې د نړیوالو معتبرو لیکنو بیا کتنه شوې (literature review)، تحلیل او بررسي یې تر سره شوې ده.

لیتراتور ته کتنه

میکروارگانیزمونه کوچني، ذره بڼي او ژوندي موجودات دي چې له میکروسکوپ پرته د لیدلو وړ نه دي. دا موجودات گټور او مضر ډولونه لري. د ناروغي رامنځته کوونکي ډولونه

یې د ژوندي پاتې کېدو لپاره خوړو ته اړتیا لري، نو ځکه د مناسب محیط موندلو لپاره ښایي د انسانانو، حیواناتو، نباتاتو یا نور میکروارګانیزمونو بدن ته دننه شي. په دې حالت کې هغه ژوندي موجود ته چې ویروس ور دننه شوی دی کوربه ویل کېږي. د ناروغۍ رامنځته کوونکي میکروارګانیزمونه د نورو ژونديو موجوداتو بدن ته په دننه کېدو سره وده او تکثر کوي. ځنې میکروارګانیزمونه د انسانانو او حیواناتو ترمنځ ګډ دي او له حیواناتو څخه انسانانو ته خپرېږي چې د Zoonotic اصطلاح ورته کارول کېږي (1:صص. 926-928).

د مرضي عواملو یا میکروارګانیزمونو د تهاجم په اثر د انسان د بدن ککړیدلو ته انتان وایي. د ناروغۍ رامنځته کوونکي عوامل یا میکروارګانیزمونه په معمول ډول د تنفسي، بولي تناسلي، هضمي، پلاستا، د سترګې د منضمې او پوستکي په خاصه توګه د پوستکي د ترصیضاتو، په انتان ککړو حشراتو د چیچلو او د وینې اخیستلو له لارې بدن ته داخلېږي. د انتان درجه د مرضي عامل په مقدار او شدت یا virulence پورې تړلې ده. هغه ناروغي چې د انتان په واسطه رامنځته کېږي د انتاني ناروغیو په نوم یادېږي. هغه میکروارګانیزمونه چې د ډیرو خطرناکو ناروغیو لامل دي؛ باکتریاو، ویروسونو، پروتوزوا و فنگسونو ته شاملېږي.

ویروسونه

ویروس لاتیني کلمه ده چې د رطوبت یا لارو معنی ورکوي. د کیمیاوي جوړښت له نظره ویروسونه یو له ډېرو کوچنیو ژونديو موجوداتو څخه دي چې حتی په عادي میکروسکوپ سره نه لیدل کېږي او د الکترون میکروسکوپ په واسطه لیدل کېږي. د ویروسونو اندازه د 200 او 300 نانو متر ترمنځ ده. ویروسونه داخل الحجروي پرازیتونه دي چې د دې خصوصیت په لرلو سره له باکتریاو او نورو میکروارګانیزمونو څخه توپیر لري. ویروسونه په دې دلیل چې پایدار حالت نه لري، د خپل تکثر له پاره اړین انزایمونه نه لري او د دوی په منځ کې میتابولیزم صورت نه نیسي، ژوندي نه ګڼل کېږي او د کوربه یا مېزبان له حجراتو څخه بهر په خنثی حالت کې وخت تېروي نو په دې مفهوم سره نشو کولی چې ژندوي یې په نظر کې ونیسو، خو کله چې ویروسونه کوربه حجراتو ته دننه شي نیوکلیک اسیدونه یې فعالیتوي او تکثر کوي نوځکه ویروسونه له حجراتو څخه بهر یوه کیمیاوي خنثی ماده او یو لوی مالیکول حسابېږي او په حجراتو کې د ننه ویروسونه له کلینیکي نظره ژوندي موجودات په نظر کې نیول کېږي (2:صص. 308-310).

په عمومي توګه د ویروسونو په جوړښت کې نیوکلیک اسید، پروټین پوښښ یا کپسید (Capsid) و غیر پروټیني پوښښ شامل دي.

ویروسونه د یوې مرکزي هستې لرونکي دي او د جینوم له لحاظه په دوو ګروپونو؛ د DNA لرونکي ویروسونه لکه د تور ژېړي ویروس (HBV) او د RNA لرونکي ویروسونه لکه د ایډز، انفلونزا او کرونا ویروسونو باندې ویشل کېږي.



د ویروس نیوکلیک اسید د پروټیني پوښ په واسطه چې کپسید نومېږي، چارپیره شوی دی. هر کپسید له کوچنیو پروټیني واحدونو څخه چې کپسومیر (Capsomere) نومېږي، جوړ شوی دی. د کپسومیرونو نظم او ترتیب د ویروس عمومي بڼه تعینوي چې د هر ویروس لپاره ثابت ده. په ځینو ویروسونو کې کپسید د یوه پوښ په واسطه چې په معمول ډول د لپیدونو، پروټینونو او کاربوهایدریتونو څخه ترکیب دی، پوښل شوی دی. ویروسونه د خپل تکثیر په موخه د حجرې منځ ته نفوذ کوي، د حجرې د تولید یا جوړولو برنامې ته په خپله ګټه بدلون ورکوي او د حجرې د پروټین جوړولو سیستم د خپلې اړتیا وړ پروټینونو او انزایمونو د جوړولو په موخه کاروي. ویروسونه د حجروي جوړښت او هر ډول میتابولیزم او کیمیاوي تعاملاتو د کمښت یا نقصان له کبله خپل ځان ته ورته موجود نشي جوړولی، یعنې تکثیر نه شي کولی او د دې عمل لپاره باید حساسې حجرې ته دننه شي او د ژوندۍ حجرې انرژي او د پروټین جوړولو سیستم ته احتیاج لري. د ویروس لېږدول د حجرې دننه یواځې د حجرې په واسطه امکان لري او دا عمل یواځې د حساسې حجرې او له ویروس سره آشنا حاملو اخذو په واسطه ترسره کېږي. هغه حجرې چې دغه اخذې د ویروس د جذب لپاره ولري، په احتمالي ډول سره کولی شي د ویروسونو مختلف ډولونه ولېږدوي، له دې پرته حجره د ویروس په وړاندې مقاومت ده او هر ډول اړیکه به له ویروس سره بې له کومې پایلې وي. حجرې ته په دننه کېدو سره د ویروس د نیوکلیک اسید فعالیت پیل کېږي چې دغه نیوکلیک اسید د کوربه د حجرې د استقلال د نهې او مهار کولو لپاره پوره جنونونه لري او د هغه په مرسته د خپل تکثیر لپاره د کیمیاوي تعاملاتو اړتیاوې له کوربه حجرې څخه پوره کوي (2:صص. 308-310).

د کرونا ویروس منشأ: د کرونا ویروسونو منشأ چې پخوا یې خلک اخته کړي وو په حیواناتو کې وه، د سارس ویروس (SARS-CoV) لومړی په آسمان څکالی کې شروع شو، وروسته پیشوګانو ته خپور شو او ورپسې هم انسانانو ته خپور شو. د مرس ویروس (MERS-CoV) په منځني ختیځ کې له اوبښ څخه انسان ته خپور شو، ښايي چې نور

حيوانات يې هم په شيعو کې ونډه ولري. د کرونا وروسونه په انسانانو او د حيواناتو په مختلفو ډلونو کې لکه اوشانو، غواگانو، پيشوگانو او آسمان ځکاليوکې ليدل کېږي. دا وروسونه له زکام څخه نيولې ان تر شديدو تنفسي ناروغيو رامنځته کولی شي.

د کرونا پخواني وروسونه (SARS-CoV, MERS-CoV) او د کرونا نوی وروس چې SARS-CoV-2 نومېږي په ندرت سره له حيواناتو څخه انسانانوته سرایت کوي او بيا د انسانانو ترمنځ سرایت کوي. پورتنی درې واړه ذکر شوي وروسونه د بیتا کرونا وروس له ډوله دي او اصلي منشأ يې په حيواناتو کې ده. د حيواناتو د وينې په دوران کې ډېر نور وروسونه هم شته چې تر اوسه يې انسانان نه دي اخته کړي.


د "کرونا وروس" اصطلاح د لاتین "corōna" کلمې يا د يوناني "κορώνη" کلمې له معنی څخه چې تاج يا هاله ده، اخيستل شوې ده. دا اصطلاح د وروس د ظاهري شکل په اساس چې تر الکترون میکروسکوپ لاندې په تاج لرونکي شکل ليدل کېږي، وضع شوې ده. له همدې کبله د کرونا وروس د تاج لرونکي وروس په نامه هم نومول کېږي. د دغه وروس تاج له پروټينو څخه جوړ شوی، چې د بېلوميرونو په نوم يادېږي. دغه پروټين د کوربه په متن کېدو کې له وروس سره مرسته کوي. د کرونا وروس د ۲۰۰۲ او ۲۰۰۳ کالونو د حاد او شديد تنفسي سندروم د شيعو لامل پېژندل شوی دی.



۱ او ۲ شکلونه د کرونا وروس الکترون مايکروسکوپيک منظره راښی (۵).

جوړښت: د کرونا وروسونه د کرونا وایريده (Coronaviridae) په کورنۍ او د نیدو وایرالیس (Nidovirales) په order پورې اړه لري. په خپل جوړښت کې د آر ان ای (RNA) یو معمولي جینوم لري. په کرونا وروس باندې د مبتلا کېدو خطر په هغو کسانو کې چې په عین وخت کې نورې ناروغۍ لري او په هغو ماشومان کې چې په قلبي ناروغيو اخته وي ډېر دی. کرونا وروسونه له راینو وروسونو څخه وروسته په زکام باندې د اخته کېدو تر ټولو لوی لاملونه دي، چې د زکام ډېرې پېښې په ژمي او پسرلي کې رامنځته

کوي او په معمول ډول يې د زکام شدت زیات دی. څرنگه چې د کرونا ویروس کلچر ستونزمن دی، په همدې علت سره يې خصوصیات په ښه توګه نه دي پېژندل شوي. د کرونا ویروس بیضوي یا کروي شکل لري او له دوو لایو څخه جوړ شوی دی؛ د دغو ویروسونو هسته جنتیکي مواد او بهرنۍ لایه يې له پروټيني تاج څخه جوړه شوې ده. د کرونا ویروس کورنۍ تل له حیواني ډول څخه انسان ته انتقال شوي دي. د ساده او آسان انتقال په موخه دا ویروس کېدای شي تکامل وکړي او د سختې ناروغۍ لامل وګرځي.



۳ شکل د کرونا ویروس ساختمانی برخې راښيي.

د کرونا ویروس ډولونه

کرونا ویروسونه (Coronaviruses) د ویروسونو یوه لویه کورنۍ ده، چې د لومړي ځل لپاره په ۱۹۶۰م. کال کې کشف او پېژندل شوي دي. له ظاهري ځانګړنو څخه يې د ویروس پر سطح باندې تاج ته ورته زوائد دي. دا ویروسونه په انسانانو او حیواناتو کې د زکام موجب کېږي. د کرونا ویروس کله د افرادو په تنفسي او هضمي سیستم باندې حمله کوي، د ریوي نسج د التهاب یا نمونيا او د نس ناستي سبب کېږي. که څه هم کرونا ویروسونه په حیواناتو کې ډېر لیدل کېږي، خو د دغو ویروسونو اووه ډوله د انسان تنفسي سیستم مبتلا کوي چې عبارت دي له:

1. HCoV-229E

2. HCoV-OC43

3. HCoV-NL63

4. HCoV-HKU1

5. MERS-CoV

6. SARS-CoV

7. SARS-CoV-2

د کرونا ویروس څلور لومړني ډولونه په مرتب ډول سره په انساني جمعیت کې ناروغي رامنځته کوي او د ماشومانو او لویانو تنفسي سیستم اخته کوي خو درې وروستي ډولونه یې (سارس، مرس و کووید-19) له شدیدو علایمو سره مل وي.

سارس (SARS-CoV) Sever Acute Respiratory Syndrome coronavirus: دا ویروس چې اټکل کېږي په چین کې له آسمان ځکالی څخه انسان ته خپور شوی دی په ۲۰۰۲م. کال کې په نړۍ کې د سارس د اپیدمي موجب شو چې کابو ۸۰۰ کسان یې ووژل. سارس د SARS-CoV په علمي نوم سره په اخته کسانو کې د حاد او شدید تنفسي سندروم سبب شو. دا ویروس کولی شو د سانتي گړد په 56 درجو تودوخه کې د 30 دقیقو په موده کې او یا د ضد میکروبي موادو لکه 75% ایتانول، ضد عفوني مواد چې کلورین ولري او کلوروفارم په واسطه غیر فعال کړو (3).

مرس (MERS-CoV) Middle East Respiratory syndrome coronavirus : دې ویروس یو بل نوی ډول چې د ۲۰۱۲م. کال په سپتمبر کې په سعودي عربستان کې په یو ۶۰ کلن کس کې کشف شو او بیا د نوموړي کس د مرګ لامل وګرځېد؛ دغه کس چې نارینه وو څو ورځې مخکې یې دوبي ته سفر کړی وو. د دې ویروس دویمه پېښه په قطر کې په ۴۹ کلن سړي کې وپېژندل شوه چې هغه هم مړ شو. د دې ناروغۍ کشف د لومړي ځل لپاره د لندن د Colindale په Health protection agency's کې تایید شو. د کرونا د دې ویروس شیوع د منځني ختیځ د تنفسي سندروم (Middle East respiratory syndrome coronavirus) په نوم وپېژندل شوه چې په اختصار MERS-CoV لوستل کېږي. دا ویروس په منځني ختیځ کې د ۸۵۸ تنو د مړینې سبب شو. دا ویروس هم کولی شو د سانتي گړد په 56 درجو تودوخه کې د 30 دقیقو په موده کې او یا د ضد میکروبي موادو لکه 75% ایتانول، ضد عفوني مواد چې کلورین ولري او کلوروفارم په واسطه غیر فعال کړو (3).

د کرونا نوی ویروس (کووید 19) nCoV2019: د کرونا نوی ویروس د ۲۰۱۹م. کال په آخره میاشت کې په چین کې په سینه بغل اخته ناروغانو کې تجرید او وپېژندل شو او نړیوال روغتیايي سازمان د دې ویروس له پاره د کووید 19 یعنی د ۲۰۱۹م. کال کرونا ویروس نوم غوره کړ (8).

دا ناروغي په ټول جهان کې د خپرېدو په حال کې ده او د نړۍ اکثر و هیوادونو ته یې سرایت کړی دی. له دې مخکې د دې ډول کرونا ویروس پانډیمي په انسانانو کې نډه لیدل شوې. د دې ویروس د مړینو کچه په اخته شویو کسانو کې له ۱ څخه تر ۲ سلنه اټکل شوې ده. د کرونا ویروس ۱۰۴ نمونې چې له مختلفو ناروغانو څخه په چین کې اخیستل شوې دي د جوړښت له نظره یې 99.9 فیصده ورته والی درلود او کوم میوټیشن یې نه شول. د کرونا ویروس نیوکلیک اسید د RNA له ډول څخه دی چې تقریبي اوږدوالی یې ۶۰ تر ۱۴۰ نانومتر، حس مثبت، د پولی ادینیلات (polyadenylated) واحد رسته لري (۷، ۳). د کرونا ویروس آر ان ای غټ دی او د غیر ساختماني پروټینونو لکه polymerase, methyltransferases او helicase لپاره کوډ گذاري کوي. څلور یا پنځه ساختماني پروټینونه چې له کوچنیو او متغیرو غیر ساختماني پروټینو سره گډ شوي دي هم په دغه ترکیب کې شامل دي (8).

لومړی غټ ساختماني پروټین یې د هیم اگلوتینین استراز (hemagglutinin-esterase) په نوم دی چې مخفف یې HE دی او په HKU1، HCoV OC43 او د ځینو حیواناتو په بیتاکرونا ویروسونو کې وجود لري. دا پروټین ښايي چې د حجرې پر سطحه باندې د ځینو ذراتو په اتصال یا آزادېدلو کې ونډه ولري. د HE پروټین جن د انفلوانزا ویروس له hemagglutinin سره ورته والی لري چې د کلونو مخکې کورني ترکیب احتمالي شواهد ښکاره کوي. د HE د اتصال کوونکې آخډې فعالیت په HCoV OC43 کې په څرگند ډول او په HKU1 کې په احتمالي ډول په انسان کې د تکامل په جریان کې ډېر کم شوی دی. دا تغیرات په قوي احتمال سره د سیالیک اسید سره د تطابق لپاره له حیواني نوع څخه انساني نوع ته له انتقال وروسته رامنځته شوي دي. بل جن سطحی گلايکوپروټین د گل پانو ته ورته راوتلو ساختمانونو د جوړولو لپاره کوډ گذاري کوي او د انټي باډي د اتصال، تنبیه او شنډولو مسول دی. دا برخه د یوه کوچني پوښ کوونکي پروټین، د گلايکوپروټین یو غشا او یو نیوکلیوکساید پروټین په واسطه تعقیب شوې چې له آر ان ای سره ترکیب شوې ده. څو نور شکلونه هم د لیدلو وړ دي، چې د کرونا ویروسونو د هر یوه strain لپاره

خاص دی، په داسې حال کې چې د کوډ گذاري دندې یې معلومې نه دي او اکثریت یې د بدن د معافیتي سیستم له اغېزو څخه د خلاصون او تېبې لپاره د بحث وړ دي. د کرونا ویروس د تکثر ستراتیژي د نورو نایدو ویروسونو سره ورته والی لري چې په ټولو کې messenger RNAs یوې ځالې ته ورته مجموعه د polyadenylated د نهایت سره جوړوي (4).

جهش یا میوټېشن په کرونا ویروس کې یو طبیعي دود دی، خو پېښې یې ډېرې کمې دي. د کرونا ویروس د نورو ویروسونو په خلاف 5'→3' کوډ کوي چې د دغه ویروس په ساتنه او د انسان او حیوان په حجرو کې دننه د تکثر په تداوم کې کلیدي رول لوبوي. د کرونا ویروسونه له یو بل سره د یوځای کېدو او نوي ترکیب د جوړولو وړتیا لري په ځانګړي ډول کله چې دوو ویروسونو په عین وخت کې یوه حجره اخته کړې وي. د ټولو کرونا ویروسونو انکشاف د متن شویو حجراتو په سایټوپلازم پورې منحصر دی. دا ویروسونه د ګلجې شبکې له اندوپلازمیک غشا څخه د سایټوپلازمیکو ویزیکولونو منځ ته غوټې وهي. ویروسونه ویزیکولونو ته دننه کېږي او د اکروسایټکو لارو څخه د E کوچنیو پروټینو سره چې د دې پروسې لپاره ډیر مهم دي له حجرې څخه راوځي. د ویروس حاصلې شوې ذرې په نازکه او نرۍ مقطع کې تر الکترون مایکروسکوپ لاندې ۶۰ تر ۲۲۰ نانومتر قطر لري. دا ویروسونه د مختلفو یا pleomorphic اشکالو لرونکي دي د ګلبړګ یعنې پانو ته ورته شکل اوږدوالی یې ۲۰ نانومتره دی (4).

د حجرو د N آخډو امینوپېپټداز د الفا کرونا ویروس لپاره دی او نور الفا کرونا ویروسونه، SARS-CoV، د مورکانو د هیپاتیت ویروس او د بیتا کرونا ویروس OC43 ډول د انجیوتنسن معکوس کوونکي انزایم د آخډو په څېر کاروي.

کرونا ویروسونه په عمومي توګه د انفي - بلعومي لارو په بشروي سلیا لرونکو او سلیا نه لرونکو حجراتو کې تکثر کوي، د دغو حجراتو د انحطاط لامل ګرځي او د راینو ویروسونو په څېر د شیموکین او انټرولیکین په بهیدو سره د زکام د علایمو سبب کېږي.

د کووید-19 ویروس نیوکلیوتايد تقريباً 89 فیصده د SARS-CoV ویروس سره ورته والی لري. تر اوسه نور نوي مطالعات چې تأیید شوي وي د نوي کرونا ویروس په اړه لږ دي خو فکر کېږي چې کووید-19 د ماورای بنفش شعاع او ګرمي په وړاندې حساس دی (3).

د کرونا ناروغي تشخیص، کرونا لرونکو سیمو ته د مسافرت یا اړیکو د تاریخچې، کلینیکي نښو نښانو (تبه، د پزې بهېدل، د بلغم نه لرونکي وچ ټوخي او ځېنې وخت حادثې

تنفسي ستونزې لکه د تنفس عسرت او د ستوني درد او نور اعراض او علايم لکه عضلي دردونه، اسهالات او د پښتورگو عدم کفایه) او لابراتواري معایناتو په واسطه صورت مومي. د کرونا ویروس د تشخیص موجوده طریقې د RT-PCR په مرستې سره په تنفسي لارو او مدفوع کې د ویروس د جینوم RNA موندنې څخه عبارت دي. د کرونا ویروس تجرید کول ستونزمن کار دی او د SARS-Cov لپاره د biosafety درېم level شرایطو ته اړتیا ده. په SARS-Cov د شکمنو نمونو ټستونه باید د ویروس پېژندنې په لابراتوارونو کې د BSL-2 شرایطو په پام کې نیولو سره ترسره شي. سیرلویژیک معاینات د الیزا په ټست سره د حادو او روغو شوو کسانو د نمونو لپاره مرسته کوونکي و او اوسي. الکترون میکروسکوپ د دفع شویو مواد په نمونو کې د ویروس ته ورته ذراتو د موندنې لپاره کارول کېږي. په اوسني حالت کې د کرونا د تشخیص له پاره د رادیولوژیکو معایناتو او PCR معاینې څخه کار اخیستل کېږي. د دې تشخیص چې د مرض علت به د کرونا ویروس وي یا نه یو څه ستونزمن دی ځکه چې کرونا ویروسونه د راینو ویروسونو په خلاف په سختۍ سره په لابراتوارونو کې وده کوي (3، 8).

د کرونا ناروغۍ تفریقي تشخیص باید له ورته ناروغیو لکه SARS virus، influenza، virus، parainfluenza virus، adeno virus، respiratory syncytial virus او metapneumovirus ویروسونو څخه د رامنځته شوي زکام، د نورو انتاناتو څخه رامنځته شوي سینه بغل او نورو ناروغیو سره وشي چې تر زیاته بریده په پورته ذکر شویو لابراتواري معایناتو پورې تړلی دی.

ځېنې ناروغان اعراض او علايم نه لري او یا په هغوی کې ډېر خفیف اعراض او علايم وي چې په دې صورت کې د ناروغۍ تفریقي تشخیص یو څه ستونزمن دی. خو په یو شمېر نورو ناروغانو کې COVID-19 کولی شي جدي ستونزې لکه سینه بغل، تنفسي عسرت، sepsis، شاک او حتی مړینه رامنځته کوي. دغه پیښې په هغو کسانو کې لیدل کېږي چې نوری ستونزې او ناروغي لري (6).

۱ جدول د کرونا ناروغۍ تفريقي تشخيص له نورو ورته ناروغيو سره رابښي (6).

د مرض نوم	تنفسي اعراض	اساسي اعراض	د سي تي اسګن موندنې
زکام	د پزې ناراحتي او بهېدل، پرنچې	د واضح ناراحتي نه شتون	اکثرأ نورمال وي
انفلوانزا	د پزې ناراحتي او بهېدل، پرنچې، د ستوني درد او وچ ټوخي.	لوړه تبه، کسالت، عضلي درد	کھفونه او کوچنۍ ناشفاهه او مکدرې ناحيې چې د برانکسونو په خواو کې به څرګند وي
سارس (SARS)	ټوخي او د تنفس عسرت	تبه، لږزه، کسالت، سردردې او اسهالات	د سفلي فص اخته کېدل او د بين الفصي جدارونو ضخامه
مرس (MERS)	د ستوني درد، وچ ټوخي او د تنفس عسرت	تبه، لږزه او سختي	د سرو په قاعدوي برخوکې دوه طرفه وسيع مکدریتونه او ځنې وخت د پلورا انصباب
د کووید-19 ناروغۍ خفيفه بڼه	د ستوني درد، د ټوخي شتون يا نه شتون	تبه	خو محراقي مکدریتونه
د کووید-19 ناروغۍ شديده بڼه	نفس تنګي او تنفسي عدم کفايه	تبه، سردردې، عضلي دردونه، گېچي يا کانفيوژن	کھفونه، منتشر او غیرمتجانس مکدریتونه

پايله: په اوسني حال کې د کرونا وېروس د نړۍ يوه جدي، عمده او عاجله صحي ستونزه جوړوي چې د نورو وېروسونو لکه انفلوانزا په پرتله د ډېرو تلفاتو لامل ګرځېدلې ده. څرنگه چې د دې وېروس کښت ستونزمن دی، نو د جوړښت او ځانګړنو مطالعه يې هم پېچلې ده. په کووید-19 يا SARS-CoV-2 اخته ناروغانو قرنطین او د هغو کسانو د حرارات اندازه کول چې د دې ناروغۍ د شپوع له سيمو څخه يې مسافرت کړی دی، کولی شي د دې ناروغۍ له خپرېدو څخه مخنيوی وکړي. تر اوسه پورې هيڅ ډول خاص درمل د دی ناروغۍ لپاره په لاس کې نشته. د دې وېروس جوړښت د تحقيقاتي ګروپونو تر څېړنې لاندې دي په همدې تازه وختونو کې مختلفې دواګانې او واکسينونه د کرونا ناروغۍ لپاره جوړ شوي دي او د آزمون په حال کې دي چې ښايي ډېر ژر ګټور ثابت شي او د ناروغۍ له زیاتې شپوع څخه مخنيوی وکړي.

وړاندیزونه: 1- لومړۍ سپارښتنه د نویو راپیدا شویو ناروغيو په وخت کې د نویو خبرونو څخه اطلاع ده چې د آفت په مخنيوي او د بېرني حالت په مدیریت کې مرسته کوي.

2- د کرونا ویروس او له هغې سره د مبارزې په هکله معلوماتو ته لاسرسی چې د خپل ځان، خپلې کورنۍ او عمومي سلامت د ساتلو لپاره عامو خلکو او مسلکي پرسونل ته د خاص اهمیت لرونکي دي او د دې مقالې عمده موخه جوړوي.

3- خلکو او ناروغانو ته لارښوونې د دې ناروغۍ په کمښت او مهارولو کې ډېر مهم نقش لري. لارښوونې کېدلې شي له ساده ټکو څخه لکه د لاسونو وینځلو او د توخي کولو له څرنگوالي څخه نیولې ان تر پېچليو طبي توصیو پورې د تشخیص، درملنې او مخنیوي په موخه وي.

4- رسنۍ او مسلکي پرسونل باید غلط اطلاعات او تصورات اصلاح کړي. په نني عصر کې ناسم اطلاعات د موجوده امکاناتو په واسطه په ډیرې آسانی سره خپرېدلی شي، چې ستونزې رامنځته کولای شي، نو ځکه تصحیح او د خلکو هدایت کول د معتبرو منابعو خواته د بحران د کموالي لپاره مرسته کوي.

مأخذونه

- 1 - آریانا دایره المعارف. دوره دوم. چاپ اول. جلد ششم، مطبعه طباعتی و صنعتی احمد. سال 1396.
- 2 - آریانا دایره المعارف. دوره دوم. چاپ اول. جلد هفتم، مطبعه طباعتی و صنعتی احمد. سال 1397.
3. Chen Zhi-Min, Fu Jun-Fen, Shu Qiang et al. World Journal of Pediatrics. ((Diagnosis and treatment recommendations for pediatric respiratory infection caused by the 2019 novel coronavirus)) 05.Feb.2020. Available at: <http://doi.org/10.1007/s12519-020-00345-5>. [Accessed 28.Feb.2020].
4. Lu RJ, Zhao X, Li J et al (2020) Genomic characterisation and epidemiology of 2019 novel coronavirus: implications for virus origins and receptor binding. Lancet. . Available at: [https://doi.org/10.1016/s0140-6736\(20\)30251-8](https://doi.org/10.1016/s0140-6736(20)30251-8)[Accessed 10.March.2020].
5. S. Hoehl ,The new England journal of Medicine. Coronavirus in Travelers Returning from China Available at.https://www.nejm.org/pb-assets/images/editorial/small/NEJMc2001899_300x200-1582056494963.jpg[Accessed 21 March.2020].

6. WHO. Clinical management of severe acute respiratory infection when novel coronavirus (nCoV) infection is suspected. Jan 11, 2020. Available at: [https://www.who.int/internal-publications-detail/clinical-management-of-severe-acute-respiratory-infection-when-novel-coronavirus-\(ncov\)-infection-is-suspected](https://www.who.int/internal-publications-detail/clinical-management-of-severe-acute-respiratory-infection-when-novel-coronavirus-(ncov)-infection-is-suspected) [Accessed 30 Jan 2020].
7. World Health Organization, Report of the WHO-China Joint Mission on Coronavirus Disease 2019 (COVID-19), 16-24 February 2020.
8. Zu Zi Yue, Jiang Meng Di, Ni Qian. etal. ((Coronavirus Disease 2019 (COVID-19): A Perspective from China)), Pubs, Published online: Feb 21 2020, Available at: <http://www.pubs.rsna.org/doi/10.1148/radiol.2020200490> [Accessed 24.Feb.2020].

څېړنوال ډاکټر ضياالرحمن حقمل

د COVID-19 ناروغۍ اختلاطات

لنډيز: COVID-19 يوه نوې ويروسي ناروغۍ ده چې تر اوسه پورې يې په اکثرو برخو باندې څېړنې روانې دي، دغه علمي-څېړنيزه مقاله د COVID-19 د اختلاطاتو تر عنوان د ليتراتور د بيا کتنې په ميتود ليکل شوې ده. په دې ناروغۍ کې د اختلاطاتو رامنځته کېدل د ناروغ د روغتيايي حالت د ډېر خرابولو تر څنگ د مړينې سلنه لوړوي. د دغو اختلاطاتو رامنځته کېدل په ځينو خطري فکتورونو پورې اړه لري، چې د ناروغ د عمر د زياتوالي او ورسره ملو (مترافقه) ناروغيو له موجوديت څخه عبارت دي. عمده مترافقه ناروغۍ، چې د دې ناروغۍ د اختلاطاتو د رامنځته کېدلو سلنه لوړوي، د وينې لوړ فشار، شکرې ناروغۍ، د سږو مزمنې ناروغۍ، سرطانونو او قلبي وعايي ناروغيو څخه عبارت دي. د دې ناروغۍ عمده اختلاطات د نمونيا (Pneumonia)، سپسس (Sepsis)، سپتيک شاک (Septic shock)، د زړه حملې، د پښتورگو حادثې عدم کفايې، Disseminated intravascular coagulation (DIC)، Acute respiratory distress syndrome (ARDS)، د تنفسي سيستم عدم کفايه او ميتابوليک اسيدوزس څخه عبارت دي.

سريزه: هر هغه څه چې يو حالت ستونزمنوي د اختلاط په نوم يادېږي، په طبابت کې اختلاط هغه اضافي طبي ستونزې ته وايي، چې د موجوده طبي حالت يا ناروغۍ شدت زياتوي، درملنه يې ستونزمنه کوي او انداز يې خرابوي. COVID-19، د کورونا ويروسونو د ډلې په واسطه رامنځته شوې ناروغي ده چې د لومړي ځل لپاره د چين د وهان

(Wohan) ښار د ژونديو ژويو له مارکيټ څخه يې انسانانو ته سرایت وکړ، چې له هغه څخه وروسته دا وېروس پر دې وتوانېده چې له يوه ککړ انسان څخه بل انسان ته سرایت وکړي. دا ناروغي په خفیفه، متوسطه او شديد بڼه رامنځته کېدلی شي، چې شديد بڼه يې له شديدې نمونیا، ARDS، Sepsis او Septic shock څخه عبارت دي او لامل يې د SARS-CoV-2 (Severe acute respiratory syndrome coronavirus 2) په نوم يادېږي (11).

80 سلنه لابرټوار کې تائيد شوي COVID-19 ناروغان له خفیفې څخه تر منځنۍ کچې ناروغي لري، چې کېدلی شي يې له نمونیا او يا هم له نمونیا سره يوځای وي، په 13.8 سلنه ناروغانو کې شديد ناروغي (ساه لنډې، د تنفس شمېر له 30 په دقيقه کې زيات وي، د وينې د اکسيجن مرښت له 93 سلنه څخه کم وي او د سېرو Infiltrates د سېرو له 50 سلنه څخه زياته ساحه نيولي وي) او په 6.1 سلنه ناروغانو کې بحراني حالت له وځيمو اختلاطاتو سره يوځای رامنځته کېږي، چې ناروغان يې تنفسي عدم کفايه، سپټيک شاک او يا هم د يوه يا څو غړو د دندو خرابوالی لري (5، 10).

د دې وېروس اکثريت ناروغان پرته له کومې ځانګړې درملنې يې له کومو جدي ستونزو بڼه کېږي، خو په يو شمېر ناروغانو کې، په ځانګړې ډول چې عمر يې زيات وي (په يوه څېړنه کې د اختلاطي ناروغانو د عمر اوسط 66 کاله و او د غير اختلاطي ناروغانو د عمر اوسط 51 کاله و)، ضميموي ناروغي (د وينې لوړ فشار، قلبي او تنفسي ستونزې، د شکرې ناروغي، سرطانونه د سېرو مزمنې ناروغي او داسې نور) ولري (په يوه څېړنه کې د اختلاطي ناروغانو 72 سلنه او د غير اختلاطي ناروغانو 37 سلنه مترافقه ناروغي لرلې) خطرناک اختلاطات او مړينه رامنځته کولی شي. په يوه څېړنه کې چې د COVID-19 په ناروغي 20812 تشخيص شوي ناروغان پکې تر څېړنې لاندې نيول شوي و، معلومه شوه چې د دغو ټولو ناروغانو له ډلې څخه په 2683 تنو (12.8 سلنه) کې د وينې لوړ فشار چې 6 سلنه يې خپل ژوند له لاسه ورکړی و، په 1102 تنو (5.3 سلنه) کې د شکرې ناروغي، چې 7.3 سلنه يې ژوند له لاسه ورکړی و، په 873 تنو (4.2 سلنه) کې قلبي وعايي ناروغي چې 10.5 سلنه يې خپل ژوند له لاسه ورکړی و، په 511 تنو (2.4 سلنه) کې د سېرو مزمنې ناروغي چې 6.3 سلنه يې ژوند له لاسه ورکړی و، په 107 تنو (0.5 سلنه) کې سرطانونه چې 5.6 سلنه يې ژوند له لاسه ورکړی و او بالاخره په 15536 تنو (74 سلنه) هېڅ خطري فکتور نه درلوده او 0.9 سلنه يې خپل ژوند له لاسه ورکړی و (3، 10).

ماشومان په ډېرو کمو پېښو کې د COVID-19 په ناروغۍ اخته کېدلی شي، چې د ټولو پېښو 2.4 سلنه پېښې په هغو کسانو کې رامنځته شوې وې چې عمر يې له 19 کلونو څخه کم و، چې بيا د دوی له ډلې څخه يوازې په 2.5 سلنه ناروغانو کې شديد ناروغي رامنځته شوې وه او بالاخره د دغو ټولو ماشومانو له ډلې څخه يوازې په 0.2 سلنه کې بحراني حالت او اختلاطات رامنځته شوي وو (5). له بلې خوا څېړنې ښيي، هغه ډله ماشومان چې روغتيايي حالت يې له اوله ښه نه و، د COVID-19 په ناروغۍ له اخته کېدلو څخه وروسته له شديدې ناروغۍ، خطرناکو اختلاطونو او مړينې سره مخامخ کېدلی شي (9).

نو په دې اساس که چېرته موږ وکولی شو هغه ډله ناروغان چې د اختلاطونو د رامنځته کېدلو چانس پکې زيات وي، بې ځنډه وپېژنو نو به کولی شو، دې ډلې ناروغانو ته لازم اهمتمات ډېر ژر ونيسو او د همدې ډلې ناروغانو د مړينې او معيوبيت مخه ونيسو (1، 3).

د څېړنې پوښته: د Covid-19 په ناروغانو کې کوم اختلاطات رامنځته کېدلی شي او دغه اختلاطات په کومو خطري فکتورونو پورې اړه لري؟

د څېړنې موخه: په Covid-19 ناروغانو کې رامنځته شويو اختلاطونو او د هغو د زمينه برابروونکو فکتورونو څېړنه د دې مقالې موخه جوړوي.

د څېړنې اهميت او مېرْميت: د COVID-19 د ټولو ناروغانو له ډلې څخه په 14 سلنه کې خفيف اختلاطات او په 5 سلنه کې شديد اختلاطات رامنځته کېدلی شي (11). د Covid-19 ناروغي يوه نوې ناروغي ده، چې د رامنځته کېدلو يې له دريو مياشتو څخه کمه موده کېږي او د ټولو بستر شويو ناروغانو له ډلې څخه يې 4 - 15 سلنه وگړو خپل ژوند له لاسه ورکړی و (3)، د اختلاطونو او مړينې اندازه يې په ځينو خطري فکتورونو پورې اړه لري، د بېلگې په ډول ډېره زياته مړينه په هغو کسانو کې رامنځته شوې وه چې عمر يې له 80 کلونو (د همدې عمر د ټولو پېښو 21.9 سلنه) څخه زيات و، نارينه جنس يې درلوده (4.7 سلنه د 2.8 سلنې په وړاندې) او مترافقه ناروغۍ په ځانگړي ډول مزمنې ناروغۍ يې لرلې (1.4 سلنه په هغو کسانو کې چې مترافقه ناروغۍ يې نه لرلې او 13.2 سلنه په هغو COVID-19 ناروغانو کې چې مترافقه ناروغۍ يې لرلې) (3، 5، 11)، له بلې خوا اکثريت د دغو اختلاطونو د ناروغۍ په دويمه اوونۍ کې د خپل وخامت وروستۍ کچې ته رسېږي (12)، نو ځکه د اختلاطونو د پېښېدلو خطر په يو شمېر فکتورونو پورې اړه لري، چې پېژندل يې اړين دي، تر څو وار دمخه ورته لازم تدابير په پام کې ونیول شي. په ټوله کې د

پورته خبرو په تأیید د یوې ناروغۍ د مړینې اساسي لاملونه اختلالات جوړوي، نو ځکه د اختلالاتو مطالعه یې مهمه موضوع ده.

د څېړنې میتود: دا څېړنه د لیتراتور د بیا کتنې او د هغه د تحلیل په میتود تر سره شوې ده.

د COVID-19 ناروغۍ اختلالات

1 - خفیفه نمونیا: د سږو د پارانشیم (Parenchyma) انتان د نمونیا په نوم یادېږي، سره له دې چې نمونیا شدید ناروغي او مړینه رامنځته کولی شي، خو بیا هم په ډېرو حالاتو کې په ناسم ډول تشخیص او تر درملنې لاندې نیول کېږي. د COVID-19 په ناروغانو کې تر ټولو عام اختلاط نمونیا (Pneumonia) ده، چې د 2019 Novel coronavirus - infected نمونیا په نوم یادېږي، دا ډله ناروغان د نمونیا اعراض او علایم لري، خو شدت یې کم وي. هغه څېړنه چې د چین په وهان ښار کې د COVID-19 نمونیا په 138 بستر شویو ناروغانو باندې تر سره شوې، ښیي چې د دوی له ډلې څخه په 74 سلنه کې خفیفه نمونیا او په 26 سلنه کې شديده نمونیا چې په جدي مراقبت کې بستر ته یې اړتیا لرله، رامنځته شوې وه (1، 8). همدارنګه یوه بله څېړنه چې په 425 هغو ناروغانو چې د COVID-19 نمونیا په لویه بستر شوي وو تر سره شوې ده، ښیي چې د دوی له ډلې څخه یو پر درې څخه نیولې تر نیمایي پورې ورسره مله ناروغۍ لرلې (3، 16: 908).

2 - شديده نمونیا: کله چې د سږو د پارانشیم انتانات، د تنفسي سیستم د ښکتنیو برخو اعراض رامنځته کړي او د سږو په رادیوګرافي کې ارتشاحات ولیدل شي، نو نمونیا پېښېږي. د نورو اختلالاتو په نسبت د نمونیا پېښې په COVID-19 کې زیاتې پېښېږي، چې د تبې، ټوخي، ساه لنډې او په انځوریزو پلټنو کې دوه اړخیزه ارتشحاتو سره متصف کېږي. هغه څېړنه چې د چین د هوډای ولایت د وهان په ښار کې د COVID-19 په 44500 تأیید شویو ناروغانو تر سره شوې ده، ښیي چې په 14 سلنه ناروغانو کې شديده نمونیا رامنځته کېږي (11، 17: 610).

په کاهلو کسانو کې د تبې او یا د انتان له شواهدو سره یوځای یو له لاندې موندنو څخه په شدید سینه بغل دلالت کوي:

الف: تنفسي شمېر په یوه دقیقه کې له 30 څخه زیات وي.

ب: شدید تنفسي دسترس (Distress) ولري.

ج: د کوتې په هوا کې د محيطي شعريه عروقو د اکسيجن مېشت له 90 سلنې څخه کم وي ($SPO_2 < 90\%$).

په ماشومانو کې ټوخي يا د ساه اخيستلو ستونزې سره يوځای يو له لاندې موندونو څخه په شديد سينه بغل دلالت کوي:

الف: مرکزي سيانوز (Cyanosis) او يا $SpO_2 < 90\%$ وي.

ب: شديد تنفسي Distress (خرخر کول او يا د ساه اخيستلو په وخت کې د ننه خواته د ټير ننوتل يا Indrawing)

ج: د نمونيا علايم له عمومي خطري نېو نېانو سره.

د: د شيدو او نورو مايعاتو د ځکلو ناتواني.

ه: اختلاجات، بېحالي او يا د شعور له لاسه ورکول (1).

يوه څېړنه چې په COVID-19 زيات عمر لرونکو ناروغانو تر سره شوې، ښيي چې د تصويري پلټنو له نظره په 212 (45 سلنه) کسانو کې دوه اړخيز منتشر تکاثف (Consolidation) رامنځته شوی و او په مقابل کې د 845 ځوانو ناروغانو له ډلې څخه په 198 (23 سلنه) کې دوه اړخيز منتشر Consolidation ليدل شوی و (4).

3 - ARDS: Acute respiratory distress syndrome يو کلينيکي

سندروم دی، چې د ژر تأسس کېدونکې شديدې ساه لنډۍ، هايپوکسيما او د سږو د منتشر انفلټريشن سره چې قلبي منشأ ونلري او له امله يې تنفسي عدم کفايه رامنځته کېږي، متصف کېږي او يا په بل عبارت سره د يوې معلومې کلينيکي ستونزې څخه وروسته د يوې اوونۍ په ترڅ کې د نويو او يا هم مخ په ځوړ تنفسي اعراضو رامنځته کېدل، چې د سينې په راديوگرافي کې دوه اړخيز Opacities ليدل کېږي او موږ ونشو کولی چې دغه Opacities ته له مايع (Effusion)، د سږو يا هم فصونو د کولپس او يا هم نوډولونو (Nodules) له شتون سره اړيکه ورکړو د ARDs په نوم يادېږي، (لومړی انځور). ARDS د تنفسي سيستم د حادثې عدم کفايې عمده او اساسي لامل جوړوي. د روغتون د ننه مړينه په خفيفو حالاتو کې 34.9 سلنه، په متوسطو حالاتو کې 40.3 سلنه او په شديدو حالاتو کې 46.1 سلنې ته رسېږي. سږي کېدلې شي چې په مستقيم ډول لکه نمونيا او د زهري موادو تنفس او يا هم په غير مستقيم ډول لکه Sepsis او شديد تروما کې ماوفا او په ARDS اخته شي (1، 3، 7، 16: 2030 - 2034، 18: 255).

ARDS کولی شي چې نیموتورکس (Pneumothorax)، وینټیلیټور پورې اړونده نمونیا (Ventilator-associated pneumonia)، د بېلابېلو غړو د دندو خرابوالی او له اوږدمهاله تنفسي عدم کفایې سره د سېرو فایبروز رامنځته کېږي (21).

ARDS لاندې اوصاف لري:

- ◆ د سېرو په شعریه رګونو کې نیوتروفیل ټولیري.
 - ◆ د سېرو د شعریه عروقو نفوذیه قابلیت زیاتیري.
 - ◆ په پروتینونو موږ د سېرو اذیما واقع کېږي.
 - ◆ د سېرو دویمه نوع حجرات (Type 2 pneumocytes) تخریبیري، چې له امله یې Surfactant کمېږي.
 - ◆ د اسناخو کولپس پېښېږي.
 - ◆ د سېرو په Compliance کې کموالی رامنځته کېږي.
- که چېرته د لامل په درملنې سره ARDS په دغه لومړنۍ مرحله کې ښه نشي، نو Fibroproliferative مرحله واقع او په سېرو کې پرمختلونکي فایبروزس رامنځته کېږي (19:187).

یوه څېړنه ښیي چې د COVID-19 نمونیا په ناروغانو کې د اعراضو د رامنځته کېدلو څخه تر ARDs پورې منځنۍ موده 8 ورځې ده. په هغه څېړنه کې چې د Case series په بڼه د 2020 زېږدیز کال د جنوري میاشتې له لومړۍ نېټې څخه د همدې میاشتې تر 28 نېټې پورې د چین د وهان پوهنتون په Zhongnan روغتون کې په 138 هغو ناروغانو چې د NCIP (Novel coronavirus infected pneumonia) په لویه بستر شوي وو، تر سره شوه وېې ښودله چې د دغو ټولو ناروغانو له ډلې څخه 36 (26.1 سلنه) ناروغان د اختلاطاتو د رامنځته کېدلو له امله جدي مراقبت خونې ته انتقال کړای شول چې د ټولو ناروغانو له ډلې څخه په 27 (19.6 سلنه) او په جدي مراقبت خونه کې د بستر شویو ناروغانو په 22 (61.1 سلنه) کې د ARDS اختلاط رامنځته شوي وو او په 12.3 سلنه کې یې میخانیکي تنفس ته اړتیا پیدا کړې وه (11، 13).

په عمومي ډول ویلی شو چې د COVID-19 د ټولو ناروغانو له ډلې څخه په 15 – 33 سلنه ناروغانو کې ARDS پېښېږي، د عمر زیاتوالی، د نیوتروفیل زیاتوالی (Neutrophilia)، د لکتیت دیهایدروجنیز (Lactate dehydrogenase) د اندازې زیاتوالی او د D-dimer

اندازې لوړوالی د ARDS د رامنځته کېدلو خطر لوړوي. په دې ناروغانو کې له میتایل پریډنیزولون سره درملنه د مړینې کچې کمولی شي (22).



لومړۍ شکل: په صدري اکسري کې ARDS ښيي (16: 2032).

4 - سپسېس (Sepsis): Distributive Shock تر ټولو عمده لامل ده، چې له 20 څخه تر 50 سلنه پیښو کې مړینه رامنځته کوي، په 2016 ز. کال کې د اروپايي ټولنې د جدي طبي مراقبت د تعریف له مخې، Sepsis د غړو د دندو هغه خرابوالي ته وایي چې د ناروغ ژوند له تهدید سره مخ کړي او د انتان په وړاندې د کوربه د غیر منظم (Dysregulated) ځواب له امله رامنځته کېږي (15: 506).

په کاهلانو کې د SARS-CoV-2 ویروس په وړاندې، د میزبان هغه نامنظم غبرگون چې د غړو د دندو د داسې خرابوالي لامل شي چې د ناروغ ژوند له خطر سره مخامخ کړي، د سپسېس په نوم یادېږي. د غړو د دندو د خرابوالي نښې د ذهني حالت د مغشوشوالي، چټک او یا ستونزمن تنفس، د اکسیجن د مشبوعیت ټیټوالي، د ادرارو کموالي، د زړه د ټکانونو د شمېر د زیاتوالي، د نبض د ضعیفوالي، د اړخونو (اطرافو) د یخوالي، د فشار د ټیټوالي، په لابراتواري موندنو کې د Thrombocytopenia، Coagulopathy، اسیدوزس، د لکټیت (Lactate) او یا هم د بیلروبین د سويې د لوړوالي څخه عبارت دي (1).

په ماشومانو کې سپس هغه حالت ته ویل کېږي چې د Covid-19 د انتان له موجودیت سره یوځای د SIRS دوه نورې کریتیریاوې موجودې وي، چې له دغو دوو څخه باید کم له کمه یوه یې د تودوخې غیرنارمل حالت او یا هم د سپینو کرویاتو د شمېر زیاتوالی او یا هم کموالی وي (۱).

5 – Septic Shock: COVID-19 شدید ناروغي کولی شي چې د بېلابېلو غړو دندې خرابې کړي او کله چې د وینې او دورانې سیستم دندې خرابې کړي نو Septic shock رامنځته کېږي، چې ورسره یوځای د دغو ناروغانو د مړینې اندازه زیاتېږي (6). د COVID-19 په ناروغۍ باندې اخته کاهلانو کې چې Sepsis ولري، د وینې د فشار هغه معند ټیټوالی چې د مایعاتو په توصیه کولو سره اصلاح نشي او د وینې سیستولیک فشار له 100 ملي متر د سیمابو څخه ټیټ وي او د 65 ملي متر د سیمابو څخه، د متوسط شریاني فشار (MAP) د پورته ساتلو لپاره Vasopressors او Inotropic تقوین ته اړتیا ولیدل شي د سپتیک شاک په نوم یادېږي. د سپتیک شاک خطري فکتورونه د عمر له زیاتوالي، شکر، سرطانونو، د معافیت کمزورتیا او په نږدې وختونو کې له مداخلوي پروسیجرونو څخه عبارت دي (1، 15: 506).

په ماشومانو کې د وینې د فشار د هرې نوع ټیټوالي سره یوځای، د لاندې خبرو د 2 څخه تر 3 اوصافو موجودیت، سپتیک شاک تشخیصوي:

الف: د ذهني حالت مغشوشوالی.

ب: د زړه د ټکانونو زیاتوالی او یا هم کموالی (په نویو زېږېدلو کې له 90 څخه کم او یا هم له 160 څخه زیات او په ماشومانو کې له 70 څخه کم او یا هم له 150 څخه زیاتوالی).

ج: په ځنډ سره د شعريه عروقو ډکېدل (له 2 ثانیو څخه زیات وخت واخلي).

د: د تنفس د شمېر زیاتوالی (د تنفس شمېر په دقیقه کې له 2 میاشتو څخه په کم عمره ماشومانو کې له 60 څلو څخه، تر 11 میاشتې پورې تر 50 څلې او تر پنځه کلنۍ پورې تر 40 څلو څخه زیات وي).

ه: د پوستکي لاندې د وینې بهېدنې بېلابېل انواع، لکه د Petechia او Purpura موجودیت.

و: د لکیت (Lactate) د سویې زیاتوالی.

ز: د ادرارو کموالی.

ح: د تودوخې زیاتوالی او یا هم کموالی (1).

د Case series څېړنو څخه لاسته راغلي معلومات ښيي چې د COVID-19 ټولو ناروغانو له ډلې 4 څخه تر 8 سلنه ناروغانو کې سپټیک شاک رامنځته کېدلی شي (22).

6- د تنفسي سیستم عدم کفایه: د وینې او سږو تر منځ د گازاتو د تبادلې داسې خرابېدل، چې له امله یې په وینه کې د اکسیجن د کموالي (Hypoxia) تر څنګ د کاربن دای اکساید سویه لوړه (Hypercapnia) او یا هم نارمل وي، د تنفسي سیستم د عدم کفایې په نوم یادېږي (23).

د تنفسي سیستم عدم کفایه د وینې د گازونو د تحلیل او تجزیې (Blood gases analysis) له مخې په دوه لویو ډلو وېشل کېږي:

الف: اول ډول (Type 1): هایپوکسیمیا (Hypoxemia): د کوتې د هوا له تنفس سره د محیطي شعريه عروقو د اکسیجن مرست (PaO_2) د 8 کیلوپاسکال (60 ملي متر د سیمابو) څخه کم وي او په وینه کې د کاربن دای اکساید د سویې زیاتوالی (Hypercapnia) موجود نه وي، د تنفسي سیستم دا ډول عدم کفایه، د سږو د تهوې (Ventilation) او پرفیوژن (Perfusion) د نا انډولتیا له کبله، د گازاتو د تبادلې د ناتوانۍ له امله رامنځته کېږي.

ب: دویم ډول (Type 2): په دې حالت کې د وینې د اکسیجن له کموالي (Hypoxia) سره یوځای د وینې د کاربن دای اکساید د سویې لوړوالی (Hypercapnia) موجود وي، په دې ډله ناروغانو کې د وینې د کاربن دای اکساید سویه ($PaCO_2$) له 6.5 کیلوپاسکال (49 mmHg) څخه لوړه وي. دا ډول تنفسي عدم کفایه د اسناخو د تهوې د کموالي له امله (کوم چې په خپل وار هغه وخت چې تنفسي عضلات د بدن د ننه تولید شوي کاربن دای اکساید د پاکولو لپاره کافي اندازه کار ونشي کړای رامنځته کېږي) پېښېږي.

سره له دې چې دا ډلبندي ګټوره ده، خو بیا هم په هغو کسانو کې چې Critical حالت ولري د دې ډلبندي سل په سلو تطبیق امکان نلري، ځکه چې د ناروغۍ په پرمختګ سره کېدلی شي له اول ډول څخه دویم ډول ته واوړي، د بېلګې په ډول د سینه بغل او د سږو د اذیمه په ناروغانو کې، کله چې ناروغ سترې شي او د تنفسي سیستم زیات فعالیت ته ادامه ورنشي کړای، نو Hypercapnia رامنځته کېږي (19: 187).

د COVID-19 نمونیا د بستر شویو ناروغانو له 23 څخه تر 32 سلنه پورې وګړي د تنفسي تقوینې لپاره جدي مراقبت ته اړتیا پیدا کوي. په یوه څېړنه کې د هغو ناروغانو له ډلې څخه، چې په جدي مراقبت خونه کې بستر شوي وو، 11 سلنه ناروغانو یې لوړ مقدار آکسیجن،

42 سلنه ناروغانو یې غیر مداخلوي وینتیلیشن او 47 سلنه ناروغانو یې مداخلوي وینتیلیشن ته اړتیا پیدا کړې وه. که چېرته د همدې ناروغانو هایپوکسیما معنده وي او د پزې یا خولې د ماسک له لارې، له توصیه شوي آکسیجن سره اصلاح نشي نو معمولا مداخلوي وینتیلیشن ته اړتیا پیدا کېږي، په عمومي ډول د ټولو بستر شویو ناروغانو 4-10 سلنه پورې کسان انټوبیشن او میخانیکي تنفس ته اړتیا پیدا کوي (1، 3، 6).

په عمومي ډول له Case series څخه لاسته راغلي معلومات ښيي چې د ټولو بستر شویو ناروغانو له جملې څخه په 8 سلنه ناروغانو کې تنفسي عدم کفایه رامنځته کېږي او په COVID-19 ناروغانو کې همدا تنفسي عدم کفایه د مړینې اساسي لامل ګڼل کېږي او په ماشومانو کې ډېر ژر تأسس کوي (22).

7- میتابولیک اسیدوز: په بدن کې له کاربونیک اسید (کوم چې د کاربن ډای اکساید د احتباس له امله جوړېږي) څخه پرته د کوم بل اسید ټولېدل میتابولیک اسیدوز رامنځته کوي، چې له امله یې د پلازما د بای کاربونیت سویه کمېږي. په دې ناروغانو کې د وینې PH ښکته کېږي، چې د معاوضوي میکانیزم په توګه د تهوې زیاتوالی (Hyperventilation) رامنځته او PCO2 هم ورسره ښکته کېږي. که چېرته د دغو ناروغانو پښتورګي سالم وي، نو د پښتورګو له لارې د تیزابو اطراح په تدریجي ډول له ورځو څخه تر اونیو په موده کې، چټکېږي (تېزېږي) او په دې ډول د پلازما د کاربونیت سویه لوړه او PH هم د نورمال په لوري لوړېږي. د راټولو شویو تیزابو د خاصیت له مخې میتابولیک اسیدوز په دوه بڼو وېشل شوی دی:

- ◆ **A بڼه:** کله چې په بدن کې منرالي تیزاب (HCL) ټول شي او یا هم په ابتدایي بڼه د بای کاربونیت buffer له خارج الحجروي مایعاتو څخه ضایع شي، نو د میتابولیک اسیدوز دا ډول رامنځته کېږي. په دې حالت کې پلازما ته کوم نوی تیزابي انیون نه ورغلاوه کېږي، نو ځکه Anion gap (د اساسي کټیونونو، سودیم او پوتاشیم او انیونونو، کلوراید او بای کاربونیت، ترمنځ تفاوت) په نارملو حدودو کې پاتې کېږي. د دې نوع میتابولیک اسیدوز عمده لاملونه اسهالات او د پښتورګو د تیوبولونو له اسیدوز څخه عبارت دي.
- ◆ **B بڼه:** په بدن کې د تیزابونو د ټولېدلو له امله د نوموړو تیزابو انیون هم موجوده انیونونو ته ورزیاتېږي، خو د کلوراید غلظت په نارمله اندازه کې پاتې کېږي. لامل یې معمولا له شته کلینیکي لوحې څخه معلومېدلای شي، د بېلګې په ډول له کنټرول څخه وتلی شکر، د

پښتورگو عدم کفایه، شاک او یا هم د میتانول په تسمم کې د سترگو د لید له لاسه ورکولو څخه کولای شو چې د دې نوع میتابولیک اسیدوزس لامل معلوم کړو (19: 443 – 444). د COVID-19 په ناروغانو کې میتابولیک اسیدوز د دوراني شاک او یا هم د پښتورگو د حادثې عدم کفایې له امله رامنځته کېدلی شي (2، 6).

8- Disseminated intravascular coagulation (DIC)، د Coagulation د

دندو خرابوالی او شدید خونريزي: DIC یو کسبي سندروم دی، چې د Coagulation سیستم د فعالیتدلو له امله د وینې په رگونو کې ترومب (Thrombi) رامنځته او د دمویه صفیحاتو او د لڅطه کېدلو د نورو فکتورونو په کموالي سره متصف کېږي. رامنځته شوی ترومب د اوغیو د بندوالي له امله د بېلابېلو غړو اسکیمیا رامنځته کولی شي. په دې ناروغانو کې خپل سرې وینه بهېدنه پېښېدلی شي. عمومي وینه بهېدنه او یا هم له دریو اړیکه نه لرونکو ساحو څخه د وینې بهېدنه، په زیات احتمال سره د DIC خواته اشاره کوي. شدید تروما، د غړو د دندو خرابوالی، Sepsis یا شدید انتانات، ولادي پورې اړونده حالات، سرطانونه، د اوغیو ناروغۍ او یا هم شدید توکسیک یا هم معافیتي عکس العملونه DIC رامنځته کولی او تشدیدولی شي. د کلینیکي تاریخچې له مخې دا ناروغان کېدلای شي له پزې څخه د وینې بهېدنې (Epistaxis)، د وورپو څخه د وینې بهېدنې، په ادرارو کې د وینې (Hematuria)، د ادرارو کموالي (Oliguria)، ټوخي، ساه لنډي، تېې، ذهني مغشوشوالي او کوما سره ولیدل شي. په فزیکي معایناتو کې Ecchymosis، Petechiae، گانګرین، هایپوکسیا، د وینې د فشار د ښکته کېدلو او معدې معایې خونريزي لیدل کېدلای شي. د تشخیص لپاره باید د DIC د رامنځته کونکو لاملونو له یوه یا څو دانو سره یو ځای د Coagulation د عمومي معایناتو اېنارملتي (د دمویه صفیحاتو د شمېر کموالی، د پروترومبین د مودې (Prothrombin time) اوږدوالی، د D-dimer لوړوالی او د فایبرینوجن د اندازې کموالی) موجوده وي. په دې ناروغانو کې باید د DIC رامنځته کونکي لامل، په جدي ډول درملنه کړای شي، له دې څخه پرته دې ناروغانو ته، Fresh Plasma، Platelet concentrate، Antithrombin 3، هیپارین او د معدو وینې بهېدنو لپاره اووم فعال فکتور (Recombinant Factor 7 Activated) توصیه کېدلای شي (24).

د COVID-19 ټولو هغو ناروغانو له ډلې څخه چې خپل ژوند یې له لاسه ورکړی و په 71 سلنه کې یې د Coagulation د دندو خرابوالی تشخیص شوی و. په یوه څېړنه کې چې د

چین د وهان ښار په COVID-19 138 نمونیا اخته ناروغانو تر سره شوې وه، معلومه شوه، چې د دغو ټولو ناروغانو له ډلې څخه 6 ناروغانو ژوند له لاسه ورکړی و او د دوی د D-dimer اندازه د نورو ناروغانو په پرتله لوړه وه (2، 6، 11، 22).

9 - ثانوي انتانات: هغه څېړنه چې د COVID-19 په 41 بستر شویو ناروغانو تر سره شوې وه، ښيي چې په 4 (10 سلنه) ناروغ کې یې ثانوي انتانات رامنځته شوي وو (3، 7). په عمومي ډول له Case series څېړنو څخه لاسته راغلي معلومات ښيي چې ثانوي انتانات د COVID-19 له 6 څخه تر 10 سلنه ناروغانو کې رامنځته کېدلای شي (22).

10 - د زړه حاده حمله: په یوه څېړنه کې چې د COVID-19 نمونیا په 41 بستر شویو ناروغانو تر سره شوی وه، معلومه شوه، چې په 5 (12 سلنه) ناروغانو کې قلبي Injury رامنځته شوې وه، له بلې خوا په هغه څېړنه کې چې د Case series په بڼه د 2020 زېږدیز کال د جنوري میاشتې له لومړۍ نېټه څخه د همدې میاشتې تر 28 نېټې پورې د چین د وهان پوهنتون په Zhongnan روغتون کې په 138 هغو ناروغانو، چې د NCIP په لوحه بستر شوي وو، تر سره شوه، وېې ښودله چې د دغو ټولو ناروغانو له ډلې څخه 36 (26.1 سلنه) ناروغان د اختلاطاتو د رامنځته کېدلو له امله جدي مراقبت خونې ته انتقال کړای شول او بیا د دغو ټولو ناروغانو له ډلې څخه په 10 (7.2 سلنه) ناروغانو کې قلبي Injury رامنځته شوې وه (3، 7، 8، 13).

په عمومي ډول، له تر سره شویو Case series څېړنو څخه معلومه شوې، چې د COVID-19 د ټولو ناروغانو له ډلې څخه په 7 - 13 سلنه ناروغانو کې قلبي Injury رامنځته کېدلای شي او په هره اندازه چې ناروغي شدیدې وي، په هماغه اندازه قلبي Injury په لوړه فیصدي رامنځته کېږي او د ناروغانو د مړینې له اندازې سره مستقیمه اړیکه لري. په لومړیو مرحلو کې د Corticosteroid او Immunoglobulin توصیه ګټور تمامېدلای شي (22).

11 - د زړه بې نظمیانې: دا بې نظمیانې کېدلای شي، چې اذیني یا هم بطیني وي. په هغه څېړنه کې چې د Case series په بڼه د 2020 زېږدیز کال د جنوري میاشتې له لومړۍ نېټه څخه د همدې میاشتې تر 28 نېټې پورې د چین د وهان پوهنتون په Zhongnan روغتون کې په 138 هغو ناروغانو چې د NCIP په لوحه بستر شوي و، تر سره شوه، وېې ښودله چې د دغو ټولو ناروغانو له ډلې څخه 36 (26.1 سلنه) ناروغان د اختلاطاتو د رامنځته کېدلو له امله جدي مراقبت خونې ته انتقال کړای شول، چې د ټولو بستر شویو ناروغانو له ډلې په 23 (16.7 سلنه) ناروغانو کې او په جدي مراقبت خونه کې د بستر شویو

ناروغانو له ډلې څخه په 16 (44.4 سلنه) ناروغانو کې قلبي بې نظمیانې رامنځته شوې وې (3, 8, 13).

له Case series څېړنو څخه لاسته راغلي معلومات ښيي، چې د COVID-19 د ټولو ناروغانو له ډلې څخه په 16 سلنه ناروغانو کې، قلبي بې نظمیانې رامنځته شوې وې (22).

12 - د پښتورگو حاده عدم کفایه: د گلوبیروولوونو د فلټرېشن د اندازې (GFR) د کمښت له امله، د پښتورگو د اطراحي دندو خرابېدل، د پښتورگو د عدم کفایې (Renal failure) په نوم یادېږي. دا حالت د Erythropoietin د تولید، د ویتامین ډي د Hydroxylation، د تیزابو او قلوي د تعادل د تنظیم، د اوبو او مالګې د تعادل تنظیم او د وینې د فشار د کنټرول د ناکامۍ، له بېلابېلو اندازو سره یوځای وي. اوسمهال د Acute kidney failure اصطلاح په ځای د Acute kidney injury اصطلاح کارول کېږي. د GFR د چټک کمېدلو له امله، د سیروم د یوریا او کریاتینین ناڅاپي او دوامداره لوړېدل، چې د اوبو او حل شویو موادو (Solute) د هوموستازیس له خرابېدلو سره یوځای وي، د Acute kidney injury په نوم یادېږي. دا حالت معمولا بېرته په خپل سر ښه کېږي، ولې په ځینو حالتونو کې نه ښه کېږي (20: 383).

د پښتورگو حاده عدم کفایه د قلبي منشأ لرونکي شاک او یا هم سپټیک شاک له امله رامنځته کېدلای شي، په هغه څېړنه کې چې د Case series په بڼه، د 2020 زیږدیز کال د جنوري میاشتې له لومړۍ نېټه څخه د همدې میاشتې تر 28 نېټې پورې د چین د وهان پوهنتون په Zhongnan روغتون کې په 138 هغو ناروغانو چې د NCIP په لوحه بستر شوي و، تر سره شوه، وېې ښودله چې د دغو ټولو ناروغانو له ډلې څخه 36 (26.1 سلنه) ناروغان د اختلاطاتو د رامنځته کېدلو له امله جدي مراقبت خونې ته انتقال کړای شول، چې د ټولو بستر شویو ناروغانو له جملې په 5 (3.6 سلنه) ناروغانو کې او په جدي مراقبت خونه کې د بستر شویو ناروغانو له ډلې څخه په 3 (8.3 سلنه) ناروغانو کې د پښتورگو حاده عدم کفایه رامنځته شوې وه (3).

13 - قلبي منشأ لرونکی شاک: چې کېدلای شي، د قلبي حملې او یا هم قلبي بې نظمیانو له امله رامنځته شي، په هغه څېړنه کې چې د Case series په بڼه د جنوري میاشتې له لومړۍ نېټه څخه د همدې میاشتې تر 28 نېټې پورې د چین د وهان پوهنتون په Zhongnan روغتون کې په 138 هغو ناروغانو چې د NCIP په لوحه بستر شوي وو، تر سره شوه، وېې ښودله چې د دغو ټولو ناروغانو له ډلې څخه 36 (26.1 سلنه) ناروغان

اختلاطاتو د رامنځته کېدلو له امله جدي مراقبت خونې ته انتقال کړای شول چې په جدي مراقبت خونه کې د بستر شویو ناروغانو له ډلې څخه په 11 (30.6 سلنه) کې شک رامنځته شوی و (8، 13).

14 - د ځیګر حاد تخریب: له Case series څېړنو څخه لاسته راغلي معلومات ښيي چې دا حالت د COVID-19 ناروغانو 14 څخه تر 53 سلنه ناروغانو کې رامنځته کېدلی شي او معمولا هغو ناروغانو کې چې شدید ناروغي ولري په لوړه کچه رامنځته کېدلی شي (22).

15 - حاملګي پورې اړونده اختلاطات: په هغو څېړنو کې، چې Huijun Chen او ملګرو یې، په 9 هغو حامله ښځو چې تأیید شوی COVID-19 ناروغي یې درلوده او Zhu او ملګرو یې په 10 نویو زېږېدلو ماشومانو ترسره کړې وه او له همدغو ښځو څخه د زېږېدلو ماشومانو د پزې له سوب څخه علاوه یې د مور د امینوټیک مایع، Cord blood او د شیدو نمونه د SARS-CoV-2 د موجودیت لپاره معاینه کړې ده، معلومه کړه، چې په داخل رحمي ژوند کې له مور څخه ماشوم ته د دې ویروس انتقال ناشونی کار دی، خو د SARS په باره کې شته شواهد ښيي، چې که چېرته یوه حامله ښځه د COVID-19 په شدید اختلاطي بڼه اخته شي، نو کولای شي چې هم د جنین او هم د مور د اختلاطاتو سبب شي، چې د جنین د ضایع کېدلو، مخکې له وخته ولادت، د داخل رحمي نمو کموالي، د تنفسي سیستم او پښتورګو د عدم کفایې، DIC، د ځیګر د دندو خرابوالي او بالاخره مورنۍ هایپوکسیا کولای شي چې د داخل رحمي جنین Asphyxia لامل شي. د دې څېړنې په نتیجه ګیري کې داسې راغلي، څرنگه چې له پخوانیو څېړنو څخه معلومه شوې ده، چې د عامو وګړو په پرتله حامله ښځې، په ځانګړي ډول هغه ښځې چې مزمنې ناروغۍ ولري، تنفسي انتاناتو (د COVID-19 په شمول) او د هغو شدیدو بڼو او اختلاطاتو ته زیاتې مساعدې دي، نو ځکه باید روغتیايي مشورو باندې تأکید وشي، ژر ژر چیک آپ وکړي او نوي زېږېدلي ماشومان یې تر ۱۴ ورځو پورې قرنطین شي او د نږدې تماس د مخنیوي لپاره د مور تر شفایاب کېدلو پورې مورنۍ شېدې ورنه کړای شي او تر جدي څارنې لاندې ونیول شي. له بلې خوا د H1N1 انفلونزا برخلاف په هغه یوه څېړنه کې چې د نړیوال روغتیايي سازمان له خوا خپره شوی او 147 په COVID-19 اخته حامله ښځې یې تر څېړنې لاندې نیولې وې، معلومه شوه، چې د دغو ټولو ښځو له ډلې څخه په ۸ سلنه کې شدید ناروغۍ او یوازې په ۱ سلنه کې وخیم حالت رامنځته شوی و (1، 3، 5، 14، 22).

د اختلاطاتو د رامنځته کېدلو مخنیوي

د دې لپاره چې په بستر کې د ننه COVID-19 په ناروغانو کې د اختلاطاتو له رامنځته

کېدلو څخه مخنیوي شوی وي، باید لاندې خبرې په پام کې ونیسو:

1- د مداخلوي میخانیکي تنفس ورځې کمې کړای شي. د دې کار لپاره ناروغ باید هره ورځ د خپل سري تنفس د اجرا د وړتیا د معلومولو لپاره و ارزول شي او د دوامداره او یا هم وقفوي Sedation اندازه د امکان تر حده پورې، کمه کړای شي او یا هم هره ورځ د یوې مشخصې مودې لپاره Sedation ودرول شي.

2- وینټیلیټور پورې اړونده نمونیا پېښې کمې کړای شي، چې د دې کار لپاره باید په کاهلاتو کې د خولې له لارې انټیویشن څخه کار واخیستل شي، ناروغ باید په نیمه ناست حالت کې (د کټ د سر لوری له سطحې څخه ۳۰-۴۵ درجو پورې لوړ شي) وساتل شي، منظم Suction اجراء شي، د هر ناروغ لپاره د وینټیلیټور نوی Circuit وکارول شي، هر کله چې Heat moisture exchanger خپله دنده له لاسه ورکړي او یا هم له ۷ ورځو څخه یې زیات وخت تیر شي، نو باید تبدیل کړای شي.

3- د وریدي ترومبو امبولیزم د پېښو کمول. په هغو کاهلاتو کې چې د وقایوي فارمکولوژیک Anticoagulation په وړاندې کوم مضاد استطباب ونلري، نو باید په وقایوي ډوز سره ورته توصیه کړای شي او که چېرته کوم مضاد استطباب موجود وي، نو بیا باید له میخانیکي وقایوي تدابیرو څخه کار واخیستل شي (لکه د Intermittent pneumatic compression وسیلې کارول).

4- کټیتر پورې اړونده د وینې د میکروبي کېدلو د پېښو کمول.

5- د فشاري زخمونو مخنیوی، چې د دې کار لپاره ناروغ باید هر دوه ساعتو کې، یو ځل په بل اړخ واړول شي.

6- د Stress زخمونو او د معدیې معایې لارو د وینې بهېدنې مخنیوي. د دې کار لپاره باید څومره ژر چې ممکنه (24 - 48 ساعتونو په جریان کې) وي، ناروغ ته د کولمو له لارې غذا توصیه کړای شي او یا هم هغه ډله ناروغانو ته چې د معدیې معایې خونریزی خطري فکتورونه ولري (میخانیکي تنفس له 48 ساعتونو څخه د زیات وخت لپاره دوام وکړي، Coagulopathy ولري، د پښتورګي د پيوند تر درملنې لاندې وي، د ځیګر ناروغی ولري، څو ګونې مترافقه ناروغی ولري)، نو باید د H2 بلاکر او یا هم پروتون پمپ نهیه کوونکو درملو په واسطه، تر درملنې لاندې ونیول شي.

7- جدي مراقبت خونه پورې اړونده کمزورتیاوو کمول. کله هم چې کومه ستونزه یا مضاد استطباب موجود نه وي، نو ناروغ باید متحرکه کړای شي. (1).

پایله

1- د COVID-19 ناروغۍ اکثریت اختلالات معمولاً د ناروغۍ په دویمه اوونۍ کې رامنځته کېږي.

2- د اختلالاتو رامنځته کېدل په یو شمیر ملو (مترافقه) حالتونو یا ناروغیو پورې اړه لري، چې مهم یې، د شکرې ناروغۍ، د وینې لوړ فشار، د سږو مزمنې ناروغۍ، قلبي وعایې ناروغۍ او سرطانونو څخه عبارت دي.

3- د اختلالاتو رامنځته کېدل د غو ناروغانو د مړینې سلنه ډېره لوړوي.

4- په امیدواره ښځو کې د COVID-19 ناروغۍ، هم مور او هم ماشوم ته زیان رسولای شي، نو ځکه باید حامله ښځې د دې ناروغۍ د رامنځته کېدلو په صورت کې، تر جدې څارنې لاندې ونیول شي.

5- د اختلالاتو د رامنځته کېدلو په وړاندې وقایوي تدابیر کولای شي، چې د دې ناروغۍ د ناروغانو مرګ او میر ډېر کم کړي.

6- نارینه جنس، د عمر زیاتوالی او د مزمنو ناروغیو او نورو ملو ناروغیو لرل، د اختلالاتو د رامنځته کېدلو لپاره اساسي خطري فکتورونه دي.

7- د روغتیايي سیستم کیفیت د همدې ناروغۍ د مرګ او میر او اختلالاتو په رامنځته کولو او کنټرولولو کې مهم رول لوبوي.

8- د COVID-19 ناروغۍ پېښې، په ماشومانو کې کمې دي، له بلې خوا که چېرته دا ناروغي په ماشومانو کې رامنځته شي، نو د اختلالاتو رامنځته کېدل یې د کاهلانو په نسبت ډېر کم دي.

وړاندیزونه

ټول هغه ناروغان چې په COVID-19 اخته شي او عمر یې له ۶۰ کلونو څخه زیات وي، نارینه جنس ولري او یا هم نورې مزمنې ناروغۍ ولري، نو باید په یوه مجهز روغتیايي مرکز کې بستر شي، تر څو د اختلالاتو د رامنځته کېدلو په صورت کې اړینه درملنه ورته ترسره شي.

حامله ښځې د COVID-19 ناروغۍ له خوا زیان منونکې ډله ده، دا ناروغۍ کولای شي هم د مور او هم د جنین ژوند له خطر سره مخ کړي، نو ځکه دا گروپ کسان ځانگړې پاملرنې ته اړتیا لري.

د روغتیايي سیستم کیفیت د COVID-19 د ناروغانو د مړینې پر کچې او اختلاطاتو مستقیمه اغیزه کوي، نو ځکه باید د روغتیايي سیستم د کیفیت د لوړلو لپاره، اړین گامونه پورته شي.

اوسني شواهد ښيي چې COVID-19 ناروغۍ په زیاتیدونکي ډول په ماشومانو کې پېښېږي او کېدلای شي چې د اختلاطاتو کچه هم پکې لوړه شي، نو ځکه باید په ماشومانو کې، د کاهلانو په څېر وقایوي تدابیر په پام کې ونیول شي.

د دې ناروغۍ اکثریت اختلاطات د ناروغۍ په دویمه اوونۍ کې رامنځته کېږي، نو ځکه باید هغه ډله ناروغان چې خطري فکتورونه ولري، د خفیفې ناروغۍ د لرلو په صورت کې، له روغتون څخه رخصت نشي، بلکې تر مکمل شفایاب کېدلو پورې به بستر کې وساتل شي.

د COVID-19 ناروغي یوه نوې ناروغي ده، نو ځکه د دې ناروغۍ د اختلاطاتو په گډون، په نورو ټولو برخو کې، زیاتې څېړنې ندي تر سره شوې او د دې ناروغۍ په هکله اکثریت معلومات د SARS او MERS ناروغيو څخه په مقایسوي ډول ترلاسه شوي او د باوري پایلو د تر لاسه کولو لپاره، باید په دې برخه کې لا زیاتې څېړنې تر سره شي.

Abstract: COVID-19 is a new disease and is caused by severe acute respiratory syndrome coronavirus 2, which was initially transmitted from Wuhan live food market to human and then it was transmitted from human to human. Its complications are the main cause of COVID-19 morbidity and mortality. Increased age, male sex, poor health services and having other comorbidity increase the chances of its complication and hence mortality. Main contributing comorbid conditions are Diabetes, Hypertension, Chronic respiratory disease, cardiovascular disease and malignant disease. Its main complications are pneumonia, ARDS, Sepsis, Septic shock, DIC, Coagulopathy, Acute renal failure, Respiratory failure and metabolic acidosis.

مأخذونه

- 1-Clinical-management-of-severe-acute-respiratory-infection-when-novel-coronavirus-(ncov)-infection-is-suspected; 28 january 2020. Available at: [https://www.who.int/publications-detail/clinical-management-of-severe-acute-respiratory-infection-when-novel-coronavirus-\(ncov\)-infection-is-suspected](https://www.who.int/publications-detail/clinical-management-of-severe-acute-respiratory-infection-when-novel-coronavirus-(ncov)-infection-is-suspected)
- 2- Jun She, Jinjun Jiang, Ling Ye, Lijuan Hu, Chunxue Bai & Yuanlin Song. 2019 novel coronavirus of pneumonia in Wuhan, China: emerging attack and management strategies; 2020. Available at: <https://clintransmed.springeropen.com/articles/10.1186/s40169-020-00271-z>.
- 3- Interim Clinical Guidance for Management of Patients with Confirmed Coronavirus Disease 2019 (COVID-19); 12 February 2020. Available at: <https://www.cdc.gov/coronavirus/2019-ncov/hcp/clinical-guidance-management-patients.html>.
- 4- Fengxiang Song*, Nannan Shi*, Fei Shan, Zhiyong Zhang, Jie Shen, Hongzhou Lu, Yun Ling, Yebin Jiang, Yuxin Shi; Original ResearchFree Access; Emerging Coronavirus 2019-nCoV Pneumonia. 6 February 2020. Available at: https://pubs.rsna.org/doi/10.1148/radiol.202000274?url_ver=Z39.88-2003&rfr_id=ori:rid:crossref.org&rfr_dat=cr_pub%3dpubmed.
- 5- Report of the WHO-China Joint Mission on Coronavirus Disease 2019 (COVID-19); 16 – 24 February 2020. Available at: <https://www.who.int/docs/default-source/coronaviruse/who-china-joint-mission-on-covid-19-final-report.pdf>
- 6- Zhi-Min Chen, Jun-Fen Fu, Qiang Shu, Ying-Hu Chen, Chun-Zhen Hua, Fu-Bang Li, et al; Diagnosis and treatment recommendations for pediatric respiratory infection caused by the 2019 novel coronavirus; 2020. Available at: <https://link.springer.com/article/10.1007%2Fs12519-020-00345-5>
- 7- Chaolin Huang, Yeming Wang, Xingwang Li, Lili Ren, Jianping Zhao, Yi Hu, et al. Clinical features of patients infected with 2019 novel coronavirus in Wuhan, China; 15 February 2020. Available at:

[https://www.thelancet.com/journals/lancet/article/PIIS0140-6736\(20\)30183-5/fulltext](https://www.thelancet.com/journals/lancet/article/PIIS0140-6736(20)30183-5/fulltext)

8- Cameron White, Tim Jewell. Everything You Should Know About the 2019 Coronavirus (COVID-19); 20 February 2020. Available at:

<https://www.healthline.com/health/coronavirus-covid-19>

9- Frequently Asked Questions and Answers: Coronavirus Disease-2019 (COVID-19) and Children. March 2020. Available at:

<https://www.cdc.gov/coronavirus/2019-ncov/specific-groups/children-faq.html>

10- Yanping Zhang. The Epidemiological Characteristics of an Outbreak of 2019 Novel Coronavirus diseases (COVID-19) - China. February 14, 2020.

Available at: <http://weekly.chinacdc.cn/en/article/id/e53946e2-c6c4-41e9-9a9b-fea8db1a8f51>

11- Kenneth McIntosh, Martin S Hirsch, Allyson Bloom. Coronavirus disease 2019 (COVID-19). 2 March 2020. Available at:

<https://www.uptodate.com/contents/coronavirus-disease-2019-covid-19>

12- Jie Qiao. What are the risks of COVID-19 infection in pregnant women?. 12 February 2020. Available at:

[https://www.thelancet.com/journals/lancet/article/PIIS0140-6736\(20\)30365-2/fulltext](https://www.thelancet.com/journals/lancet/article/PIIS0140-6736(20)30365-2/fulltext)

13- Dawei Wang, Bo Hu, Chang Hu, Fangfang Zhu, Xing Liu, Jing Zhang, et al. Clinical Characteristics of 138 Hospitalized Patients With 2019 Novel Coronavirus-Infected Pneumonia in Wuhan, China. 20 February 2020. Available at:

<https://jamanetwork.com/journals/jama/fullarticle/2761044>

14- Studies reveal sharp increase in COVID-19 in kids, and variations in the virus. March 5, 2020. Available at:

<https://www.hpnonline.com/infection-prevention/screening-surveillance/article/21128452/studies-reveal-sharp-increase-in-covid19-in-kids-and-variations-in-the-virus>

15- Maxine A. Papakakis, Stephen J. Mcphee; (2019), Current medical diagnosis and treatment, 58th edition. Chapter 12: Blood vessel and lymphatic disorders. P:

- 505-506. New York, Chicago, San Francisco, Athens, London, Madrid, Mexico City, Milan, New Delhi, Singapore, Sydney, Toronto: Mc Graw Hill education.
- 16- J. Larry Jameson, Anthony S. Fauci, Dennis L. Kasper, Stephen L. Hauser, Dan L. Longo, Joseph Loscalzo; (2019), Harrison's principles of internal medicine. 20th edition; Chapter 294: Acute respiratory distress syndrome. P: 2030-2034. New York, Chicago, San Francisco, Athens, London, Madrid, Mexico City, Milan, New Delhi, Singapore, Sydney, Toronto: Mc Graw Hill education.
- 17- LEE GOLDMAN, ANDREW I. SCHAFER, TAHIR99 – UNITEDVRG; (2016), Goldman-Cecil Medicine. 25th edition. Chapter 97. Overview of Pneumonia. P: 610. Philadelphia: Elsevier Saunders.
- 18- Paul L. Marino, Kenneth M. Sutin; (2009), The little ICU book of Facts and Formulas. Chapter: 16: Acute respiratory distress syndrome. Wolters Kluwer: Lippincott Williams and Wilkins; Philadelphia.
- 19- Nicki R. Colledge, Brain R. Walker, Stuart H. Ralston; (2014), Davidson's principles and practice of medicine; 21nd edition. Chapter: 8; Critical illness, P: 187; Chapter: 16; Disorders of acid-base balance, P: 443 – 444. Edinburgh London New York Oxford Philadelphia St Louis Sydney Toronto: Mc Graw Hill education.
- 20- Kumar Parveen, Clark Michael; (2011), Essentials of Kumar and Clark's Clinical medicine; 5th edition. Chapter: 9; Renal diseases. P: 383. Saunders Elsevier: Edinburgh, London, New York, Oxford, Philadelphia.
- 21- Acute respiratory distress syndrome. February 2020. Available at: <https://bestpractice.bmj.com/topics/en-gb/374>
- 22- Coronavirus disease 2019 (COVID-19), Complications. Available at: <https://bestpractice.bmj.com/topics/en-gb/3000168/complications>
- 23- Acute respiratory failure. Summary. February 2020. Available at: <https://bestpractice.bmj.com/topics/en-gb/853>
- 24- Disseminated intravascular coagulation. February 2020. Available at: <https://bestpractice.bmj.com/topics/en-gb/184>

خپرنوال ډاکټر تیمور شاه علیم منگل

د کووید-۱۹ ناروغۍ د درملنې، وقایې او اندازو بررسی

لنډیز: د کووید-19 ناروغۍ درملنه د انتان مناسب کنترول او حمایتي مراقبتونه په بر کې نیسي. د دې ناروغانو د درملنې لپاره باید له ویروسي ضد درملنې څخه کار واخیستل شي. د شاک او هایپوکسمي په صورت کې باید له کورتيکوسټيروئیدونو، د مصنوعي ځیگر حمایتي سیستم (ALSS) او آکسیجن تراپي څخه استفاده وشي. همدارنګه د ثانوي باکټريايي انتان د وقایې لپاره باید انټي بیوتیک تراپي ترسره شي. د تنفسي عدم کفایې د پېښېدو په صورت کې له ECMO ماشین څخه استفاده کولی شو. په دې ناروغانو کې د کولموډ مایکروایکالوژي بېلانس او تغذیوي حمایت مهم دي. د دې ناروغانو په درملنه کې د نجات دورې له پلازما څخه هم استفاده کولی شو. همدارنګه د دې ناروغانو رواني استرسونه باید د سایکوتراپي او درملو په واسطه درملنه شي. د کووید-19 ناروغ مجدهه احیاء ناروغ ته وضعیت ورکول، ناروغ ته د تنفسي تمرینونو ترینینګ ورکول او د ناروغ فزیکي درملنه په بر کې نیسي. د کووید-19 ناروغۍ د پېښېدو احتمال باید لومړی په هغو ناروغانو کې چې په وروستیو 14 ورځو کې تبه او یا د سفلي تنفسي لارو اعراض لري او د ناروغۍ انډمیکو سیمو ته یې سفر کړی او یا په هغو ناروغانو کې چې په کووید-19 ناروغۍ باندې اخته یا له مشکوکو ناروغانو سره یې نږدې تماس درلود په پام کې ونیول شي. د انتان د کنترول او وقایې اړین اقدامات باید په روغتونونو او روغتیايي مرکزونو کې ونیول شي او د عامې روغتیا چارواکو ته باید د دې ناروغۍ د پېښو په هکله راپور ورکړل

شي. د ناروغۍ درملنه حمايوي مراقبتونه په بر کې نيسي. په ټولنه کې د دې ناروغۍ د خپرېدو د کمښت لپاره خلکو ته بايد سپارښتنه وشي چې خپل لاسونه بيا بيا ومنيځي، د ټوڅېدو او پرنجي پر مهال خپله خوله او پزه د دستمال (کاغذي دستمال) په واسطه پټ کړي او د امکان په صورت کې له ناروغانو سره د نږدې تماس نه ډډه وکړي. همدارنګه په تنفسي ناروغيو او کووید-19 ناروغۍ باندې اخته ناروغانو ته د ماسک د اغوستلو سپارښتنه کېږي.

سريزه: د 2019 زېږديز کال په آخر کې د کرونا نوی ویروس چې د SARS-CoV-2 په نامه يادېږي د چين په وهان ښار کې د کووید-19 ناروغۍ (COVID-19 disease) په نامه د يوې حادې تنفسي ناروغۍ د خپرېدو لامل شو. له هغه مهاله چې د کووید-19 ناروغۍ د لومړنۍ پېښې راپور ورکړل شوی دی تر اوسه پورې په ټوله نړۍ کې ډېر خلک په دې ناروغۍ اخته شوي او دا ناروغي د نړۍ په ډېرو هېوادونو کې خپره شوې ده. د 2020 زېږديز کال د جنورۍ مياشتې په 30 نېټه د روغتيا نړيوال سازمان د دې ناروغۍ خپوروالی رسماً اعلان کړ. دا ناروغي له يوه انسان څخه بل انسان ته د تنفسي څاڅکو په واسطه سرايت کوي او د خپرېدو سرعت يې ډير چټک دی. ناروغان اکثراً تبه، ټوخی او تنفسي ستونزې لري او دا ناروغي په مسنو او هغو کسانو کې چې مل ناروغۍ لکه د تنفسي سيستم، د زړه، ديابت او نورې ناروغۍ لري، شديدې وي او د اختلاطاتو او مړينو لامل ګرځي. تر اوسه پورې د کووید-19 ناروغۍ د درملنې لپاره کوم ځانګړی ویروسي ضد درمل نه دی جوړ شوی او کوم مؤثر واکسين هم د دې ناروغۍ د وځايې لپاره شتون نه لري. اوس مهال د کووید-19 ناروغۍ په درملنه کې له هغو ویروسي ضد درملو څخه استفاده کېږي چې د نورو کرونا ویروسونو (MERS-CoV او SARS-CoV) له امله تنفسي ناروغيو په درملنه کې ترې استفاده کېدله. د دې ناروغۍ وځايوي لارې د تنفسي حفظ الصحې رعايت، د لاسونو بيا بيا مينځل او په کووید-19 ناروغۍ باندې له اخته ناروغانو سره د نږدې تماس څخه ډډه کول په بر کې نيسي.

د موضوع اهميت: د کووید-19 ناروغۍ د تنفسي سيستم يوه حاده او شديدې ناروغي ده چې په چټکۍ سره په ټوله نړۍ کې خپره شوې او يوه پاندميکه ناروغي ده چې په ټوله نړۍ کې د ډيرو ناروغانو د مړينې لامل ګرځيدلې ده.

د موضوع مېرْميت: څرنگه چې د کووید-19 ناروغۍ يوه ډيره خطرناکه او ساري ویروسي ناروغي ده او په دې وروستيو کې په ټوله نړۍ کې خپره شوې ده او پېښې يې پخوا

نه دې لیدل شوي او همدارنگه د دې ناروغۍ د درملنې لپاره کوم ځانگړی ویروسي ضد درمل نشته او د وقایې لپاره یې کوم مؤثر واکسین هم تر اوسه پورې جوړ شوی نه دی. نو ځکه د دې ناروغۍ د درملنې، وقایوي لارو او انذارو په هکله څېړنه اړینه او مېرمه ده.

د څېړنې موخه: د څېړنې موخې په لاندې ډول دي:

1- د کووید-19 ناروغۍ د درملنې د میتودونو بررسی

2- د کووید-19 ناروغۍ د وقایوي لارو بررسی

3- د کووید-19 ناروغۍ د انذارو بررسی

د څېړنې پوښتنې: د څېړنې پوښتنې عبارت دي له:

1- د کووید-19 ناروغۍ د درملنې لپاره د کومو میتودونو څخه استفاده کېږي او کوم ویروسي ضد درمل د دې ناروغۍ د درملنې لپاره موجود دي که نه؟

2- تر اوسه پورې د کووید-19 ناروغۍ د وقایې لپاره کوم مؤثر واکسین جوړ شوی دی که نه؟

3- د کووید-19 ناروغۍ د مخنیوي لپاره کوم وقایوي تدابیر اړین دي؟

4- کوم لاملونه د کووید-19 ناروغۍ انذار خرابولی شي؟

د څېړنې میتود: دا کتابخانه یې څېړنه په تحلیلي میتود تر سره شوې ده.

د کووید-19 ناروغۍ د درملنې بررسی

د کووید-19 ناروغۍ د درملنې لپاره یوه طبي ټیم ته اړتیا ده چې د مختلفو دیپارتمنتونو (لکه د انتانی ناروغیو، د تنفسي ناروغیو، رادیولوژي، سایکولوژي، تغذي، مجددې احیا او نورو) داکتران، فارمیستان، نرسان او نور روغتیايي کارکوونکي په کې شامل وي (1). په کووید-19 ناروغۍ (COVID-19 Disease) باندې د اخته ناروغانو درملنه د انتان مناسب کنترول او د اعراضو د تسکین لپاره حمایتي مراقبت (Supportive Care) په برکې نیسي (2)(3)(4).

که ناروغي په اپیدمیک توگه خپره شوي وي په خفیف انتان باندې د اخته ناروغانو درملنه په سراپا توگه او په کور کې تر سره کېږي او دې ناروغانو ته په کور کې د اقامت او استراحت توصیه کېږي (3)(11). د تبې کمولو او د عضلي دردونو د تسکین لپاره د تبې او درد ضد درملو (لکه Paracetamol) تجویز اړین دی. ناروغ باید په کافي اندازه مایعات

واخلي (4). همدارنګه ناروغ باید د خپل معافیتي وضعیت د ښه والي لپاره د مغذي خوراکي رژیم څخه چې په کافي اندازه سبزي او میوې ولري، استفاده وکړي. ناروغان استراحت ته اړتیا لري او وروسته له دې چې د دوی ناروغۍ درملنه شي باید په تدریجي توګه خپل فعالیت پیل کړي او خپلو دندو ته بیرته لاړ شي. نورو خلکو ته د ناروغۍ د لېږد یا سرایت د مخنیوي لپاره باید وقایوي تدبیرونه اتخاذ شي او ناروغان باید تر نظارت لاندې ونیول شي (2)(4). دې ناروغانو ته په کلینیک یا روغتون کې مراقبت یا درملنه نه توصیه کېږي (3)(11). که د دې ناروغانو کلینیکي وضعیت خراب شي باید په روغتون کې بستر شي (2)(4). د ناروغ د مراقبت لپاره کورني شرایطو د مناسبوالي څرنگوالی باید د مسلکي روغتیايي پرسونل له خوا برسي شي او په کور کې باید مناسب کسان د ناروغانو د مراقبت لپاره موجود وي. ناروغ ته باید د خوب بېله کوټه په پام کې ونیول شي او د امکان په صورت کې باید د کورنۍ د نورو غړو سره د کوټې او تشناب څخه په ګټه توګه استفاده ونکړي. د خوراکي توکو، درملو او نورو ضروریاتو لپاره باید منابع موجودې وي. ناروغ او د هغه د کورنۍ نو غړي باید د شخصي محافظت وسایلو (لکه دستکش، ماسک او نورو) ته لاسرسی ولري او دوی ته د تنفسي حفظ الصحې د رعایت طریقي، د ټوخیډو آداب او د لاسونو د حفظ الصحې د طریقي زده کړه ورکړل شي. د کورنۍ هغه غړي چې د کووید-19 ناروغۍ له کبله د اختلاطاتو د رامنځته کېدو خطر په دوی کې زیات دی د 65 کلونو څخه ډیر عمر لرونکي خلک، ماشومان، حامله ښځې، Immunocompromised کسان او هغه خلک چې د زړه، سږو یا پښتورګو مزمنو ناروغیو باندې اخته دي، په بر کې نیسي (6)(16). په روغتون کې طبي مراقبت هغو ناروغانو محدودیږي چې تنفسي عسرت (د سا باسلو ستونزه) او شدید اعراض لري او د آکسیجن تطبیق او حمایتی مراقبت ته اړتیا ولري، چې دا آسانتیاوې یوازې په روغتون کې موجودې دي او لاسرسی ورته کېږي (11). د کووید-19 ناروغۍ د درملنې لپاره باید لاندې اقدامات تر سره شي:

I- ویروسي ضد درملنه: ډیر شمېر ویروسي ضد او Immunomodulators درمل د کووید-19 ناروغۍ د درملنې لپاره تر برسي لاندې دي (11). خو پر نوي کرونا ویروس باندې د ویروسي ضد درملو د مؤثریت (اغېزناکتوب) په هکله کلینیکي شواهد نشته (1). لکه انفلوانزا، هر ډول ویروسي ضد درمل کولی شي چې د کووید-19 ناروغۍ په وقایه او درملنه کې مؤثر واقع شي. د دې درملو د استفادې، مؤثریت او مصونیت په هکله باید د

پاملرنې او دقت څخه کار واخیستل شي (11). د دې باوجود، مقدمه ویروسي ضد درملنه کولی شي چې د کووید-19 ناروغۍ د شدیدو او وځیمو واقعاتو پېښې لږې کړي (1). د Lopinavir/Retonavir درمل چې د پروتياز ترکیبي نهی کوونکی (Combined Protease Inhibitor) دی او د HIV انتان په درملنه کې استعمالېږي د کووید-19 ناروغۍ په درملنه کې هم کارول کېږي. دا ترکیبي درمل په *in vitro* کې په SARS-CoV ویروس باندې تاثیر لري او په حیواني مطالعاتو کې په MERS-CoV ویروس باندې هم اغېز لري (2)(3)(4). Lopinavir/Retonavir (2 کپسوله په هرو 12 ساعتونو کې) د Arbutol (mg) 200 په هرو 12 ساعتونو کې په خوراکی ډول) سره یو ځای د درملنې اساسي رژیم په توګه توصیه کېدلی شي.

د Darunavir/Cobicistat درمل په *in vitro* کې ویروسي ضد اغېزې لري او د ایدز (AIDS) ناروغانو په درملنه کې استعمالېږي. دا درمل نسبتاً لږ جانبي عوارض لري. هغو ناروغانو ته چې د Lopinavir/Retonavir د درملنې رژیم تحملوی نشي د Darunavir/Cobicistat درمل څخه استفاده کېږي چې دوز یې یو تابلېت په ورځ کې دی او یا هم د Favipiravir (چې لومړنۍ دوز یې 600 mg دی او وروسته بیا 600 mg ورځې درې ځله استعمالېږي) څخه د بدیل درمل په توګه استفاده کېږي (1).

د Remdesivir درمل د کووید-19 ناروغۍ په متوسطو یا شدیدو پېښو کې استعمالیدلی شي. Remdesivir یو نوی نوکلئوتاید انالوګ (Novel Nucleotide Analogue) دی چې په *in vitro* کې پر SARS-CoV-2 ویروس او په *in vitro* او حیواني مطالعاتو کې پر نورو کرونا ویروسونو (SARS-CoV او MERS-CoV) باندې تاثیر لري. د دې درمل کلینیکي اغېز پر کووید-19 ناروغۍ باندې مشخص شوی نه دی (2)(3)(4).

د ویروسي ضد درملو د درملنې موده معلومه شوې نه ده خو معمولاً د 2 اونيو لپاره ده. که د ناروغانو د خراشکو (بلغمو) له 3 څخه زیاتو نمونو کې د نوکلئیک اسید تست (Nucleic acid test یا NAT) نتیجه منفي وي د ویروسي ضد درملو تجویز باید قطع شي.

که د درملنې اساسي رژیم اغېزمن (مؤثر) نه وي په کاهلانو یا پوخ عمر لرونکو خلکو کې کولی شو چې د کلوروکین فوسفات (Chloroquine phosphate) څخه استفاده وکړو (1). د کلوروکین (Chloroquine) درمل چې د ملاریا په درملنه کې استعمالېږي د کووید-19 ناروغۍ په درملنه کې یو اندازه مؤثریت لري چې میکانیزم یې تر اوسه پورې معلوم نه دی (11). د کلوروکین فوسفات دوز په کاهلانو کې چې د 18 – 65 کلونو پورې عمر لري

نظر وزن ته توپیر کوي. که کاهلان د 50 kg څخه زیات وزن ولري دوی ته 500 mg کلوروکین د ورځې 2 ځله د 7 ورځو لپاره توصیه کېږي. خو که کاهلان د 50 kg څخه کم وزن ولري 500 mg کلوروکین د ورځې 2 ځله د 2 لومړیو ورځو لپاره او وروسته بیا د ورځې 500 mg کلوروکین د 5 نورو ورځو لپاره توصیه کېږي. د کلوروکین په واسطه د درملنې موده باید له 7 ورځو څخه زیاته نه وي.

Interferon Nebulization هم د کووید-19 ناروغۍ د درملنې لپاره توصیه کېدلی شي. د Lopinavir/Retonavir درمل حامله ښځو ته استعمالوی شو. خو حامله ښځو ته باید د Favipiravir او کلوروکین فوسفات له استعمال څخه ډډه وشي (1).

II- د شاک او هایپوکسیمي ضد درملنه: د شدید پړاو څخه وخیم پړاو ته د ناروغۍ د پرمختګ په بهیر کې ممکنه ده چې ناروغانو کې شدید هایپوکسیمي (Severe Hypoxemia)، د سایتوکین افراز (Cytokine Cascade) او شدید انتانات واقع شي او د شاک (Shock)، د نسجي ارواء د کموالي د تشوشتو او حتی د څو ارګانونو د عدم کفایې لامل شي. د درملنې موخه د دې حالاتو رفع کول او د مایع احیاء ده. د مصنوعي ځیګر حمایتي سیستم (ALSS یا Artificial Liver Support System) او د وینې تصفیه کولی شي چې په اغېزمنه توګه التهابي واسطې (Inflammatory Mediators) او د سایتوکین افراز لږ کړي او د شاک، هایپوکسیمي او تنفسي دیسترس سندروم څخه مخنیوی وکړي (1).

1- کورټیکوسټیروئیدونه (Corticosteroids): د کووید-19 ویروس له امله په شدیدې پنومونیا باندې اخته ناروغانو (Severe COVID-19 Pneumonia) کې د سایتوکین افراز (Cytokine Cascade) او دناروغۍ د پرمختګ د مخنیوي لپاره باید د کورټیکوسټیروئیدونو مناسب او لنډ مهاله استعمال ژر تر ژره په پام کې ونیول شي. د ګلوکوکورټیکوئیدونو د لوړ دوز له امله د جانبي عوارضو او اختلالات د رامنځته کېدو د مخنیوي لپاره باید د هغو د لوړ دوز د ورکړې څخه ډډه وشي. د کورټیکوسټیروئیدونو کارونه په لاندې ناروغانو کې استنباب لري: (الف) هغه ناروغان چې د ناروغۍ په شدید او وخیم پړاو کې واقع دي؛ (ب) هغه ناروغان چې په دوامداره توګه لوړه تبه لري (د بدن د حرارت درجه د 39°C څخه لوړه وي)؛ (ج) هغه ناروغان چې د هغو په CT scan معاینه کې Patchy ground-glass attenuation لیدل کېږي او یا د سږو د 30 سلنې څخه زیاته برخه اخته شوې وي؛ (د) هغه ناروغان چې د هغو د CT scan معاینه د ناروغۍ چټک

پرمختګ ښيي (د 48 ساعتونو په موده کې د سېرو د سي تي اسکن په انځورونو کې د سېرو د 50 سلنې څخه زیاته برخه اخته شوې وي)؛ او (ه) هغه ناروغان چې $IL-6 \geq 5 \text{ ULN}$ وي.

0.75-1.5 mg/kg میتایل پریډنیزولون (Methylprednisolone) په ابتدایي ډول د ورځې یو ځل (نږدې 40 mg یو یا دوه ځله په ورځ کې) د ورید له لارې توصیه کېږي. د میتایل پریډنیزولون 40-80 mg دوز په هرو 12 ساعتونو کې د ناروغۍ وځیمو پېښو ته په پام کې نیول کېږي. که د ناروغ روغتیايي حالت ښه شي، د بدن د حرارت درجه یې نورماله شي او یا د سي تي اسکن په معاینه کې د سېرو آفات رفع شي د میتایل پریډنیزولون دوز باید په هرو 3-5 ورځو کې نیم شي. خوراکي میتایل پریډنیزولون د ورځې یو ځل هغه وخت توصیه کېږي چې د هغه وریدی دوز په ورځ کې 20 mg ته کم شي. د کورتيکوسټيروئیدونو په واسطه د درملنې موده معلومه نه ده خو څېنې ډاکتران توصیه کوي چې د کورتيکوسټيروئیدونو په واسطه درملنه باید هغه وخت قطع شي چې د ناروغ روغتیايي وضعیت تقریباً ښه شوی وي.

2- د مصنوعي ځیګر حمایتي سیستم (Artificial Liver Support System): د مصنوعي ځیګر حمایتي سیستم (ALSS) کولی شي چې د پلازما تبادله، د التهابي واسطو (لکه Endotoxins) او د مضر میتابولیکو موادو (چې کم یا متوسط مالیکولي وزن لري) جذب، پرفیوژن او فلتریشن اداره او مراقبت کړي. همدارنګه د مصنوعي ځیګر حمایتي سیستم د سیروم البومین، تحثري فکتورونه، د مایع حجم بېلانس، د الکترولیتونو بېلانس او د Acid-Base ratio بېلانس تأمینوي او Anti-cytokine Storms، شاک، د سېرو التهاب او نور حالت څرګندوي. د دې فعالیتونو په تر سره کولو د مصنوعي ځیګر حمایتي سیستم کولی شي چې د ځیګر او پښتورګو په ګډون د متعددو ارګانونو د فعالیت په ښه والي کې مرسته وکړي. نو ځکه د مصنوعي ځیګر حمایتي سیستم د درملنې د بریالیتوب اندازه زیاته کوي او په شدیدو ناروغانو کې د مړینې کچه کموي (1).

3- آکسیجن تراپی (Oxygen Therapy): د کووید-19 ناروغۍ له امله هایپوکسیمی (Hypoxemia) د تنفسي وظیفوي تشوش له کبله منځته راتللی شي. د آکسیجن په واسطه متممه درملنه کولی شي چې هایپوکسیمی اصلاح کړي او د ارګان ثانوي وړانۍ یا آسیب چې د تنفسي دیسترس (Respiratory Distress) او هایپوکسیمی له امله منځته راځي، لږ کړي (1). د آکسیجن تطبیق او میخانیکي تهویه باید د اړتیا په صورت کې تر سره شي

(11). په تنفسي حاد شديد انتان (SARI يا Severe Acute Respiratory Infection) او تنفسي ديسترس باندې اخته ناروغانو ته او همدارنګه په هغو حالاتو کې چې هايپوکسمي يا شاګ موجود وي د آکسيجن په واسطه درملنه (Oxygen therapy) بايد په عاجله توګه پيل شي. آکسيجن تراپي بايد د 5 L/min په اندازه پيل شي او د آکسيجن د جريان سرعت بايد عيار شي. هغه ماشومان چې تنفسي بندښت، شديد تنفسي ديسترس، مرکزي سيانوز (Central cyanosis)، شاګ (Shock)، کوما (Coma) يا اختلاجات (Convulsions) لري بايد آکسيجن تراپي د احيا (Resuscitation) په بهير کې ورته تر سره شي. د روغتون هغه ټولې برخې چې په SARI باندې د اخته ناروغانو مراقبت په هغو کې کېږي بايد په Functioning Oxygen Systems, Pulse oximetry (د آکسيجن فعال سيستمونه) او يو وار مصرفه Oxygen-delivering interfaces لکه انفي کنول (Nasal cannula)، ساده ماسک (Simple face mask) او Mask with Reservoir bag باندې مجهزې وي (4).

ځينې ناروغان د انتان د حملې په وخت کې د آکسيجن رسولو (Oxygenation) وظيفوي تشوش نلري او ممکنه ده چې د آکسيجنېشن چټک اختلال د وخت په تېرېدو سره په دې ناروغانو کې تظاهر وکړي. له دې امله د آکسيجن تراپي نه مخکې او د آکسيجن تراپي په بهير کې د آکسيجن د مشبوعيت دوامداره نظارت توصيه کېږي. هر څومره ژر چې کېږي آکسيجن تراپي بايد پيل شي. هغو ناروغانو کې چې د آکسيجن مشبوعيت (SpO_2) د 93 سلنې څخه زيات وي او يا هغو ناروغانو کې چې د آکسيجن تراپي پرته د تنفسي ديسترس واضح اعراض ولري، آکسيجن تراپي ته اړتيا نشته. هغو ناروغانو ته چې تنفسي ديسترس ولري آکسيجن تراپي توصيه کېږي. په هغو ناروغانو کې چې د سېرو مزمنې ناروغۍ نلري د آکسيجن تراپي موخه د آکسيجن مشبوعيت (SpO_2) ساتنه د 93 – 96 سلنې پورې ده او په هغو ناروغانو کې چې د تنفسي عدم کفايې په دوهم ډول (Type II Respiratory Failure) اخته دي د آکسيجن تراپي موخه د آکسيجن مشبوعيت ساتنه د 88 – 92 سلنې پورې ده. هغو ناروغانو کې چې د هغو د آکسيجن مشبوعيت (SpO_2) د ورځينو فعاليتونو په بهير کې په معموله توګه د 85% څخه کمېږي د آکسيجن غلظت بايد 92 – 95 سلنې پورې زيات شي. د $\text{PaO}_2 / \text{FiO}_2$ نسبت د آکسيجن رسولو (Oxygenation) د فعاليت يو حساس او دقيق معيار دی. هغو ناروغانو کې چې د دوی ناروغۍ پرمختګ کوي د FiO_2 د ثبات او مونيتورينګ وړتيا ډېره مهمه ده. که د $\text{PaO}_2 / \text{FiO}_2$ نسبت د 300 mmHg څخه کم شي، کنترول شوې آکسيجن تراپي غوره درملنه ده.

د انفي كنول له لارې د لوړ جريان آكسيجن تراپي (High-Flow Nasal Cannula or HFNC Oxygen Therapy) په لاندې حالاتو كې ناروغانو ته توصيه كيږي: $SpO_2 < 93\%$ ؛ $PaO_2/FiO_2 < 300 \text{ mmHg}$ ؛ د ساباسلو سرعت په هره دقيقه كې د 25 څخه زيات ($\text{Respiratory Rate} > 25 \text{ times/min}$)؛ او په انځوري معياناتو كې په ځانگړې توگه په X-ray كې د ناروغۍ ښكاره پرمختگ. د انفي كنول له لارې د لوړ جريان آكسيجن تراپي (HFNC Oxygen Therapy) په بهير كې ناروغان بايد د جراحي ماسك واغوندي. HFNC Oxygen Therapy بايد له كمې اندازه څخه پيل شي او په تدريج سره تر $40 - 60 \text{ L/min}$ ته ورسېږي. هر وخت چې د PaO_2/FiO_2 نسبت $200 - 300 \text{ mmHg}$ ته ورسېږي ناروغ به صدري فشار او د ساباسلو واضحه ستونزه احساس نكړي. هغو ناروغانو ته چې واضح تنفسي ديسترس لري آكسيجن بايد فوراً ورته تطبيق شي او د آكسيجن لومړنۍ جريان بايد لږ تر لږه 60 L/min وي.

ناروغانو ته د شزني انتوبيشن (Tracheal Intubation) ترسره كول د ناروغۍ په پرمختگ، د ناروغانو په سيستميك وضعيت او د هغو ناروغانو اختلاطي كېدو پورې اړه لري چې وضعيت يې ثابت وي خو د آكسيجنېشن اندكس (Oxygenation Index) يې لږ ($> 100 \text{ mmHg}$) وي. نو ځكه د تصميم نيولو څخه مخكې د ناروغ د كلينيكي وضعيت مكملة بررسي مهمه ده. هغو ناروغانو ته بايد شزني انتوبيشن ژر تر ژره اجرا شي چې د HFNC Oxygen Therapy (د آكسيجن جريان 60 L/min او د آكسيجن غلظت د 60 mmHg سلنې څخه زيات وي) څخه 1 - 2 ساعته وروسته د آكسيجنېشن اندكس يې د 150 mmHg څخه لږ وي، د تنفسي ديسترس اعراض يې خراب شي او يا د څو ارگانونو وظيفوي تشوش ورته پيدا شي. مسن ناروغان (چې عمر يې له 60 كلونو څخه زيات وي) چې ډېر مل اختلاطات ولري يا د PaO_2/FiO_2 نسبت يې د 200 mmHg څخه لږ وي بايد په ICU كې درملنه شي (1). شزني انتوبيشن بايد د يو ماهر او تجربه لرونكي شخص په واسطه د Airborne precautions په پام كې نيولو سره اجرا شي. ممكنه ده چې په ARDS باندې اخته ناروغان په ځانگړې توگه ماشومان يا چاغ خلك يا حامله ښځې د انتوبيشن په ترڅ كې په چټكۍ سره د آكسيجن څخه نامشروع شي. نو ځكه له انتوبېشن څخه مخكې د Reservoir bag لرونكي ماسك، Bag-valve mask، HFNO يا NIV په واسطه بايد د 5 دقيقو لپاره آكسيجن ورته تطبيق شي. ښه ده چې د هوايي لارو (Airways) د معايېنې وروسته په هغه صورت كې چې انتوبېشن په تطبيق كې كومه ستونزه موجوده نه وي

انتوبېشن تطبیق شي. هغو ناروغانو ته چې ARDS باندې مصاب دي او د نسجي ارواء کموالی (Tissue hypoperfusion) ونلري د مایع په واسطه محافظه کارانه درملنه باید ورته تر سره شي. د دې درملنې عمده اغېزه د تهوېي (Ventilation) د وخت کموالی دی (4). میخانیکي تهویه د غیرتهاجمي تهوېي (Noninvasive Ventilation یا NIV) او تهاجمي میخانیکي تهوېي (Invasive Mechanical Ventilation) په توګه ترسره کېږي. په کووید-19 ناروغۍ باندې اخته ناروغانو کې چې HFNC Oxygen Therapy ناکامه شوې وي غیرتهاجمي تهویه (NIV) توصیه کېږي. د کووید-19 ناروغانو په درملنه کې د تهاجمي میخانیکي تهوېي د اجرا کولو لپاره د تهوېي او آکسیجنیشن د تقاضا او د میخانیکي تهوېي له امله د سږو د ورانۍ (آسیب) خطر په منځ کې بېلابېل مهم دی. په دې صورت کې باید Tidal Volume د 4-8 ml/kg په اندازه په دقیقه توګه عیار شي (1).

III- انټي بیوتیکونه (Antibiotics): انټي بیوتیکونه باید د ثانوي انتان د وقایې لپاره په منطقي توګه استعمال شي. د کووید-19 ناروغي یوه ویروسي ناروغي ده، نو ځکه په خفیفو ناروغانو کې د باکټریايي انتان د وقایې لپاره انټي بیوتیکونه نه توصیه کېږي. انټي بیوتیکونه باید په شدیدو ناروغانو کې د هغو د روغتیايي حالت په پام کې نیولو سره په احتیاط استعمال شي. په هغو ناروغانو کې چې د سږو وسیع آفات، زیات قسبي افزاات، په سفلي تنفسي لارو کې د پتوجن د کالونایزیشن د تاریخچې سره د تنفسي هوايي لارو مزمنې ناروغۍ او د زړه او د پښتورګو ناروغۍ ولري، انټي بیوتیکونه په احتیاط سره توصیه کېږي (1)(3)(4).

کینولونونه (Quinolones)، دسفالوتینونو (Cephalothins) یا سفالوسپورینونو دوهم یا دریم جنریشن، د بیتالکټاماز (β -Lactamase) نهی کوونکي مرکبات او نور انټي بیوتیکونه استعمالوی شو. په شدیدو او وخیمو ناروغانو کې په ځانګړې توګه په هغو ناروغانو کې چې میخانیکي تهویه ورته اجرا شوې وي انټي بیوتیکونه باید د انتان د وقایې لپاره استعمال شي. د کارباپنمونو (Carbapenems)، د بیتا لکټاماز نهی کوونکي مرکبات، لېنزیلید (Linezolid) او وانکومايسین (Vancomycin) په څېر انټي بیوتیکونه د خطر د ځانګړو فکتورونو په پام کې نیولو سره په وخیمو ناروغانو کې استعمالوی شو. د درملنې په بهیر کې باید د ناروغۍ اعراض او علایم (نښې او نښانې) او د وینې د روتینو معایناتو، C-reactive Protein او Procalcitonin په څېر شاخصونه باید په دقیقه توګه بررسی شي. کله چې د ناروغ په حالت کې تغیر رامنځته شي د انټي بیوتیک تراپي د دوام لپاره دقیق کلینیکي

قضاوت لازم دی. کله چې ثانوي انتان رد نشي د انتاني لامل د تشخیص لپاره د سمیر (Smear) آماده کولو، کلچر، نوکلئیک اسید تست (Nucleic acid test) او د انتي جن او انتي بادي د موندنې لپاره د مناسبو سمپلونو اخیستنه او ټولونه اړینه ده (1).

وروسته له دې چې د خراشکي (بلغم) یا وینې نمونې د کلچر یا باکتریولوژیک معایناتو لپاره واخیستل شي انتي بیوتیکونه یا د میکروبونو ضد درمل په تجربوي یا Empiric توګه د هغو ټولو احتمالي پتوجنونو د درملنې لپاره استعمالېږي چې د حاد شدید تنفسی انتان (SARI) لامل ګرځي. وروسته بیا د کلچر د نتیجې په اساس انتي بیوتیک ته تغیر ورکولی شو. د میکروبونو ضد درملنه باید د وینې کلچر د نتیجې د رارسیدو لپاره و نه ځنډول شي (3)(4). انتي بیوتیکونه په لاندې حالاتو کې په تجربوي یا Empiric توګه استعمالوی شو:

(الف) د خراشکي یا بلغمو زیات دفع کول، د خراشکي تیاره رنګ په ځانګړې توګه زیر قیحي بلغم؛ (ب) د بدن د حرارت درجې لوړېدل چې د اصلی ناروغۍ د تشدید له امله نه وي؛ (ج) د وینې د سپینو حجرو او یا نیوتروفیلونو واضح زیاتوالی؛ (د) $\geq 0.5 \text{ ng/mL}$ ؛ (ه) د آکسیجنیشن اندکس خرابېدل یا دوراني تشوش چې د ویروسي انتان له امله نه وي او نور هغه حالات چې د هغو رامنځته کېدل د باکتریایي انتاناتو له امله د تردید وړ وي (1).

هغه ناروغانو ته چې په سپسیس (Sepsis) باندې اخته وي باید د لومړنۍ برسي په لومړي ساعت کې میکروبي ضد درمل ورته ورکړل شي. که د کرونا په نوي ویروس (nCoV) باندې د ناروغ مصابیت یا اخته توب مشکوک هم وي خو د Sepsis له تشخیص وروسته د لومړي ساعت په جریان کې باید ناروغ ته مناسب میکروبي ضد درمل په تجربوي یا Empiric ډول تجویز شي (3)(4).

ځینې په کووید-19 ناروغۍ باندې اخته ناروغان چې د ویروسي انتان او د ګلوکوکورټیکوئیدونو (Glucocorticoids) یا وسیع الساحه انتي بیوتیکونو د استعمال له امله د هغو حجروي معافیت ضعیف شوی وي د ثانوي فنگسي انتاناتو په خطر کې واقع دي. نو لازمه ده چې په وخیمو ناروغانو کې د تنفسي افرازاتو مایکروبیولوژیکي تشخیص د سمیر آماده کولو (Smear preparation) او کلچر (Culture) په واسطه ترسره شي او د وینې D-Glucose test (G-test) او GM-test (Galactomannon test) یا د قصبې سنځې لواژ مایع (Bronchoalveolar lavage fluid) تست په مناسبې موقع کې په مشکوکو ناروغانو کې اجرا شي. د فنگسي انتاناتو د تشخیص په صورت کې کولی شو چې

د فلوکونزول (Fluconazole)، ایکنوکانډین (Echinocandin)، وریکونزول (Voriconazole) او یا پوساکونزول (Posaconazole) څخه په استفادې فنگسي ضد درملنه اجرا کړو.

هغو ناروغانو ته چې د ځیګر عدم کفایه لري د دوی د درملنې لپاره پنسلینونو، سفالوسپورینونو او نور هغو درملو ته ترجیح ورکول کېږي چې بېله تغیر نه د پښتورګو له لارې اطراح کېږي. په داسې حال کې چې هغو ناروغانو ته چې د پښتورګو عدم کفایه لري (د هغو ناروغانو په ګډون چې هیموډیالیز ورته اجرا کېږي) د دوی د درملنې لپاره هغو درملو (لکه Linezolid، Moxifloxacin، Ceftriaxone او نورو) ته ترجیح ورکول کېږي چې په ځیګر کې میتابولیز کېږي او یا د ځیګر او پښتورګو له لارې اطراح کېږي.

IV- د کولمو د مایکروایکالوژي بېلانس او تغذیوي حمایت: په کووید-19 ناروغۍ باندې ځینې اخته ناروغان د ویروسي انتان یا د ضد ویروسي او ضد انتاني درملو د استفادې له امله معدی معایی اعراض (لکه د ګېلې درد او اسهال یا نس ناستی) لري. د کولمو مایکروایکالوژي په کووید-19 ناروغانو کې خرابېږي او په دې ناروغانو کې د کولمو پریوتیکونه (Intestinal Probiotics) لکه Lactobacillus او Bifidobacterium کې د پام وړ لږوالی رامنځته کېږي. د کولمو د مایکروایکالوژي عدم توازن ممکنه ده چې د باکتریاوو د موقعیت تغیر او د ثانوي انتان لامل شي. نو ځکه ښه ده چې د کولمو د مایکروایکالوژي بېلانس د Microecological Modulator او تغذیوي حمایت په واسطه صورت ونیسي.

V- د کووید-19 ناروغانو حمایت د Extracorporeal Membrane Oxygenation دستگاه په واسطه: د کووید-19 ناروغۍ یوه نوې او ډیره انتاني ناروغي ده چې لومړۍ د سږو اسناخ تر هدف لاندې نیسي او د وخیمو ناروغانو سږو ته آسیب یا زیان رسوي او د شدیدې تنفسي عدم کفایې لامل کېږي (1). Extracorporeal Life Support یا د ECMO دستگاه د زړه او تنفسي عدم کفایې ناروغانو ته د زړه او تنفسي سیستم د حمایت لپاره استعمالېږي. د ECMO ماشین د ناروغ د بدن څخه وریډي وینه یوه مصنوعي سږي یا د گاز د تبادلې وسیلې (Oxygenator) ته لېږدوي. چې دا د گاز د تبادلې وسیله (Oxygenator) آکسیجن وینې ته علاوه کوي او CO₂ له وینې څخه لرې کوي او دا آکسیجن لرونکې وینه د ناروغ شریان ته لېږدوي او په ټول بدن ته یې پمپوي.

په دې میتود کې وینه زړه او سږي Bypass کوي او زړه او سږو ته د استراحت او ښه والي زمینه برابروي (18)(19).

VI- د نقاهت دورې د پلازما په واسطه درملنه (Convalescent Plasma Therapy):

د نقاهت دورې پلازما شدیدو او ډېرو وخیمو کووید-19 ناروغانو ته او هغو کووید-19 ناروغانو ته چې شدید او ډېر وخیم نه دي خو د معافیتي انحطاط (Immunity Suppression) په حالت کې دي یا ناروغی د دوی په سږو کې په چټکۍ سره پرمختګ کوي، استطب لري. پلازما باید د کووید-19 ناروغانو د ښه کېدو او له روغتون څخه د رخصتېدو نه لږ تر لږه 2 اونۍ وروسته چې د نوکلئیک اسید تستونه یې د 14 ورځو څخه د ډېرې مودې لپاره منفي وي، واخیستل شي. د هر شخص څخه چې پلازما اخیستل کېږي باید د 18 – 55 کلونو پورې سن ولري. که دا شخص د نارینه (مذکر) جنس څخه وي وزن یې باید له 50 kg څخه زیات وي او که د ښځینه (مؤنث) جنس څخه وي باید وزن یې باید له 45 kg څخه زیات وي. لږ تر لږه یوه اونۍ مخکې یې باید د آخري ځل لپاره ګلوکوکورټیکوئید استعمال کړي وي او د وینې د آخري اهدا یا ورکړې څخه یې باید د 2 اونيو څخه زیات وخت تېر شوی وي. د ډاکټر د مشورې په پام کې نیولو سره باید هر ځل د اهدا کوونکي شخص 200-400 mL وینه Plasmapheresis شي. د نقاهت دورې د پلازما انفیوژن باید د 200-400 mL پورې ناروغ ته اجرا شي.

VII- د کووید-19 ناروغانو د رواني استرسونو درملنه: هغو ناروغانو کې چې خفیف

رواني یا روحي استرسونه لري کولی شو چې د سایکولوژیکو مداخلاتو لکه په رواني توګه د ځان عیارول (Psychological self-adjustment)، د تنفس په واسطه د آرامولو ترپېښګ (Breathing relaxation training) او نورو څخه استفاده وکړو. د متوسطو او شدیدو رواني استرسونو د درملنې لپاره کولی شو چې د سایکوتراپي او درملو څخه استفاده وکړو. د خپګان نوي درمل (New Antidepressants)، Anxiolytics او Benzodiazepines د ناروغ د حالت او د خوب د کیفیت د ښه والي لپاره توصیه کولی شو. د Antipsychotic د دوهم جنریشن درمل لکه Alonzapine او Quetiapine د Illusion او Delusion د اعراضو د ښه والي لپاره توصیه کولی شو.

VIII-مجدده احیاء

د کووید-19 شدید او ډېر وخیم ناروغان په حاد او ریکوري پړاونو کې د وظیفوي تشوشتو (په ځانګړې توګه د تنفسي عدم کفایې، Dyskinesia او د پېژندنې تشوش) د مختلفو درجو څخه رنځ وړي. د مجددې احیاء موخې د تنفسي ستونزو کموالی، د اعراضو تسکین، د اضطراب او خپګان رفع کول او د اختلاطاتو د واقع کېدو د کموالي څخه عبارت دي. د شدیدو یا وخیمو کووید-19 ناروغانو مجدده احیاء ناروغ ته وضعیت ورکول (Position management)، د تنفسي تمرینونو ترینینګ (Respiratory training) او فزیکي درملنه (Physical therapy) په بر کې نیسي.

IX- د سږو تعویض (Lung Transplantation): د سږو په مزمزو ناروغیو کې چې خپل آخري پړاو ته رسیدلې وي د سږو تعویض یو اغیزمن میتود دی. که څه هم ندرتاً راپور ورکړ شوی دی چې د سږو تعویض د سږو د حادو انتاني ناروغیو درملنې لپاره اجرا شوی وي. خو که د کافي او مناسبې درملنې وروسته هم د سږو آفاتو د پام وړ ښه والی نه وي موندلی او ناروغ په وخیم حالت کې وي د سږو تعویض دې ناروغ ته په پام کې نیول کېږي.

X- له روغتون څخه د کووید-19 ناروغانو د رخصتېدو سټندردونه او د هغو تعقیبي پلان

1- له روغتون څخه د کووید-19 ناروغانو د رخصتېدو سټندردونه: له روغتون څخه د کووید-19 ناروغانو د رخصتېدو سټندردونه په لاندې ډول دي: (الف) د بدن د حرارت درجه لږ تر لږه د 3 ورځو لپاره نارمله پاتې شي (د غوړ د حرارت درجه له 37°C څخه لږه وي)؛ (ب) تنفسي اعراضو د پام وړ ښه والی موندلی وي؛ (ج) د تنفسي لارو د پتوجن لپاره د نوکلئیک اسید تست د 2 پرله پسې وارونو لپاره منفی وي (د سمپلونو د اخیستلو په منځ کې موده باید له 24 ساعتونو څخه زیاته وي). که ممکنه وي د غایطه موادو د سمپلونو د نوکلئیک اسید تست باید په عین وخت کې اجرا شي؛ (د) د سږو انځورونه په انځوري معایناتو کې د آفتونو واضح ښه والی وښيي؛ (ه) مل ناروغۍ یا اختلاطات چې په روغتون کې بسترېدو ته اړتیا لري، موجود نه وي؛ (و) SpO_2 بېله Assisted Oxygen Inhalation څخه له 93 سلنې څخه زیات وي؛ او (ز) له روغتون څخه د ناروغ رخصتېدل باید د یوه طبي ټیم په واسطه تصویب شي چې په دې ټیم کې باید د مختلفو رشتو ډاکټران موجود وي.

2- له روغتون څخه د رخصتېدو نه وروسته د درملو تجویز: په عمومي توګه له رخصتېدو وروسته ناروغ ته د ویروسي ضد درملو تجویز لازم نه دی. که ناروغ خفیف ټوخی، بې اشتهايي او نور اعراض ولري د هغو درملنه تر سره کېدلی شي. له روغتون څخه د رخصتېدو نه وروسته هغو ناروغانو ته ویروسي ضد درمل توصیه کولی شو چې د نوکلئیک اسید تست د منفي کېدو څخه وروسته په 3 لومړیو ورځو کې د سږو متعدد آفتونه ولري.

3- په کور کې تجرید: له روغتون څخه د رخصتېدو نه وروسته باید ناروغان د 2 اونیو لپاره په کور کې تجرید ته دوام ورکړي. په کور کې د تجرید شرایط په لاندې ډول دي: (الف) د ژوند کولو لپاره مستقره ساحه چې ښه تهویه ولري او په بیابا ضدغوني شي؛ (ب) د شیدې خوړونکو (شیرخوړه) ماشومانو، مسنو خلکو او هغو کسانو سره چې ضعیف معافیتي وضعیت لري له تماس څخه ډډه وشي؛ (ج) ناروغان او د هغو د کورنیو غړي باید ماسک واغوندي او خپل لاسونه په مکرره توګه وینځي؛ او (د) د ناروغانو د بدن د حرارت درجه باید د ورځې 2 ځله (سهار او ماښام) اندازه شي او د ناروغ په وضعیت کې هر ډول تغیر ته باید پاملرنه وشي.

4- د ناروغ تعقیب: د ناروغ د تعقیب او برسي لپاره باید یو ډاکتر مکلف شي. د ناروغ د تعقیب لپاره لومړۍ تلفوني اړیکه له رخصتېدو نه وروسته په 48 ساعتونو کې ترسره شي. د ناروغ سراپا تعقیبي معاینه باید له رخصتېدو نه یوه اونۍ، دوه اونۍ او یوه میاشت وروسته صورت ونیسي. د ناروغ د تعقیب لپاره اړین معاینات د ځیګر او پښتورګو وظیفوي تستونه، د وینې معاینات، د خراشکي او غایطه موادو د سمپلونو نوکلئیک اسید تست، د سږو وظیفوي تست یا د سږو د سي تي اسکن معاینه په بر کې نیسي، چې د ناروغ د وضعیت په پام کې نیولو سره باید ترسره شي. همدارنګه له رخصتېدو نه 3 او 6 میاشتې وروسته هم باید تعقیبي تلفوني اړیکې د ناروغ سره ونیول شي.

5- د هغو ناروغانو درملنه چې له روغتون څخه د رخصتېدو نه وروسته یې د تست نتیجه بیا مثبته شي: که څه هم د دې حالت امکان نادر دی خو که دا حالت واقع شي لاندې ستراتیژۍ توصیه کېږي: (الف) د ناروغانو تجرید باید د کووید-19 ناروغانو د تجرید د ستندردونو مطابق ترسره شي؛ (ب) هغه ویروسي ضد درملنه چې په روغتون کې د لومړي ځل بسترېدو په وخت کې اغیزمنه واقع شوې وه باید ناروغ ته تجویز شي او ادامه ورکړل شي؛ (ج) ناروغ باید یوازې هغه وخت له روغتون څخه رخصت شي چې د سږو په

انځوري معایناتو کې یې ښه والی رامنځته شوی وي او د ناروغ د خراشکو او غایطه موادو د نوکلئیک اسید تستونه نتیجه په 3 پرله پسې وړانو کې منفي وي (د تستونو د اجرا په منځ کې باید 24 ساعته فاصله موجوده وي)؛ او (د) له روغتون څخه د رخصتېدو نه وروسته ناروغ باید په کور کې تجرید شي او د هغه تعقیبي معاینې ترسره شي (1).

د کووید-19 ناروغۍ انداز

شواهد څرګندوي چې SARS-CoV-2 ویروس چې د وینې په دوران کې موجود وي د خفیفې نه تر شدیدې ناروغۍ پورې رامنځته کوي. د مړینې کچه په مسنو ناروغانو کې لوړه ده. تشخیصي تستونه باید هغو ناروغانو ته محدود شي چې د تنفسي سیستم عرضي ناروغیو باندې اخته وي (11). شدیدې ناروغي او اختلاطات په مسنو، Immunocompromised او مل ناروغیو لرونکو (لکه د زړه، سږو یا دیابت) خلکو کې ډیر واقع کېږي (12). هغه ناروغان چې مل ناروغۍ لري د مړینې کچه په هغو کې لوړه ده او د 10 - 15 سلنې پورې ده (11).

د کووید-19 ناروغۍ وقایه

اوس مهال د کووید-19 ناروغۍ (COVID-19 Disease) د وقایې لپاره کوم ځانګړی واکسین نشته. خو د دې ناروغۍ د وقایې لپاره واکسینونه جوړ شوي او په انسانانو هم تطبیق شوي لیکن د هغو مؤثریت تر اوسه پورې څرګند شوی نه دی. د دې ناروغۍ د مخنیوي لپاره غوره لاره دا ده چې د ویروس سره د مواجه کېدو نه ډډه وشي (12)(17). دا ویروس اساساً د یوه شخص نه بل شخص ته سرایت کوي. د دې ویروس انتقال د هغو خلکو منځ کې واقع کېږي چې د یو بل سره نږدې تماس ولري. د ویروس انتقال د تنفسي څاڅکو (Respiratory droplets) په واسطه صورت نیسي یعنې کله چې متن کس وټوڅېږي یا ترنځی وکړي ویروس د تنفسي څاڅکو په واسطه انتقالېږي. دا څاڅکې کېدای شي چې د هغو خلکو په خوله یا پوزه باندې واقع شي چې متن شخص ته نږدې وي او یا هم احتمالاً د سږو منځ ته استنشاق شي. په دې خاطر روغ سړی باید د ناروغ څخه د 1-2 مترو پورې فاصله ونیسي (3)(12). هغه نړیوال د عامې روغتیا اقدامات چې د روغتیا نړیوال سازمان له خوا د کووید-19 ناروغۍ د مخنیوي لپاره توصیه شوي د روغتیايي کارکوونکو ساتنه یا محافظت، د هغو خلکو ساتنه چې په هغو کې په کووید-19 ناروغۍ باندې د اخته کېدو خطر زیات دی (لکه مسن خلک چې مل ناروغۍ لري) او د هغو آسیب پذیره یا زیان لیدونکو هیوادونو حمایت چې د کووید-19 ناروغۍ ډېرې پېښې په

کې واقع شوې دي په بر کې نیسي (3). مسن یا دیر عمر لرونکي خلک او هغه کسان چې په مزمنو او شدیدو ناروغيو (لکه د زړه، سږو او یا دیابت ناروغيو) باندې اخته دي د کووید-19 ناروغۍ له امله شدید اختلالات په دوی کې رامنځته کېږي (12). دا لاندې وقایوې تدابیر باید د کووید-19 ناروغۍ د مخنیوي لپاره اتخاذ شي.

I- د ځان ساتنې لپاره اړین اقدامات

- د لاسونو پاکول یا مینځل: د کور څخه بهر یا عامو ځایونو کې د گرځیدو نه وروسته، د پوزې د پاکولو وروسته، د ټوڅېدو او پرنجي وروسته، د ډوډۍ د پخولو یا خوړلو څخه مخکې او وروسته او د تشاب څخه د استفادې وروسته خپل لاسونه لږ تر لږه د 20 ثانیو لپاره په اوبو او صابون ومینځئ. که اوبو او صابون ته په آسانه توګه لاسرسی موجود نه وي د لاسونو د پاکولو ژل (Hand sanitizer) څخه چې حداقل 60 سلنه الکول ولري، استفاده وکړئ. د لاسونو پر ټولو سطحو باندې تر څو پورې دا ژل ښه ومښی تر څو احساس وکړئ چې پر لاسونو باندې مو وچ شوی دی. خپلو سترګو، پوزې او خولې سره د ناپاکو او نه مینځل شوي لاسونو د تماس څخه ډډه وکړئ (12)(17). که لاسونه مو په ښکاره توګه چټل یا ناپاکه وي د هغو د پاکولو لپاره ترجیحاً د اوبو او صابون څخه استفاده وکړئ (لومړۍ انځور) (9)(13).

- د ناروغانو سره د نږدې تماس څخه ډډه وکړئ: که د COVID-19 ناروغي ستاسو په ټولنه یا سیمه کې خپره شوې وي نو د ناروغانو سره د نږدې تماس څخه ډډه وکړئ او د خلکو څخه فاصله ونیسی. دا ټکی په ځانګړې توګه هغو خلکو ته توصیه کېږي چې د COVID-19 شدیدې ناروغۍ باندې اخته کېدو خطر په دوی کې زیات وي (دوهم انځور) (12)(17).



دوهم انځور: د ناروغانو سره د نږدې تماس څخه ډډه وکړئ (12).



لومړۍ انځور: د لاسونو مینځل (12).

II- د نورو خلکو د ساتنې لپاره اړین اقدامات

که تاسو په COVID-19 ناروغۍ باندې اخته یاست یا مشکوک یی چې شاید په نوې کرونا ویروس باندې چې د COVID-19 ناروغۍ لامل دی متن شوي یی او یا COVID-19 ناروغۍ باندې اخته ناروغ سره مخامخ شوي یاست او تبه او د تنفسي ناروغيو اعراض لکه ټوخی یا تنفسي عسرت لری ژر تر ژره ډاکتر ته تلیفون وکړئ او د هغه کلینیک ته یا روغتیايي مرکز او یا روغتون ته مراجعه وکړئ.

په کور کې د کورنۍ په غړو کې او په ټولنه کې په خلکو کې د COVID-19 ناروغۍ د خپریدو د مخنیوي لپاره دا لاندې اقدامات عملي کړی.

- **که تاسو ناروغ یاست باید په کور کې پاتې شئ:** که تاسو ناروغ یاست نو یوازې د طبي مراقبت د لاسته راوړلو یا موندلو لپاره د کور څخه بهر ووځئ او که نه نو باید په کور کې پاتې شئ. د کور څخه بهر فعالیتونه مو کم کړئ. د دندې ځای، ښوونځي یا عامو ساحاتو ته مه ځئ. همدارنګه د عام ترانسپورت څخه استفاده مه کوئ (دریم انځور).

- **په کور کې ځان د کورنۍ د نورو غړو څخه جلا کړئ:** هر څومره را چې ممکنه وي تاسو باید په کور کې په یوې ځانګړې یا بېلې کوټه کې د کورنۍ د نورو غړو څخه بېل و اوسېږئ. همدارنګه که ممکنه وي له بېل تشاب څخه استفاده وکړئ. کله چې ناروغ یاست کورني حیواناتو یا نورو ژوو باندې لاس مه وهی او د هغو سره خپل تماس لږ کړئ. که څه هم تر اوسه پورې په COVID-19 ناروغۍ باندې د کورني حیواناتو یا نورو ژوو د اخته کېدو راپور اړانه شوی نه دی (څلورم انځور) (12)(13).



څلورم انځور: په کور کې ځان د کورنۍ د نورو غړو څخه جلا کړئ (13).



دریم انځور: که تاسو ناروغ یاست نو یوازې د طبي مراقبت د لاسته راوړلو لپاره د کور څخه بهر ووځئ او که نه نو په کور کې پاتې شئ (12)(13).

- مخکې له دې چې خپل معالج داکتر سره کتنه وکړي هغه ته تلیفون وکړي: که تاسو غواړئ چې له خپل معالج داکتر سره کتنه وکړي یا روغتون ته مراجعه وکړي نو له مراجعې څخه مخکې خپل معالج داکتر یا د روغتون مسئولینو ته تلیفون وکړي او ورته ووايي چې تاسو شاید په COVID-19 ناروغۍ باندې اخته وی او یا غواړئ چې د دې ناروغۍ د تشخیص لپاره معاینه شئ. دا کار د معاینه خانې یا د روغتون کارکوونکو سره مرسته کوي تر څو داسې اقدامات تر سره کړي چې د نورو خلکو د منتن کېدو څخه مخنیوی وشي (پنځم انځور)(13).

- که تاسو ناروغ یاست باید ماسک (Facemask) واغونډئ: که تاسو ناروغ یاست هر وخت چې نور خلک ستاسو په شاوخوا کې موجود وي (لکه په کوټه یا موټر کې) او همدارنګه مخکې له دې چې د داکتر معاینه خانې، روغتیايي مرکز، کلینیک یا روغتون ته مراجعه کوی باید ماسک واغونډئ. که تاسو ماسک اغوستلی نشئ (د بېلګې په توګه که د ماسک اغوستل تاسو ته تنفسي ستونزې رامنځته کوي) باید ډېر کوشش وکړئ چې د ټوخیدو او پرنجې په وخت کې خپله خوله او پوزه د دستمال (کاغذي دستمال) په واسطه پټه کړئ او هغه کسان چې ستاسو څخه مراقبت کوي هر وخت چې ستاسو خونې یا کوټې ته راځي باید ماسک واغونډي. همدارنګه هغه ناروغان چې د COVID-19 ناروغۍ په اخته کېدو مشکوک دي، هر وخت چې په سیمه یا ګڼه ګوڼه کې ګرځي باید د تنفسي افرازاتو د خپریدو د مخنیوي لپاره طبی ماسکونه واغونډي او ژر تر ژره د معاینې او درملنې لپاره روغتون یا روغتیايي مرکز ته مراجعه وکړي. که تاسو غواړئ چې ماسک واغونډئ باید ځان مطمئن کړئ چې ماسک ستاسو خوله او پوزه پټه کړي یا وپوښوي او کله مو چې ماسک واغوست د هغه سره د تماس نه ډډه وکړئ. یو وار مصرفه ماسکونه وروسته له استعمال څخه ډېر ژر لرې کړئ او سرپوښ لرونکي کثافت داني کې یې واچوئ او د ماسک د لرې کولو نه وروسته خپل لاسونه وینځئ. که تاسو ناروغ نه یاست د ماسک اغوستلو ته اړتیا نلری. خو که چېرې تاسو د یوه ناروغ څخه مراقبت کوی چې ماسک اغوستلی نشي، نو په دې صورت کې تاسو باید ماسک واغونډئ. ښه دا ده چې په مزدحمو سیمو کې ماسک واغوستل شي (شپږم انځور) (3)(12)(13)(15).



شپږم انځور: که تاسو ناروغ یاست باید ماسک (Facemask) واغونډئ (12)(13).



پنځم انځور: مخکې له دې چې خپل معالج ډاکټر سره کتنه وکړئ هغه ته تلیفون وکړئ (13).

- د ټوخي او پرنجې په وخت کې خوله او پوزه په دستمال پټه کړئ: د ټوخي او پرنجې په وخت کې خپله خوله او پوزه د دستمال (کاغذي دستمال) یا د څنگلې داخلي اړخ په واسطه پټه کړئ یا وپوښوئ. کاغذي دستمال له استعمال وروسته په سرپوښ لرونکې کثافت دانی کې واچوئ او ژر تر ژره خپل لاسونه د 20 ثانیو لپاره په اوبو او صابون ومینځئ. که اوبو او صابون ته په آسانه توګه لاسرسی موجود نه وي د لاس پاکوونکي ژل (Hand sanitizer) څخه چې لږ تر لږه 60 سلنه الکول ولري، استفاده وکړئ (اووم انځور) (12)(13).

- خپل لاسونه اغلباً (بیایا) پاک کړئ: خپل لاسونه د ورځې څو ځلې او هر ځل لږ تر لږه د 20 ثانیو لپاره په اوبو او صابون ومینځئ او یا د لاسونو د پاکولو لپاره د لاسونو د پاکولو ژل (Hand sanitizer) څخه چې لږ تر لږه 60 سلنه الکول ولري، استفاده وکړئ (9)(13).

- د نورو خلکو سره د خپلو کالیو او نورو شخصي کورني وسایلو د ګډې استفادې نه ډډه وکړئ: تاسو خپل د ډوډۍ خوړو ظرفونه (لوښي)، ګیلاس یا پیاله، دستمال او بستر باید د کورنۍ د نورو غړو سره په ګډه توګه استعمال نکړئ. د کالیو او کورني وسایلو د استفادې څخه وروسته باید دا ټول شیان په کامله توګه د اوبو او صابون په واسطه ومینځل شي (اتم انځور) (8)(12)(13).



اووم انځور: د ټوخي او پرنجي په وخت کې اتم انځور: د نورو خلکو سره د خپلو کاليو او نورو خوله او پوزه په دسټمال پټه کړئ (12)(13).
شخصي کورني وسایلو د گډې استفادې نه ډډه وکړئ (13).

- ټولې سطحې باید هره ورځ پاکې شي: د هغو سطحو سره چې معمولاً تماس صورت نیسي باید هره ورځ پاکې او ضد عفوني شي. په دې خاطر چې د کرونا نوی ویروس له څو ساعتونو څخه تر څو روځو پورې پر دې سطحو باندې ژوندي پاتې کېدلی شي. دا سطحې میزونه (د پخلنځي میز، د تحریر میز، د ډوډۍ خوړلو میز او نور)، دستگیرونه، د چراغونو د بل او گل کولو سویچونه، کمپیوتر او د هغه کیبورد، تلیفونونه، کمود، د لاس مینځلو ځای (دستشویونه)، شیردانونه او نور په بر کې نیسي. همدارنګه هر هغه سطحې چې ممکنه ده وینه، غایطه مواد یا د بدن مایعات په هغو باندې توی شوي وي باید پاک شي. د معمولي یا کورني پاکونکي اسپری یا Wipe څخه د لیل د لارښوونې (Label instructions) مطابق باید استفاده وشي. دغه لیلونه د دې پاکوونکو محصولاتو د مصنوعي او مؤثرې استفادې لپاره چې مراقبتونه هم په بر کې نیسي لازمي لارښوونې لري. چې تاسو باید د دې محصول د استعمال په وخت کې هغه عملي کړی یعنی د پاکوونکي اسپرې د استفادې په مهال باید دستکش واغوستل شي او همدارنګه د کوټې یا کور تهویه باید ښه وي (9)(12)(14).

که دغه سطحې چټلې یا ناپاکې وي د ضد عفوني کولو نه مخکې باید د دیرجنټ یا اوبو او صابون په واسطه پاکې شي. د ضد عفوني کولو لپاره د کورني یا معمولي دیزانفکتانتونو لکه Bleach (وروسته له رقیقولو)، الکل (70 سلنه) او کلورین څخه استفاده کېږي. هرې سطحې ته باید د هغه مناسب ضد عفوني مواد (Disinfectants) استعمال شي. هغه لارښوونې چې د دیزانفکتانتونو تولیدي مؤسسو د هغو د استعمال لپاره ارائه کړي باید عملي شي. د ځان د مطمئن کولو لپاره باید د محصول د انقضاء نېټه وکتلی شي. یو معمولي Bleach چې د هغه د انقضاء تاریخ نه وي تېر شوی که په مناسبه توګه نری یا رقیق شي د کرونا ویروسونو په مقابل کې به مؤثر وي. د معمولي Bleach د رقیقولو لپاره کولی

شو چې ۵ لويې قاشقې (د ګلاس 1/3 برخه) Bleach په يو Gallon (3,7 ليتره) اوبو کې ګډ يا مخلوط کړو او يا 4 وېرې قاشقې Bleach په يوه (0,9 ليتره) اوبو کې ګډ کړو (نهم انځور)(12).

- **خپل اعراض بررسي کړئ:** که ستاسو ناروغي زياته شي (د بېلګې په توګه تنفسي ستونزه تاسو ته پيدا شي) د عاجل طبي مراقبت غوښتنه وکړئ. خپل معالج ډاکټر ته تليفون وکړئ او هغه ته ووايي چې شايد تاسو په کووید-19 ناروغۍ باندې اخته وي او يا غواړۍ چې د دې ناروغۍ د تشخيص لپاره معاینه شی. مخکې له دې چې معاینه خانې يا روغتون ته ورننوځئ، ماسک واغوندئ. دا اقدامات د معاینه خانې يا روغتون کارکوونکو سره مرسته کوي چې د هغو نورو خلکو د اخته کېدو څخه مخنيوی وکړي چې په معاینه خانه يا د روغتون د انتظار په خونه کې موجود دي. هغه خلک چې د فعال نظارت لاندې نیول کېږي يا په خپله خپل ځانونه معاینه کوي بايد د سیمه ییز روغتیايي مرکز يا د مسلکي روغتیايي متخصصینو لارښوونې بايد تعقیب او عملي کړي (لسم انځور) (9)(13).

- **په کور کې د تجرید دوام يا بس کول:** په کور کې د تجرید دوام يا بس کولو په هکله بايد معالج ډاکټر يا سیمه ییز روغتیايي مرکز سره مشوره وشي. د هغو ناروغانو چې په کووید-19 ناروغۍ باندې د هغو اخته کېدل تأیید شوی دی تر هغه وخته پورې بايد په کور کې تر مراقبت لاندې ونیول شي تر څو چې له دوی څخه نورو خلکو ته د ناروغۍ د ثانوي انتقال خطر لږ شي. په دې هکله چې په کور کې د تجرید مراقبتونه قطع شي يا نه، بايد نظر پېښې ته د معالج ډاکټر يا روغتیايي مرکز له خوا تصميم ونیول شي (9).



یوولسم انځور: د ناروغۍ څخه د بهېدو په صورت کې په کور کې تجرید ته دوام مه ورکړئ (13).



لسم انځور: خپل اعراض بررسي کړئ (13).



نهم انځور: د سطحو پاکول او ضد عفوني کول (12)(13).

III- په روغتون یا روغتیایی مرکز کې د وقایوي تدبیرونو اتخاذ

په روغتونونو یا روغتیایی مرکزونو کې د کووید-19 ناروغی د خپرېدو د کموالي لپاره باید د انتان د وقایي او کنترول لپاره اړین اقدامات اتخاذ شي. روغتون ته د ناروغ د رسیدو څخه مخکې، د ناروغ د رسیدو په وخت کې او په تول هغه وخت کې چې ناروغ په روغتون کې بستر دی باید دا اقدامات اتخاذ شي (3) (5). په روغتون یا روغتیایی مرکز کې باید یوه نسبتاً مستقلة برخه د تبه لرونکو ناروغیو کلینیک (Fever Clinic) په نامه جوړه شي، چې د ننوتو یوه لاره ولري. د امکان په صورت کې ښه به وي چې یو بېل تعمیر د تبه لرونکو ناروغیو د کلینیک د ایجاد او د کووید-19 ناروغانو د تشخیص او درملنې لپاره په پام کې ونیول شي. دا ځانګه باید د معاینې کوټه (Examination room)، لابراتوار، د تجرید شوی عمومي وارد (General Isolated Ward)، د جدي مراقبتونو تجرید شوی واحد (Isolated ICU)، د احیا خونه (Resuscitation Room) او نورې مستقلې برخې ولري. همدارنګه د ناروغانو د لومړنۍ معاینې لپاره باید د معاینې نه مخکې او ترپاړ ساحه (Pre-examination and Triage Area) جوړه شي. د ناروغانو د تشخیص او درملنې لپاره بېل زونونه (Zones) په پام کې ونیول شي. هغه ناروغان چې تبه او اپیدمیولوژیکه تاریخچه (د ناروغۍ حملې څخه 14 ورځې مخکې هغو سیمو یا هیوادونه ته چې په هغو کې د کووید-19 ناروغۍ باندې د اخته کېدو خطر زیات وي سفر کړی وي او یا هلته اوسیدلي وي او یا په دې موده کې په SARS-CoV-2 ویروس باندې متن ناروغ یا تبه لرونکو یا په تنفسي ناروغیو اخته ناروغانو سره مستقیم تماس ولري) او یا تنفسي اعراض ولري هغوی باید د کووید-19 ناروغۍ د مشکوکو ناروغانو زون ته راجع شي او هغه ناروغان چې تبه لري خو د ناروغۍ واضحه اپیدمیولوژیکې تاریخچه نلري باید د عادي تبه لرونکو ناروغانو زون ته راجع شي. تبه لرونکي ناروغان باید طبي ماسکونه واغوندي. یوازې ناروغانو ته باید د انتظار ساحې ته د ننوتلو اجازه ورکړل شي، تر څو د ازدحام څخه مخنیوی وشي. ناروغان باید په لږ وخت کې معاینه شي تر څو د انتاناتو د سرایت څخه مخنیوی وشي (1). ناروغان او د هغو کورنیو ته باید د ناروغۍ د لومړنیو اعراضو د پېژندنې او د وقایوي اساسي تدبیرونو لکه د ټوځېدو آداب او د لاسونو د حفظ الصحې زده کړه ورکړل شي (1) (3) (5).

ټولو روغتیایی کارکوونکي باید د کووید-19 ناروغۍ د اپیدمیولوژیکي اړخونو او کلینیکي تظاهراتو په هکله وپوهول شي او د ناروغانو د معاینې طریقه په کامله توګه ور وښودل شي. د نوکلئیک اسید تست (Nucleic acid test or NAT) باید یوازې هغو ناروغانو ته اجرا

شي چې د مشکوکو ناروغانو مشخصات ولري. هغه ناروغان چې د ناروغۍ اپیدمیولوژیکه تاریخچه ونلري او د اعراضو په اساس و نشو کولی په کووید-19 ناروغۍ باندې د دوی اخته کېدل رد کړو باید د زیاتې بررسی او دقیق تشخیص لپاره راجع شي. هغه ناروغان چې د هغو د تستونو نتیجه منفي وي باید 24 ساعته وروسته بیا معاینه شي. که په ناروغ کې د دوو نوکلئیک اسید تستونو نتیجه منفي وي او کلینیکي تظاهرات ونلري په کووید-19 ناروغۍ باندې د هغه اخته کېدل یا مصابیت ردېږي او د روغتون څخه رخصت کېږي. هغه ناروغان چې د کلینیکي تظاهراتو د لرلو له امله د کووید-19 ناروغۍ په هغو کې نشي ردیدلی باید ډیر نوکلئیک اسید تستونه ورته اجرا شي تر څو چې ناروغي یې رد یا تائید شي. د هغو ناروغانو چې د نوکلئیک اسید تست یې مثبت وي باید په روغتون کې بستر شي او د دوی د ناروغۍ د شدت په پام کې نیولو سره باید په تجرید شوي عمومي وارد یا تجرید شوې ICU کې درملنه شي (1).

په کووید-19 ناروغۍ باندې مشکوک او اخته ناروغان باید په بېلو یو کسيزو کوټو کې چې تشاب هم ولري، تجرید شي. د دوی فعالیت باید تجرید شوي وارد کې محدود شي. کولی شو چې په کووید-19 ناروغۍ باندې اخته ناروغان په یوه کوټه کې چې د بسترونو په منځ کې یې لږ تر لږه 1,2 متره (4 فټه) فاصله موجوده وي، بستر کړو. دا خونې باید ښه تهویه او هواکش (د کوټې د هوا د تبدیلو لپاره) ولري. د کووید-19 ناروغۍ د خپرېدو څخه د مخنیوي لپاره باید ناروغانو ته د ماسک اغوستلو، د ټوڅېدو آداب، د لاسونو بیایا مینځلو، د مناسبو طبي معایناتو اجرا کولو او په کور کې د قرنطین په هکله اړینې سپارښتنې او زده کړې ورکړل شي. ناروغانو ته باید اجازه ورکړل شي چې د ټولیزو اړیکو الکترونیکي وسایل لکه موبایل او نور د ځان سره ولري (1)(3)(5). مخکې له دې چې پایوازن یا د ناروغ خپلوان یا دوستان روغتون ته ننوځي باید د تنفسي ناروغیو لپاره معاینه شي او اړینې وقایوي لارښوونې باید ورته وشي تر څو د ناروغانو د لیدنې په مهال هغه په پام کې ونيسي. د پایوازنو (د ناروغانو څخه لیدنه کونکو کسانو) تگ او راتگ باید په روغتون کې تنظیم شي. د پایوازنو ننوتل باید د ناروغ کوټې ته محدود شي. کله چې عاجل ضرورت نه وي پایوازن باید د Video Call یا موبایل په واسطه د ناروغانو سره تماس ونيسي او د هغو د وضعیت څخه ځانونه باخبره کړي. همدارنګه باید ووايو چې د ناروغۍ د اپیدیمي د کنترول او وقایې او د انتان د انتقال د خطر د کمېدو لپاره کله چې عاجلو یا بېړنیو خدمتونو

ته اړتیا نه وي مثلاً د مزمنو ناروغيو د درملنې لپاره د خپل معالج ډاکټر سره په آنلاین توګه یا د تلیفون له لارې تماس ونیسي او مشوره وکړي (1)(5).

هغه طبي پرسونل ته چې د تبې لرونکو ناروغيو څانګه او تجرید شوي وارد کې کار کوي د شخصي ساتنې وسایلو (PPE یا Personal Protective Equipment) د اغوستلو او باسلو په هکله باید په دقیقه توګه ترینینګ ورکړل شي. د روغتیايي پرسونل د معافیتي وضعیت د ښه والي لپاره هغو ته باید مغذي خوراکي رژیم تیار او ورکړل شي. د دندې څخه د رخصتېدو نه مخکې باید خپل ځانونه وښکې او د انتان د خپرېدو د مخنیوي لپاره باید اړینې حفظ الصحوي سپارښتنې عملي کړي. هغه روغتیايي پرسونل چې د ناروغانو سره مواجهه کېږي او یا ناروغ کېږي باید معاینه شي او د ضرورت په صورت کې درملنه شي. که روغتیايي یا خدماتي پرسونل هر ډول تنفسي اعراض او یا تبه ولري باید فوراً تجرید شي او نوکلئیک اسید تست ورته اجرا شي. به لومړي جدول کې د کووید-19 ویروس په مقابل کې د شخصي ساتنې اهماطات ارائه شوي دي (1).

د تشخیصي پروسېچرونو د اجرا کولو په وخت کې لکه د علوي تنفسي لارو د نمونې (لکه د انفي بلعومي سواب یا Nasopharyngeal swab) د اخیستلو په مهال چې د ټوځېدو یا پرنجې لامل کېږي د روغتیايي کارکوونکو شمېر باید لږ وي او روغتیايي پرسونل باید وقایوي مراقبتونه په پام کې ونیسي (5). همدارنګه د Aerosol-generating procedures لکه د شرنې انتوبېشن (Tracheal intubation)، غیرتهاجمي تهویي (Noninvasive ventilation)، تراخیوتومي (Tracheotomy)، د زړه او سږو احیا (Cardiopulmonary resuscitation)، مخکې له انتوبېشن څخه لاسي تهویي (Manual ventilation) او برانکوسکوپي (Bronchoscopy) په جریان کې باید اړین وقایوي مراقبتونه اتخاذ شي (3). د کووید-19 ناروغانو لپاره تجرید شوی وارد باید پاک او ضد عفوني شي. د کوتو یا دهلیزونو د کفونو، د دیوالونو او د نورو شیانو د سطحو د ضد عفوني کولو لپاره د کلورین لرونکو ضد عفوني موادو (چې 1000 mg/L کلورین ولري) څخه استفاده کېږي. د ضد عفوني کولو پروسه باید د ورځې 3 ځله ترسره شي. د تجرید شوي وارد د هوا د ضد عفوني کولو لپاره د Plasma Air Sterilizers یا Ultraviolet Lamps څخه استفاد کېږي. چې د ضد عفوني کولو پروسه باید د ورځې 3 ځله (او هر ځل د یو ساعت لپاره) ترسره شي.

لومړۍ جدول: د کووید-19 ویروس په مقابل کې د شخصي ساتنې اهماطات (1).

د ساتنې اندازه	د ساتنې وسایل	د استعمال ځای
لومړۍ درجه ساتنه	- یو ځل مصرفه د جراحي خولۍ - یو وار مصرفه د جراحي ماسک - د کار یونیفورم - یو ځل مصرفه Latex دستکش او یا که لازمه وي یو ځل مصرفه د تجرید کالي ³	- د معاینې نه مخکې تریاز ساحه ¹ - عمومي OPD ²
دوهمه درجه ساتنه	- یو ځل مصرفه د جراحي خولۍ - محافظتي طبي ماسک (N95) - یو وار مصرفه طبي محافظتي یونیفورم - یو ځل مصرفه Latex دستکش - عینکې	- د تې لرونکو ناروغیو OPD - د تجرید شوي وارد ساحه (د تجرید شوې ICU په ګډون) - د مشکوکو یا تائید شویو ناروغانو د غیرتنفسي نمونو د معاینې ځای. - د مشکوکو یا تائید شویو ناروغانو د انځورې معایناتو ځای - مشکوکو یا تائید شویو ناروغانو ته د استعمال شویو جراحي وسایلو او آلاتو د پاکولو ځای
درېمه درجه ساتنه	- یو ځل مصرفه د جراحي خولۍ - محافظتي طبي ماسک (N95) - یو ځل مصرفه محافظتي طبي یونیفورم - یو ځل مصرفه Latex دستکش - تنفسي محافظتي وسایل چې ټول مخ په بر کې ونيسي یا Powered Air-purifying Respirator	- کله چې روغتیايي پرسونل عملیاتونه، لکه شزني انتویشن، تراخیوتومي، برانکوفایبروسکوپي، د معدې او کولمو اندوسکوپي او نور تر سره کوي. په دې خاطر چې د دې پروسیجرونو په بهیر کې ممکنه ده چې مشکوک یا تائید شوي ناروغان تنفسي افرازات، د بدن مایعات یا وینه منتشر کړي. - کله چې روغتیايي پرسونل د مشکوکو یا تائید شویو ناروغانو جراحي عملیات یا اتوپیسي اجرا کوي. - کله چې روغتیايي کارکوونکي د کووید-19 ناروغۍ د تشخیص لپاره نوکلئیک اسید تست اجرا کوي.
Isolation clothing -3; General Outpatient Department -2; Pre-examination triage -1		

هغه طبي وسايل چې د مجددې استفادې وړ وي لکه Powered air-purifying Respirator او هغه طبي د درملنې وسايل چې د مجددې استفادې وړ وي هم د کلورين لرونکي ديزانفکانت په واسطه ضدعفوني کېږي. د هضمي سيستم د اندوسکوپي او د برانکوفايبروسکوپي (Bronchofibroscope) وسايلو د ضدعفوني کولو لپاره د Peroxyacetic acid (0.23%) څخه استفاده کېږي. د مشکوکو او په کووید-19 ناروغۍ باندې د اخته ناروغانو د کاليو، روجايې گانو، د بالښتونو پوښونو، دستمالونو او نورو د ضدعفوني کولو لپاره د کلورين لرونکي ديزانفکانت څخه استفاده کېږي چې دا شيان بايد په 90°C کې لږ تر لږه د 30 دقيقو لپاره د کالايو مينځلو په بېل ماشین کې ومنيځل شي. د هغو سطحو د ضدعفوني کولو لپاره چې د کووید-19 ناروغانو په وینه او د بدن مایعاتو په واسطه ککړې يا متن شوي وي د کلورين لرونکي ديزانفکانت يا Peroxyacetic acid څخه استفاده کېږي.

هر کله چې سالم يا آسيب ليدونکی پوستکي (جلد) د متن کونکو موادو په واسطه ککړ يا متن شي، متن کونکې ماده بايد د پاک کاغذي دستمال (Tissue) يا گاز (Gauze) به واسطه لرې شي او بيا Iodophor (0.5%) يا الکول (75%) پر پوستکي (جلد) تطبيق شي او دا محلول د ضدعفوني کولو لپاره بايد د 3 دقيقو لپاره پر پوستکي پريښودل شي او وروسته بايد دا ساحه په روانو اوبو ومنيځل شي. په هغه صورت کې چې مخاطي غشاگانې د منتونکو موادو په واسطه متنې شي په زياته اندازه نارمل سلين (Normal Saline) باندې بايد پاکې شي او يا د Iodophor (0.05%) په واسطه ضد عفوني شي. په هغه صورت کې چې د تېزو منتو شيانو په واسطه زخم واقع شي وينه بايد د زخم د قريبه نهايت نه تر بعیده نهايته پورې د فشار ورکولو په واسطه وباسل شي او زخم به روانو اوبو ومنيځل شي او د الکولو (75%) يا Iodophor (0.5%) په واسطه ضد عفوني شي. که د يو شخص تفسي لارې په مستقیمه توگه د منتو موادو سره معروضې شي دا شخص بايد فوراً د زيات مقدار نارمل سلين يا Iodophor (0.05%) په واسطه غرغره ترسره کړي. د پنبې سواب (Cotton Swab) په الکول (75%) کې داخل کړي او هغه د پوزې د جوف يا سوري په منځ کې په حلقوي توگه وميني او پاک يې کړي. هغه کسان چې د منتو موادو سره معروض کېږي بايد د تجريد له څخه ووځي او د تجريد مشخصي خونې ته داخل شي او د موضوع په هکله اړوندو دپارتمنتونو ته راپور ورکړي. معروض شوي کسان (به غير له هغو کسانو چې سالم پوستکي يې معروض شوي دي) بايد د 14 ورځو لپاره تجريد شي او تر مراقبت

لاندې ونيول شي. په هغه صورت کې چې په دوی کې اعراض رامنځته شي باید اړوندو دپارتمنتونو ته په دې هکله راپور ورکړل شي ترڅو اړین تدبیرونه اتخاذ کړي. ټول زائد طبي مواد باید د طبي زائدو موادو په دوه لایه خړیطو (غوټو) کې واچول شي. همدارنګه تېز شیان باید په پلاستيکي ځانګړي قطي (Safety box) کې واچول شي او بیا قطي د کلورین لرونکي دیزانفکټانت په واسطه اسپرې شي او بیا په خړیطو (غوټو) کې واچول شي او د خړیطو سرونه باید وټړل شي. دا خړیطې (غوټې) باید د کلورین لرونکي دیزانفکټانت په واسطه اسپرې شي او د هغه نه وروسته مناسب ځای ته ولېږدول شي. د فاضلاب کوهي باید له تشولو څخه مخکې لږ تر لږه د 1,5 ساعت لپاره د کلورین لرونکي دیزانفکټانت په واسطه ضد عفوني شي.

که په کووید-19 ناروغۍ باندې اخته یا مشکوک ناروغان جراحي عملیات ته اړتیا ولري په دې صورت کې د عملیات خونې (عملیاتخاني) ټول پرسونل مخکې له دې چې د عملیات خونې ته ننوځي باید د شخصي ساتنې وسایل (PPE) واغوندي. ناروغ ته هم باید یو وار مصرفه جراحي خولی او ماسک واغوستل شي. د امکان په صورت کې باید د یو ځل مصرفه جراحي افزارو څخه کار واخیستل شي. همدارنګه باید ووايو چې د عملیات خونې ټولې برخې باید پاکې او ضد عفوني شي (1).

په روغتون یا روغتيايي مرکز کې باید د راپور ورکولو سیستم فعال وي او د انتان د کنټرول، درملنې، وقایې او اپیدمیولوژي، د روغتيايي کارکوونکو، په کووید-19 ناروغۍ باندې د اخته یا مشکوک ناروغانو وضعیت او همدارنګه د لابراتوارونو او په ټوله کې د روغتون د وضعیت په هکله باید د عامې روغتيا چارواکو یا مربوطو مراجعو ته راپور ورکړل شي (5).

IV- د مسافرينو لپاره د وقایوي تدابيرو اتخاذ

د روغتيا نړيوال سازمان هغو سیمو یا هیوادونو ته چې د کووید-19 ناروغۍ په هغو کې شیوع لري په مؤقته توګه د سفر کولو محدودول ګټور بولي خو سپارښتنه یې نه کوي. خو د روغتيا نړيوال سازمان د نړيوالو مسافرينو معاینه د هغو کسانو د تشخیص لپاره چې تبه او ټوخی لري یا په کووید-19 ناروغۍ د اخته کېدو خطر په دوی کې زیات وي، توصیه کوي. په ډېرو هیوادونو کې د ورغلو مسافرينو معاینه تر سره کېږي (3). که یو کس به وروستيو 14 ورځو کې د کووید-19 ناروغۍ اندمیکې ساحې کې استوګنه درلوده او د ناروغۍ احساس کوي او تبه، ټوخی یا تنفسي ستونزې لري طبي پرسونل باید په هوايي دګرونو او سرحدونو کې دا شخص د کووید-19 ناروغۍ د تشخیص لپاره معاینه کړي او

ډېرې طبي آسانتياوې دې شخص ته برابرې کړي. دې کس ته اجازه نه ورکول کېږي چې خپل د سفر پروگرام بشپړ کړي. خو که دا شخص اعراض لکه تبه، ټوخی او تنفسي ستونزه ونلري دې کس ته اجازه ورکول کېږي چې خپل مقصد ته ځان ورسوي. وروسته له دې چې خپل مقصد یا کور ته ورسید له دې شخص څخه غوښتنه کېږي چې د هغه وخت نه چې د ناروغۍ د اندمیکې ساحې یا سیمې څخه راوتلی دی تر 14 ورځو پورې خپل روغتیايي حالت بررسی کړي. دې شخص ته باید د روغتیايي معلوماتو کارت ورکړل شي او په دې کارت کې باید دا موضوع ذکر وي چې دا شخص باید کومو اعراضو ته متوجه وي او که هغه اعراض رامنځته شي دا کس باید څه وکړي. په دې مهال کې باید دا شخص په کور کې استوگنه وکړي او خپل فعالیتونه او د نورو خلکو سره اړیکې تر ممکنه بریده محدودې کړي او د معاینې لپاره باید د سیمې یا ولایتي روغتیايي مرکزونو سره تماس ونیسي. په هیواد کې د کووید-19 ناروغۍ د خپرېدو د کمولو لپاره باید دا لاندې ټکي په پام کې ونیول شي.

- هغه بهرني سیلانیان یا خلک چې په وروستیو 14 ورځو کې یې د کووید-19 ناروغۍ د اندمیکو سیمو څخه لیدنه کړې باید هیواد ته داخل نشي.

- د هیواد وګړي او د هغو کورنۍ چې به وروستیو 14 ورځو کې د کووید-19 ناروغۍ په اندمیکو سیمو کې اوسیدلي باید هیواد ته د ننوتلو اجازه ورکړل شي خو د معاینې لپاره باید روغتیايي مرکزونو یا هغو هوايي ډګرونو ته چې په هغو کې طبي پرسونل د ناروغانو د معاینې لپاره موجود وي، رهنمایي شي او د اړتیا په صورت کې باید قرنطین شي. د روغتیايي حالت او د سفر د تاریخچې په پام کې نیولو سره باید له هغه وخت څخه چې د ناروغۍ له اندمیکو سیمو څخه راغلي د دوی په فعالیتونو باندې باید یوه اندازه محدودیتونه وضع شي. دا اقدامات د دوی، مسافرینو او نورو خلکو د روغتیا د ساتنې لپاره تر سره کېږي (د نوي کرونا ویروس څخه د ساتنې لپاره تر سره کېږي چې د یوه شخص نه بل شخص ته سرایت کوي). باید ووايو چې کله ناروغ یاست ښه دا ده چې سفر ونکړئ (3)(10).

پایله

1- د 2019 زېږدیز کال په آخر کې په ډاګه شوه چې نوی کرونا ویروس چې د SARS-CoV-2 په نامه یادېږي د چین په وهان ښار کې د حادې تنفسي ناروغۍ لامل شوی دی. د 2020 زېږدیز کال په فبروري میاشت کې د روغتیا نړیوال سازمان دا ناروغي د 2019 کرونا ویروس ناروغۍ (Coronavirus disease 2019) په نامه ونوموله چې په مخفف ډول د

کووید-19 ناروغۍ (COVID-19 Disease) په نامه یادېږي. له هغه مهاله چې د کووید-19 ناروغۍ د لومړنۍ پېښې راپور ورکړل شوی دی تر اوسه پورې یې په نړۍ کې ډېر خلک د دنیا په اکثر هیوادونو کې اخته کړي او اوس مهال د کووید-19 ناروغۍ پانډمیک شوې ده او د نړۍ په ډیرو هیوادونو کې خپره شوې ده.

2- د کووید-19 ناروغۍ د پېښېدو احتمال باید لومړی په هغو ناروغانو کې چې په وروستیو 14 ورځو کې تبه او یا د سفلي تنفسي لارو اعراض لري او د ناروغۍ انډمیکو سیمو ته یې سفر کړی او یا په هغو ناروغانو کې چې په کووید-19 ناروغۍ باندې د اخته او مشکوکو ناروغانو سره یې نږدې تماس درلود په پام کې ونیول شي.

3- په کووید-19 ناروغۍ باندې د اخته ناروغانو درملنه د انتان مناسب کنترول او حمایتي مراقبتونه په بر کې نیسي. د دې ناروغانو د درملنې لپاره باید له ویروسي ضد درملنې څخه کار واخیستل شي. د شک او هایپوکسیمي په صورت کې باید له کورټیکوسټیروئیدونو، د مصنوعي ځیګر حمایتي سیستم (ALSS) او آکسیجن تراپي څخه استفاده وشي. همدارنګه د ثانوي باکټریایي انتان د وقایې لپاره باید انټي بیوټیک تراپي ترسره شي. د تنفسي عدم کفایې د پېښېدو په صورت کې له ECMO ماشین څخه استفاده کولی شو.

4- په دې ناروغانو کې د کولمود مایکروایکالوژي بېلانس او تغذیوي حمایت مهم دي. د دې ناروغانو په درملنه کې د نقاهت دورې له پلازما څخه هم استفاده کولی شو. همدارنګه د دې ناروغانو رواني استرسونه باید د سایکوترایي او درملو په واسطه درملنه شي. د کووید-19 ناروغ مجده احياء ناروغ ته وضعیت ورکول، ناروغ ته د تنفسي تمرینونو ترینینګ ورکول او د ناروغ فزیکي درملنه په بر کې نیسي.

5- تر اوسه پورې کوم اغېزناک واکسین د کووید-19 ناروغۍ د وقایې لپاره نه دی جوړ شوی. خو ځینې واکسینونه جوړ شوي او انسانان ته تطبیق شوي چې په راتلونکې وخت کې به یې اغیزه څرګنده شي. د انتان د کنترول او وقایې اړین اقدامات باید په روغتونونو او روغتیايي مرکزونو کې اتخاذ شي او دعامې روغتیا چارواکو ته باید د دې ناروغۍ د پېښو په هکله راپور ورکړل شي. په ټولنه کې د دې ناروغۍ د خپوروالي د کمښت لپاره خلکو ته باید سپارښتنه وشي چې خپل لاسونه په مکرره توګه د 20 ثانیو لپاره په اوبو او صابون ومیځي او یا د لاس پاکونکي ژل (Hand sanitizer) په واسطه چې لږ تر لږه 60 سلنه الکول ولري، پاک کړي. تنفسي حفظ الصحة مراعات کړي یعنې د ټوخېدو یا پرنجې په مهال خپله خوله او پوزه د دسټمال (کاغذي دسټمال) په واسطه پټ کړي. همدارنګه د

امکان په صورت کې د ناروغانو سره د نږدې تماس نه ډډه وکړي. هغو خلکو ته چې په تنفسي ناروغيو یا کووید-19 ناروغۍ باندې اخته دي د ماسک اغوستل توصیه کېږي.

وړاندیزونه

1- د عامې روغتیا وزارت له خوا دې د هیواد په عمده ولایتونو (لکه کابل، هرات، بلخ، قندهار، ننگرهار او نورو) کې په کووید-19 ناروغۍ باندې د اخته ناروغانو د تشخیص او درملنې لپاره په لابراتوارونو مجهز اختصاصي روغتیايي مرکزونه یا روغتونونو ایجاد شي. همدارنګه په دې روغتیايي مرکزونو یا روغتونونو کې دې د انتان د کنترول او وقایي لپاره اړین تدابیر یا اقدامات ونیول شي.

2- د عامې روغتیا وزارت له خوا په کووید-19 ناروغۍ باندې د اخته او مشکوکو ناروغانو د تشخیص او پېژندنې لپاره دې د هیواد هوايي ډګرونو او سرحدونو ته دې روغتیايي مسلکي ټیمونه ولېږل شي.

3- خلکو ته دې د رسانيو له لارې د کووید-19 ناروغۍ د وقایي لارو په هکله لارښوونې وشي او په کووید-19 ناروغۍ باندې د اخته کېدو یا مشکوکیت په صورت کې دې ژر تر ژره ډاکټر یا روغتون ته مراجعه وکړي.

4- د بدن د مقاومت او معافیت د اندازې لوړولو لپاره باید مغذي خوراکي رژیم څخه چې په کافي اندازه سبزي او میوې ولري، استفاده وشي.

5- د کووید-19 ناروغۍ د خپوروالي د مخنیوي لپاره دې د روغتیا نړیوال سازمان، نړیوال بانک او د پرمختللو هیوادونو مالي مرستې جلب شي.

Abstract: Appropriate control of infection and supportive care are the treatment of the COVID-19 disease. Antiviral therapy must be used in the treatment of these patients. Corticosteroids, Artificial Liver Support System and oxygen therapy are used when shock and Hypoxemia are occurred. Antibiotic therapy must use for the prevention of secondary bacterial infection. ECMO machine can be used in cases of respiratory failure. Intestinal microecology balance and nutritional support are important in these patients. Convalescent plasma therapy can be used in the treatment of these patients. Also psychological stresses of these patients must be

treated with psychotherapy and medicines. The rehabilitation of COVID-19 patients include position management, respiratory training and physical therapy. The possibility of COVID-19 should be considered primarily in patients with fever and/or lower respiratory tract symptoms who reside in or have recently (within the prior 14 days) travelled to areas where community transmission has been reported or who have had recent close contact with a confirmed or suspected case of COVID-19. Infection control and prevention measures should be implemented in health centres and hospitals and public health officials notified. To reduce the risk of transmission in the community, individuals should be advised to wash hands diligently, **Cover their mouth and nose** with a tissue when they cough or sneeze and also wearing of facemask is recommended for patients with respiratory diseases or COVID-19 disease.

مأخذونه

- 1- Liang, Tingbo. Handbook of COVID-19 Prevention and Treatment. 2020. China. Zhejiang University Press. Pp. 60.
- 2- Coronavirus Disease 2019 (COVID-19) Situation Summary, 2020, Available at: <https://www.cdc.gov/coronavirus/2019-nCoV/summary.html>
- 3- McIntosh, Kenneth. Coronavirus disease 2019 (COVID-19): 2020, Available at: <https://www.uptodate.com/contents/coronavirus-disease-2019-covid-19>
- 4- Clinical management of severe acute respiratory infection when novel coronavirus (2019-nCoV) infection is suspected, 2020, Available at: https://www.who.int/docs/default-source/coronaviruse/clinical-management-of-novel-cov.pdf?sfvrsn=bc7da517_6&download=true

5- Interim Infection Prevention and Control Recommendations for Patients with Confirmed Coronavirus Disease 2019 (COVID-19) or Persons under Investigation for COVID-19 in Healthcare Settings, 2020, Available at:

<https://www.cdc.gov/coronavirus/2019-nCoV/hcp/infection-control.html>

6- Interim Guidance for Implementing Home Care of People Not Requiring Hospitalization for 2019 Novel Coronavirus (2019-nCoV), 2020. Available at:

<https://www.cdc.gov/coronavirus/2019-ncov/hcp/guidance-home-care.html>

7- Symptoms, 2020, Available at:

<https://www.cdc.gov/coronavirus/2019ncov/about/symptoms.html>

8- How COVID-19 Spreads, 2020, available at:

<https://www.cdc.gov/coronavirus/2019-ncov/about/transmission.html>

9- What to Do If You Are Sick With Coronavirus Disease 2019 (COVID-19), 2020, available at: <https://www.cdc.gov/coronavirus/2019-ncov/about/steps-when-sick.html>

10- Travelers from China Arriving in the United States, 2020, available at:

<https://www.cdc.gov/coronavirus/2019-ncov/travelers/from-china.html>

11- Auwaerter, Paul G. Coronavirus COVID-19 (SARS-CoV-2), 2020, Available at:

https://www.hopkinsguides.com/hopkins/view/Johns_Hopkins_ABX_Guide/540747/all/Coronavirus_COVID_19_SARS_CoV_2_

12- Steps to Prevent Illness, 2020, Available at:

<https://www.cdc.gov/coronavirus/2019-ncov/about/prevention.html>

13- What To Do If You Are Sick, 2020, Available at:

<https://www.cdc.gov/coronavirus/2019-ncov/about/steps-when-sick.html>

14- Environmental Cleaning and Disinfection Recommendations, 2020.

Available at: <https://www.cdc.gov/coronavirus/2019-ncov/community/home/cleaning-disinfection.html>

15- Advice on the use of masks in the community, during home care and in health care settings in the context of the novel coronavirus (2019-nCoV) out-

break, 2020, Available at:

<https://apps.who.int/iris/rest/bitstreams/1269003/retrieve>

16- Home care for patients with suspected novel coronavirus (COVID-19) infection presenting with mild symptoms, and management of their contacts, 2020,

Available at: <https://apps.who.int/iris/rest/bitstreams/1269964/retrieve>

17- Coronavirus Disease 2019 (COVID-19), Prevention & Treatment, 2020, avail-

able at: <https://www.cdc.gov/coronavirus/2019-ncov/about/prevention-treatment.html>

18- Nekic, Paula. ECMO Learning Package. 2016. Available at:

https://www.aci.health.nsw.gov.au/_data/assets/pdf_file/0007/306583/ECMO_Learning_package.pdf

19- American Thoracic Society. What is ECMO. 2016 Available at:

<https://www.thoracic.org/resources/patients/patient-resources/what-is-ecmo.pdf>

څېړنوال جنت الله حسيني

د وېروسونو ضد درمل

لنډيز: د وېروسونو د درملنې او وقايې لپاره له انټي وائرل درملو څخه کار اخيستل کېږي، دا درمل په څلورو عمده برخو وېشل کېږي، چې د ايدز، د انفلوېنزا، د هرپس او د هېټېټ بي او سي په وړاندې درملو څخه عبارت دي. د غه عملي-څېړنيزه مقاله چې د وېروسونو ضد درملو تر عنوان لاندې د لېټراتور د بيا کتنې ميتود په واسطه ليکل شوې، ښيي چې د وېروسونو په وړاندې د انټي وائرل درملو وصفيت او حساسيت کم، په کوربه باندې يې زهري اغېزې زياتې او په وړاندې يې مقاومت مخ په زياتېدو دی. له بلې خوا د ډېری وېروسي ناروغيو په درملنه کې معمولاً په يوځای توگه له څو انټي وائرل درملو څخه د اوږدې مودې لپاره گټه اخيستل کېږي، نو ځکه توصيه کول يې بايد د ځانگړو متخصصينو له لارې تر سره شي، تر څو د امکان تر بريده د جانبي عوارضو او د درملو په وړاندې د وېروسونو د مقاومت له رامنځته کېدلو څخه مخنيوی وشي.

سريزه: وېروسونه لازمي داخل حجروي پرازيتونه دي، چې له DNA او يا هم RNA جينوم څخه چې د پروټيني پوښ په واسطه احاطه شوي وي، جوړ شوي دي او کېدلی شي چې په خپله بهرنۍ پرده کې د Lipoprotein پاکټ او يا هم پوښ ولري (2). زياتېدل يا تکثر يې په ابتدايي بڼه د کوربه د حجراتو په ترکيبي پروسو پورې اړه لري، نو د دې لپاره چې د وېروسونو ضد عوامل (Antiviral agents) د وېروسونو په وړاندې اغېزناک تمام شي نو بايد وکولی شي چې حجرو ته د وېروسونو د ننوتلو او يا هم بېرته راوتلو څخه

مخنیوی وکړي او یا هم د حجرو په منځ کې د ویروسونو پر ضد فعالیت وکړای شي. له پورته خبرو څخه په استنباط ویلی شو چې د ویروسونو د تکثر غیر انتخابی نهی کوونکي درمل د کوربه د حجراتو په دندو کې په مداخلې سره د کوربه د حجراتو دندې خرابولی شي یا په بل عبارت زهري اغېزې رامنځته کولی شي (2)، یا په بل عبارت د دې لپاره چې یوه ضد ویروسي درمل د ویروسونو په درملنه کې اغېزناکه تمامه شي نو باید وکولی شي چې په ویروس پورې اړونده انزایمونه د کوربه حجري له انزایمونو څخه په سمه توګه بېل کړي (3).

د 1950 ز کلونو په لومړیو کې هغه وخت چې د سرطان ضد درملو د څېړنې او کشف په وخت کې داسې درمل چې د ویروسونو د DNA جوړښت یې نهی کولای شول رامنځته شول، نو له همدې سره د ویروسونو ضد کیموتیراپي په برخه کې پرمختګ پیل شو. د ویروسونو ضد درملو لومړني دوه نسلونه د 5-iododeoxyuridine او Trifluorothymidine څخه عبارت دي، چې ډېر کم وښيي درلوده او د ویروسونو د DNA د نهې تر څنګ یې د کوربه DNA هم نهی کوله، نو ځکه د زیاتو توکسیک اغېزو له امله د سیستمیک استفادې لپاره وړ نه و. په هر حال دا دواړه په موضعي ډول د Herpes keratitis د درملنې لپاره اغېزمن درمل دي (1).

اوسنۍ څېړنې په دې خبره زیات تمرکز کوي چې داسې ضد ویروسي عوامل را منځته کړي چې انتخابیت یې لوړ وي، د ژونديو انساجو او حجراتو په منځ کې زیات ثبات ولري او زهري اغېزې یې کمې وي. انتخابي Antiretroviral عوامل کوم چې د HIV د هغو حیاتي انزایمونو (لکه Reverse transcriptase او Protease) جوړېدل، چې د همدې ویروس د وروستي جوړښت لپاره اړین دي، نهی کوي، اوسمهال جوړ شوي او په بازار کې موندل کېدلی شي. په هر حال څرنگه چې د HIV ویروس تکثر او په داخل د بدن کې زیاتېدل مخکې له دې څخه چې کلینیکي نښې نښانې رامنځته شي تر سره کېږي، نو ځکه د دې درملو ژر او بې ځنډه توصیه (مخکې له دې چې اعراض او علایم رامنځته شي) د دې ناروغانو په تداوي کې کلیدي رول لوبوي. په مزمنو ویروسي ناروغیو لکه ویروسي هیپاتیت او HIV انتاناتو کې د ویروسونو د Replication قوي نهی کوونکي درمل د کوربه د بېلابېلو سیستمونو د تخریب په مخنیوي کې مهم او حیاتي رول لوبولی شي (1).

د ویروسونو تکثر له څو بېلابېلو پړاوونو څخه جوړ شوی دی: 1- له کوربه حجرو سره د ویروسونو نښېدل؛ 2- د کوربه له حجروي دیوال څخه د ویروس د ننه کېدل او تېرېدل؛

3 - د ویروسي هستوي تیزابونو د پوښ لېږې کېدل (Uncoating)؛ 4 - د ابتدایي تنظیموونکو پروتینونو (لکه Nucleic acid polymerases) جوړول؛ 5 - د RNA او یا هم DNA جوړول؛ 6 - د وروستیو ساختماني پروتینونو جوړول؛ 7 - د ویروس د ټیټو تنظیم او یوځای کول یا په بل عبارت بلوغ مرحلې ته د ویروس رسېدل او له حجرو څخه د باندې کېدل. د ویروسونو ضد درمل کولی شي چې له پورته 7 مرحلو څخه یوه یا څو دانې په نښه او په مخنیوي سره یې د ویروسي ناروغۍ په درملنه کې اغېزناک تمام شي (1).

د څېړنې پوښتنه: ویروسي درمل کوم دي او تر اوسه پورې په دې برخه کې څومره پرمختګ شوی دی.

د څېړنې موخه: د ویروسي درملو د بېلابېلو انواعو، د هغو د اغېزو او نویو درملو د کشف په باره کې جامع معلومات وړاندې کول د دې څېړنې اصلي هدف جوړوي. **د څېړنې میتود:** دا څېړنه د لیتراتور د بیا کتنې په میتود تر سره شوې ده.

د څېړنې اهمیت: ویروسونه له ډیرو پخوا زمانو راهیسې له انسانانو سره ګډ ژوند کوي او په دوئ کې یې بېلابېلې ناروغۍ رامنځته کړې دي. د ویروسونو د درملنې په برخه کې زیات پرمختګونه شوي، خو بیا هم د COVID-19 او نورو ویروسي ناروغیو په وړاندې د اغېزناکو درملو نشتون ته په کتو سره ښکاري چې لا زیاتو څېړنو ته اړتیا شته تر څو وکولای شو چې د دوئ په وړاندې داسې Antivirals رامنځته کړو، چې اغېز یې زیات او زهریت یې کم وي، نو ځکه د Antiviral درملو مطالعه، ډلبندي او د مهمو اغېزو څېړنه زیات اهمیت لرونکې موضوع ده.

د ویروسونو ضد درمل

واېروسونه ډېر کوچني موجودات دي، چې جسامت یې په مایکرو میتر اندازه کېږي. دا موجودات د (DNA) او (RNA) پروتیني پوښ لري، خو ځینې هغه یې د لیپو پروتینونو اینوېلېپ هم لري.

ځینې وایروسونه انزایمونه هم لري، چې د کوربه په حجره کې د هغه په واسطه خپل وېش او د حل کولو پروسه پیلوي. د دې لپاره چې د وایروسونو ضد درملو په کړنه پوه شو، په لنډه توګه د ویروس د وېش پړاوونو ته پام کوو:

ویروسونه د حجرې داخلي پرازیتونه دي، خپل او ځاني کومه استقلایي ماشینري یا میکانیزم نه لري. ویروس د خپل ځان د وېش لپاره د کوربه (حېوان، نبات او بکټریا) له

ژوندیو حجرو سره په اړیکه کې کېږي، داخلېږي او خپل فعالیت پیلوي. د ویروس هغه توکي، چې د کوربه له حجرې سره یو ځای کېږي (پلي پتیاډو) نومېږي، چې په خارجي پوښ یا کاسپېټ کې پروت وي (3).

د یادونې وړ ده، چې د کوربه حجرې هم په طبیعي ډول د ویروس د یو ځای کېدو اخذې یا د اخیستنې وړتیا لري. د بېلګې په توګه:

د لېوني سپي د ویروس لپاره په بېلابېلو عضلاتو کې اسیتایل کولین آخذه شته، چې د ویروس او اخذې مغلق حجرې ته د رسپېټور میتود، د اېنډو ساپتوسېز (حجرې ته د ننه کوونکي) په واسطه داخلېږي. دغه مهال ویروس خپل پوښ له لاسه ورکوي او د وایرس د هستې تېزاب د کوربه د حجرې له ماشینۍ څخه په ګټې اخیستنې د نویو ویروسونو د جوړولو لپاره د پروټین او هستوي تېزاب جوړول پیلوي. د یادونې وړ ده، چې د لیو پروټیني پوښ جوړښت د هر ویروس لپاره بېل دی، چې په وړاندې یې ځانګړې انتي باډیاني جوړېږي، چې د واکسین د تطبیق لپاره بنسټ یا اساس جوړوي. ځینې ویروسي ناروغۍ د واکسین له تطبیق سره له منځه تللې دي، لکه سمال فکس یا ننګی او د ځینو په سلنه یا پېښو کې کموالی راغلی دی، لکه شری او پولیو، خو ځینې ویروسي ناروغۍ د واکسین کولو په واسطه نه کنټرولېږي او باید د ضد ویروسي درملو په واسطه یې درملنه وشي.

د لاندې دلایلو په اساس د ویروسي ناروغیو درملنه په ستونزمنه توګه اجرا کېږي:

- 1- ویروس په مطلق ډول د حجرې په داخل کې ژوند کوي.
 - 2- ویروس د خپل ژوند لپاره د میزبان (حيوان، نبات او بکټریا) د حجرو له استقلابي ماشینۍ ګټه اخلي.
 - 3- کله چې د ویروس د وېش کچه لوړه شي، دغه مهال د ناروغۍ علایم ځان ښکاروي.
 - 4- د ویروس انزایمونه باید د میزبان د حجرو د انزایمونو په مقابل کې حساس وي، په بله مانا، د ویروس ضد درملو په مقابل کې باید حساس وي.
- د ویروسي انتاناتو، په ځانګړې توګه د ایدز درملنه باید د څو درملو په ګډ استعمال سره صورت ونیسي، تر څو اغېزناکتیا یې زیاته او د ویروسونو تکرر ورو او یا یې مخه ونیسي. د کړنو له نظره د ویروس ضد درمل، د ویروس د وېش په مختلفو پړاوونو باندې اغېز کوي، لکه حجرې ته د ویروس د د اخلېدو مخنیوی، د ان کوټېنګ مخنیوی، د مخکینو یا پېش قدمو پروټینونو د جوړېدو نهې کول، د هستوي تېزاب د جوړېدو نهې کول، د ورستنیو یا

بعدي پروتینونو جوړېدو نهې کول، د ویروسي محتویاتو د یو ځای کېدو نهې کول او د منتې حجرې څخه د ویروسونو د ازادېدو مخنیوی.

د یادونې وړ ده، سره له دې چې ګڼ ویروسي ضد درمل د درمل جوړوونکو له خوا بازار ته وړاندې شوي، خو بیا هم ځینې ویروسي ناروغۍ لا تر اوسه د بشر ژوند تهدیدوي، لکه د SARS-CoV-2 او د رابېس ویروس، چې د لېوني سپي د ویروس په نوم هم یادېږي.

د ویروسي ضد درملو تطبیق سل په سلو اغېزناکتیا نه لري، یوازې د ناروغ جدي پاملرنې ته پام کېږي (3).

د ویروس ضد درملو ډلبندي

- 1- د انفولانزا ضد درمل
 - 2- د هرپس ضد درمل
 - 3- د ایلېز ضد درمل
 - 4- د ایچ بی ایس او ایچ سي وي ضد درمل
- د هرپس انتاناتو ضد درمل:** د هرپس ویروسونه د زیاتو ناروغیو سبب کېږي، لکه کولې سور (زکام)، وایرسي اینسیفالاېتیس او تناسلي انتانات (چې وروستی یې د نیوېرن یا تازه زیرېډلیو ماشومانو لپاره خطرناک وي). د یادونې وړ ده، چې د هرپس ویروس په ضد درمل د ناروغیو په شدید پړاو (حاد) کې اغېزناک تمامېږي، خو د ناروغۍ په ځنډني پړاو کې بې اغېزې وي. دا درمل، انتي میتابولیتونه دي، چې د ویروس یا د کوربه د حجرې د ځنډو په واسطه فعال او د ویروس د ډي این ای فولیمیرایز انزایمونه تخریبوي یا په بله مانا، له منځه وړي.

د دې ډلې مهم درمل اسیکلویر ده، چې د خولې، وريد او موضعي لارو څخه تطبیقېږي، کله چې د خولې له لارې تطبیق شي شل سلنه یې جذبېږي او له یوه څخه تر دوو ساعتونو کې خپل اعظمي غلظت منځ ته راوړي، توزیع یې په زیاته پیمانه صورت نیسي، په دماغي نخاعي مایع کې یې اندازه د سیروم د اندازې پنځوس سلنه وي، د پښتورگو له لارې څه نا څه د گلومیلور فلترېشن او څه نا څه د تیوبولونو د ترشح په واسطه اطراح کېږي (3).

اړخیزې اغېزې (جانبې عوارض): د وریدي تطبیق په صورت کې موضعي التهاب او د پښتورگو د دندې نیمګړتیاوې منځ ته راوړي. د زړه بد والی او سر دردي هم پیدا کوي.

اسپکلو وایر ته ورته نورې دوايانو عبارت دي له: فام سایکلو وایر، چې اسپکلو وایر ته ورته اغېزې لري.

ګان ساېلکوواير: خطرناک جانبي عوارض منځ ته راوړي، لکه د هډوکو د مغز انحطاط او قوي کارسينوجنسيتي.

نو په دې اساس يوازې د معافيتي سيستم د دندو د نیمګړتياوو لرونکيو ناروغانو کې خطرناکه انتاناتو کې کارول کېږي.

فوسکارنيت: د فاريو فاسفيت ترکيبي، غېر نيکليو زايدي انالوګ دی، چې د وایرس د ډي اين اي د فيلميرايډ د فاسفيت باينډېنګ برخې سره يو ځای کېږي او نوموړی انزايم نهې کوي. د وريدي انفيوژن له لارې تطبيق کېږي، خو پر پښتورګو ډېرې بدې اغېزې منځ ته راوړي (3).

هغه درمل چې د ايډز په درملنه کې کارول کېږي

د ايډز په درملنه کې لاندې ټکي په نظر کې نيول کېږي:

- 1- په پلازما کې د وایرس بار او سي ډي څلور حجرو اندازه وټاکي.
- 2- مخکې تر دې، چې معافيتي نیمګړتياوې ښکاره شي، درملنه پيل کړي.
- 3- کوشنې وکړي، چې په دوامداره توګه تر ممکنې کچې په پلازما کې د وېروس اندازه ټيټه وساتي.
- 4- څو درمل په يو ځای استعمال کړي. د بېلګې په توګه، کم تر کمه درې ډوله درمل.
- 5- که چېرې په پلازما کې د وېروس کچه لوړه پاتې شوه، د درملنې نوی رژيم په کار واچوي.

په ايډز کې د کارېدونکو درملو ګروپونه

- 1- د رېورس ټرانس کريپټاز نهې کوونکي درمل، يا (NRTIS) درمل. دا ګروپ درمل، د ايچ آی وي، رېورس ټرانس کريپټېز رقابتي نهې کوونکي دي او هم په جوړېدونکي يا د نمو په حال کې ډي اين اي کې داخلېږي او د ډي اين اي د زنځير د ماتېدو سبب ګرځي. دا ګروپ درمل د کوربه حجرې د انزايمونو په واسطه فعالېږي، د فاسفو ريليشن د علمي په واسطه په تړای فاسفېټ باندې بدلېږي. په دې ګروپ کې لاندې درمل شامل دي (3).

1- (Zidovudine)

2- (Abacavir)

3- (Lamivudine)

4- (Diagnosing)

5- (Stavudine)

(Zidovudine)

فارماکوکېنېټیک: د خولې له لارې تطبیق کېږي، د بدن ډېریو نسجونو ته د مرکزي عصبي سیستم په ګډون وېشل کېږي، له بدن څخه له دوو لارو چې یو یې د ځیګر د انقلاب او بل د پښتورگو له لارې خارجېږي.

کلینیکي استعمال: له نورو درملو سره یو ځای د ایډز د درملنې په موخه کارول کېږي، د یادونې وړ ده، چې له مور څخه نوي زېږېدلي ماشوم ته د ایډز د انتقال د مخنیوي لپاره هم استعمالېږي. څرنگه چې ایډز د پیچکاریو او ککړو سیورمونو له لارې انتقالېدلی شي، نو د داسې پېښو د مخامخ کېدو په صورت کې دا درمل په وځایوي ډول استعمالولای شو.

جانبی عوارض: د هډوکي د مغز د انحطاط له کبله کم خوني او نیوتروفیني رامنځته کولی شي. د معدې او کولمو ستونزې، د ترومبوسایټوفیني پېښې، سردرد، عضلي درودونه او بې خوبې هم رامنځته کولی شي (3).

فارماکوکېنېټیک: خواړه او هغه درمل، چې د چلشن تعامل اجرا کوي، د دې درمل په جذب کې کموالی منځ ته راوړي. د پښتورگو له لارې اطراحیري، نو ځکه د پښتورگو د دندو د ستونزو په صورت کې یې باید مقدار کم کړای شي.

جانبی عوارض: د پانقراس التهاب، محیطي نیوروفتي، نس ناستی، د وینې د یورېک اسید لوړېدل.

(NNRTIS) Non-Nucleoside reverse transcriptase inhibitors

دا ګروپ درمل له ریورس ټرانسکرېپټاز سره یو ځای کېږي، خو د یوځای کېدو موقعیت یې د نیکلوزایډي ریورس ټرانسکرېپټاز نه یې کوونکي سره توپیر کوي. دا درمل د فعالېدو لپاره فاسفوریلشن ته اړتیا نه لري او له نیکلوزایډ ټرایفاسفید سره رقابت نه کوي او که په تنهایی ډول په درملنه کې وکارول شي، په تېزۍ سره د پول موټېشن له کبله یې په وړاندې مقاومت منځ ته راځي. په دې ګروپ کې لاندې درمل شامل دي:

(Nevirapine) – 1

فارماکوکېنېټیک، دا درمل د (Syp3 a4) په واسطه په انقلاب رسېږي. دا درمل د بدیل رژیم په توګه د ایډز په درملنه کې کارول کېږي. که امیدوارې مور ته ورکړل شي او یا هم

تازه زېږېدلي ماشوم ته یو ډوز تطبیق شي، کوچني ته د ایلېز د تېرېدو یا انتقال مخه نیسي (3).

جانبی عوارض: له دې درملو سره د حساسیت د ښودلو په صورت کې د سټیونجانشن سینډروم او د ایپیدرم د حجرې نیکروز منځ ته راځي.

2 – (Delavirdine)

فارموکوکېنېټیک: جذب یې د خولې له لارې صورت نیسي او د خوړو په واسطه نه اغېزمن کېږي. ۹۸ سلنه د پلازما له پروټین سره باندې جوړوي. دا درمل په زیاته کچه په استقلاب رسېږي او ډېره کمه برخه یې په اصلي بڼه له بدنه اطرأهېږي. کله چې په یوه څېړنه کې دا درمل له زیډوډین او ډیدانوزین سره یو ځای وکارول شول، اغېزمنتیا یې زیاته وه (3).

جانبی عوارض: 1- په زیات شمېر ناروغانو کې رش رامنځ ته کوي. 2- زړه بدوالی. 3- کانګې 4- ګنګسیت. 5- سردرد

د همدې ګروپ ځینې نور درمل:

(Efavirenz)

(Tenofovir)

د انفلوانزا ضد درمل:

(Amantadine) او (Rimantadine)

دا درمل د انفلوانزا (A) د وېش لومړنۍ پړاو نهې کوي، خو په انفلوانزا (B) ویروس کې دا اغېز منځ ته نه راوړي، په دې ډول، چې (M2 Protein) سره یو ځای او د ویروس د ان کوټېنګ مخه نیسي. د یادونې وړ ده، چې د دې درملو په مقابل کې د انفلوانزا (A) مقاومت هم منځ ته راتللی شي. دا درمل د انفلوانزا (A) ویروس په مخنیوي کې (80 سلنه) اغېزناک تمامېږي. د ویروس د تماس په صورت کې که په 48 لومړیو ساعتونو کې تطبیق شي، نو د ناروغیو د ښو نښانو موده را لنډوي (3).

جانبی عوارض: 1- د معدې او کلمو تخریش 2- سرګیچي 3- د خبرو کولو ستونزې

(Oseltamivir and Zanamivir)

دا درمل د انفلوانزا د (A) او (B) ویروسونو د نیور امینیداز انزایمونه نهې کوي، چې په دې انزایم کې د موټپشن له کبله د دې درملو په مقابل کې حساسوالی کميږي.

کاروونه يې:

- 1- د خولې له لارې تطبیقول، چې په معده او ځیگر کې په فعال شکل بدلېږي.
 - 2- زنامیور د پزې له لارې تطبیقېږي.
- دا دواړه درمل د انفلوانزا نښې نښانې کموي. که د ناروغیو د نښو نښانو له ښکاره کېدو څخه تر څلورویشت ساعته وروسته تطبیق شي، اغېزناکتیا یې زیاته وي.
- د دې درملو له تطبیق سره د معدې او کولمو ستونزې هم پېدا کېدای شي.
- که د ساه لنډې ناروغانو ته تطبیق شي، نو د قصباتو د سپزم سبب گرځي.

هغه درمل، چې د وایروسي هیپاټ په درملنه کې کارول کېږي

هغه ویروسونه، چې د ځیگر د التهاب سبب گرځي، عبارت دي، له A، B، C، D او E څخه، چې د پتوجیزیس او د ځیگر د حجراتو د تخریب له نظره یو له بله سره توپیر لري. د پورتنیو له ډلې څخه بي او سي په زیاته پیمانه د ځنډني هیپاټیت، سیروزیس او هیپاټو سیلولر کارسینوما لامل گرځي.

دا ناروغی په مختلفو طریقو سره انتقال مومي، چې د وینې د انتقال پر مهال له یوه انسان بل انسان ته سرایت کوي، نو ځکه د وینې ورکونکي د وینې ازموینه باید اجرا شي (3). د دې گروپ ځینې مهم درمل:

Interferon

اینټرفیرون تحریکونکي پروټینونه دي، چې د تي لرونکیو ژویو د حجرو په واسطه جوړېږي. او اوس د (DNA) ریکومبیننټ ټیکنالوژۍ له لارې هم لاس ته راځي، چې درې ډولونه یې پېژندل شوي دي. (الفا، بیتا او گاما)

که څه هم په پوره توګه یې د اغېزې میخانیکیت څرګند نه دی، خو بیا هم د کوربه حجرې انزایمونه تحریکوي، چې د وایروس د (RNA) ترانسېلېشن نهې کوي، چې په پایله کې د وایروس (MRNA) او (TRNA) تخریبېږي. اینټرفیرونونه د وایروسونو ضد د ډېرېدو یا تکثر ضد او د معافیتي سیستم تعدیل کوونکې اغېزې لري (3).

د (الف) د استعمال ځایونه: ځنډنې هیپتایټ B او C د جنسي برخې زخې، چې د پاپیلوما د وایروس له کبله منځ ته راځي. لوکیمیا او کاپوسیس سارکوما

د (بیټا) د استعمال ځایونه: راګرځېدونکي ملټیپل سکلووزیس
د (ګاما) د استعمال ځایونه: ځنډنې ګرانو لوماتوز ناروغۍ.

فارموکوکېنېټیک: د اینټر فیرون الفا څو ډولونه موجود دي، چې د امینو اسیدونو په موقعیت کې یې لږ څه توپیر موجود دی، جذب یې د پوستکي او عضلې له لارې په ورو ډول صورت نیسي. له بدن څخه د پښتورګو د پروتیولایټیک هایډرولایزیس له لارې اطراح کېږي.

د استعمال ځایونه: له لامیوډین سره یو ځای او یا یوازې د ځنډنې هیپتایټ بی په درملنه کې کارول کېږي. کله چې له ریباورین سره یو ځای ورکړل شي، نو د حاد هیپتایټ C په ځنډنې شکل بدلېدلو خطر ډېر کمېږي. د پیګلیټ شکلونه یې له ریباورین سره یو ځای د هیپتایټ د درملنې لپاره یو معیاري رژیم دی (3).

جانبی عوارض: 1- د معدې او کولمو تخریش 2- د پام وړ ستړیا 3- عضلي دردونه 4- د ویښتانو تویدل 5- د اورېدو د حس موقتي له منځ تلل 6- د ټایرایډ د غدې ستونزې 7- دماغی پراګنده ګي (شیندلټیا)

Ribavirin: دا درمل د ګني شمېر وایرسونو د (DNA) او (RNA) ویروسونو ویش نهې کوي. چې عبارت دي له:

1- انفلونزا (الف او ب)

2- پارا نفلونزا

3- تنفسي وایروسونه

4- پارامیکزو وایروسونه

5- هیپتایټ C

6- HIV

دا درمل د ګوانوزین فاسپیت جوړېدل نهې کوي او د وایروس (MRNA) د پوښ کېدو مخه نیسي (3).

فارماکوکینېټیک: د خولې او ورید له لارې تطبیقېږي، د پښتورګو له لارې اطراحېږي، دا درمل د اینټر فیرون الفا سره یو ځای د هیپتایټ سي په درملنه کې کارول کېږي (3).

جانبی عوارض: 1 - د هیمولاتییک انیمیا منځ ته راوړي. 2 - د قصباتو او کنجیکتایوا تخریش منځ ته راوړي.

3 - د تیراتوجینیک اغېزو له کبله امیدوارو بڼځو ته په مطلقه توګه نه ورکول کېږي.
د دې ګروپ ځینې نور درمل له Adefovir او Lamivudine څخه عبارت دي (3).

پایله

- 1- د موجوده انټی وایرل درملو وصفیت کم، زهري اغېزې زیاتې او په وړاندې یې مقاومت ورځ تر بلې ډېرېدونکی دی.
- 2- معمولاً د ویروسي ناروغیو په درملنه کې څو انټی وایرل درمل په یوځای توصیه کېږي.
- 3- د ویروسي ناروغیو درملنه یو ستونزمن کار دی، چې زیاتې مودې او په ناروغ کې له زیاتو جانبی عوارضو سره یوځای وي.

وړاندیزونه

1- سره له دې چې د انټی وایرل درملو د کشف او جوړېدا په برخه کې ډېر پرمختګونه شوي، خو بیا هم د دې په پام کې نیولو سره چې ویروسونو کې وخت په وخت میوټیشن رامنځته کېږي، د موجوده انټی وایرل په وړاندې یې مقاومت زیاتېږي او د دغو درملو وصفیت د ویروسونو په وړاندې کم دی او په کوربه حجرو باندې یې زهري اغېزې ډېرې دي، نو ځکه اړتیا لیدل کېږي چې د داسې انټی وایرل درملو، چې وصفیت یې زیات، زهري اغېزې یې کمې او په وړاندې یې د ویروسونو حساسیت لوړ وي، د جوړولو کوښښ وشي.

2- څرنګه چې اکثریت ویروسي ناروغی د څو انټی وایرل درملو په واسطه د یوې اوږدې مودې لپاره تر درملنې لاندې نیول کېږي او جانبی عوارض یې هم زیات دي، نو ځکه باید د دغو درملو کارونه یوازې د همدې برخې د متخصصینو له خوا تجویز شي او د نورو رشتو متخصصین یې له کارولو ډډه وکړي، تر څو یې له یوې خوا د امکان تر حده جانبی عوارض کم او له بلې خوا په وړاندې یې له مقاومت رامنځته کېدلو څخه مخنیوی شوی وي.

Abstract: Antivirals are used for treatment and prevention of viral diseases. These drugs are mainly classified into four groups: antivirals against HIV, antivirals against influenza, antivirals against Herpes, anti-

rals against HBV and HCV. This research article was prepared by literature review method and it shows that specificity and sensitivity of antiviral drugs are less, and it have more toxic effects on hosts body and resistant against it increase gradually. Commonly more than one antiviral drugs are used for a long period of time in viral disease treatment, and for the prevention of its side effects and resistance against antivirals, it should be only prescribed by infectious diseases specialists.

مأخذونه

1. Bertram G. katzung. 2006. Basic and clinical pharmacology Antiviral agents: introduction. 10th edition. [PDF].
2. Practical Guidelines in Antiviral Therapy: Classes of Antiviral Drugs. 2002. Available at:
<https://www.sciencedirect.com/science/article/pii/B9780444508843500015>
3. Karen Whalen, Richard Finkel, Thomas A. Panavelil. Lippincott illustrated reviews pharmacology. 6th edition. [PDF]



Islamic Republic of Afghanistan

Academy of Sciences

Natural-Technical Sciences section

Medical Sciences Center

A Collection of Articles of Scientific-Research Seminar:

Research on the incidences of COVID-19 disease

